



श्रीमद्-सुखदेवसुखि-ग्रन्थमाला-गुण्डक (७)

REFERENCE BOOK

REFERENCE BOOK

NOT TO BE LOANED

अध्यात्म अनुभव योग प्रकाश ।

कर्ता—

परम योगीश्वर—

श्रीचिदानन्दजी महाराज ।

मूल्य ३॥ रुपया ।

१। सुरसुन्दरी-चरित्रं । कर्ता श्रीधनेश्वर मुनीश्वर । यह चार हजार गाथाओं में प्राकृत-भाषा का बड़ाही सुन्दर और मनोरञ्जक महाकाव्य है । शुरू में विस्तृत प्रस्तावना, जिसमें ग्रन्थकार तथा और और आचार्यों का ज्ञातव्य इतिहास दिया गया है । मूल्य साधारण संस्करण रु० २-८-० राज संस्करण ३-०-० ।

२। सप्तसंधान-महाकाव्य । कर्ता महोपाध्याय श्रीमेघविजयजी गणि । संस्कृत-साहित्य भर में ऐसा महाकाव्य नहीं है । इसका प्रत्येक श्लोक सात महापुरुषों के जीवन वृत्तान्त से संबन्ध रखता है । बड़ाही आश्चर्योत्पादक ग्रन्थ है । बहुतही कम प्रतियाँ शिलिक में हैं । मूल्य १) ।

३। शान्तिनाथचरित्रम् । कर्ता महोपाध्याय श्रीमेघविजयजी गणि । यह ग्रन्थ सुविख्यात नैषध-महाकाव्य की पाद-पूर्तिरूप से लिखा गया है । और श्रीशान्तिनाथ भगवान् का चरित्र वर्णित किया गया है । वह भी संस्कृत साहित्य का एक अनमोल रत्न है । मूल्य १-०-० ।

4 First Principles of Jaina Philosophy ( Second Edition ) A succint summary of Jaina Metaphysics & Logic. Price 0-10-0

उपरोक्त पुस्तकों के मिलने का पता—

श्रीमद्-अभयदेव-सूरी ग्रन्थमाला,

बड़ा उपाश्रय, बीकानेर (पूराजताना)

गीमद्-अभयदेव-सूरि-ग्रन्थमाला-पुष्प ( ७ )

# अध्यात्म अनुभव योग प्रकाश ।



कर्त्ता—

प्रातःस्मरणीय परमयोगीश्वर जेनधर्माचार्य

श्री१००८

श्रीचिदानन्दजी महाराज ।



प्रथम संस्करण



वीर गंवत  
२४४६

}

मूल्य ३॥) रुपये

}

विक्रम संवत्  
१९७६



प्रकाशक—  
कोठारी जमनालाल,  
२०१, हरिसन रोड, कलकत्ता ।



मुद्रक—  
बाबू अमीचन्दजी गोलछा,  
नरसिंह प्रेस,  
२०१, हरिसन रोड, कलकत्ता ।





## उपोद्घात ।

प्रायः सब कोई आस्तिक मनुष्य मोक्ष-प्राप्ति की अभिलाषा रखते हैं और यह निर्विवाद है कि मोक्ष-प्राप्ति का मुख्य साधन योगाभ्यास है। यही कारण है कि कई प्राचीन और अर्वाचीन विद्वानोंने, इस विषय में, अपनी अपनी शक्ति और बुद्धि के अनुसार, कई ग्रन्थों का निर्माण किया है, जिनमें पातञ्जल-योग-दर्शन, हठ-प्रदीपिका, गोरक्ष-पद्धति, गोरक्ष-सिद्धान्त आदि प्रसिद्ध हैं। योग के विषय में जैनाचार्यों के बनाए हुए भी अनेक ग्रन्थ विद्यमान हैं, जैसे कि योग-वीसी, योग-दृष्टि-समुच्चय, योगशास्त्र, ज्ञानार्णव, वगैरः। परन्तु योग का असली रहस्य और कुञ्जी, बिना अध्यात्म-शैली के अनुभवी महात्मा के, प्राप्त होना प्रायः असंभव है। वर्तमान समय में योग के नाम से मनुष्यों को ठगनेवाले नाम-योगी ही प्रायः देखने में आते हैं और जो पूरे महात्मा हैं वे प्रायः जङ्गलों में ही रहते हैं, जिनका दर्शन असंभव नहीं तो कठिन अवश्य है। इससे आत्मार्यों जीवों की योग-संवन्धी जिज्ञासा पूर्ण नहीं होने पाती, इतना ही नहीं, वे उन नाम-योगी धूर्तों से ठगाए कर इस विषय के विश्वास तक को भी खो बैठते हैं।

जैन-समाज में तो योगाभ्यासी गुरुओं का प्रायः अभाव ही है। इस अभाव को दूर करने के लिए अध्यात्मानुभवी योगीश्वर श्रीचिदानन्दजी महाराजने हिन्दी भाषामें 'अध्यात्म-अनुभव-योग-प्रकाश' की रचना की है, जो आज हम पाठकों के सन्मुख उपस्थित करने को भाग्यशाली हुए हैं। इस ग्रन्थमें यम, नियम, आसन, प्राणायाम, प्रत्याहार, धारणा, ध्यान और समाधि इन आठों अङ्गों का वर्णन ऐसी हृदयङ्गम पद्धति से किया है कि साधारण बुद्धिवाला मनुष्य भी इससे लाभ उठा सकता है।

योग के कई एक खास रहस्यों को, जिसका स्पष्टीकरण पात्र की योग्यता और अयोग्यता पर निर्भर करता है, छोड़कर बाकी सब बातें, जिनमें कई मार्कों की हकीकत भी शामिल हैं और जिनका संबंध योग से है, इस ग्रन्थ में खोल कर रख दी गई हैं, जो अन्य ग्रन्थों में देखने में नहीं आतीं ।

सं १६५५ में श्रीमहाराज ( ग्रन्थकार ) का आगमन कसबा जावद ( जिला नीमच, रियासत गवालियर ) में हुआ था । उस समय मेरा भी रहना वहीं पर था । श्रीमहाराज के सत्सङ्ग से उनकी योग में विशेष प्रवृत्ति देख कर मुझे श्रद्धा हुई और उन्होंने से योग की प्रक्रियाओं को सीखने का आरम्भ किया । उन्होंने कृपा करके मुझे योग के विषय में कई ऐसे ऐसे रहस्य बतलाए, जो लेखनी-द्वारा प्रकट करने में मैं असमर्थ हूँ । एक दिन मैंने श्रीमहाराज को सर्व साधारण के लाभार्थ योग-विषयक ग्रन्थ को बनाने के लिए प्रार्थना की, जिसका उन्होंने स्वीकार किया । आपको लिखने का अभ्यास कम था, इससे वे अपने श्रीमुख से जो फर्माते थे, वही ठीक मैं लिपि-बद्ध करता जाता था, और इसी तरह यह ग्रन्थ उसी स्थान में निर्विघ्न संपूर्ण हुआ । उनकी भाषा प्राचीन शैली की होने पर भी मधुर और सुगम है ।

इस ग्रन्थ में पहले सविकल्प ध्येय का प्रतिपादन करने के लिए मूर्त्तिकी आवश्यकता बतलाई गई है और इस विषय में सभी प्राचीन दर्शन और अर्वाचीन पन्थाइयों की एक-वाक्यता प्रमाण और युक्तिओं से सिद्ध की गई है । ग्रन्थ का पूर्वार्ध प्रायः इसी विषय के विस्तृत वर्णन में ही पूर्ण हुआ है । उत्तरार्ध में हठ-योग तथा राज-योग का साङ्गो-पाङ्ग वर्णन, मन को स्थिर करने का उपाय, बज्रौली मुद्रा आदि के विषय में अन्य ग्रन्थकारों के मन्तव्य और उनका खंडन सुचारु रूपसे किया गया है । यह ग्रन्थ एक जैनाचार्य का बनाया हुआ होने पर भी योग के सभी जिज्ञासुओं को अत्युपयुक्त है, क्योंकि इस ग्रन्थ में योग का विषय निष्पक्षपात दृष्टि से प्रतिपादित किया गया है । विषयानु-क्रमणिका के देखने से ही यह बात स्पष्ट प्रतीत होगी ।

यह ग्रन्थ करीब २५ वर्ष तक ऐसा ही लिखा हुआ मेरे पास रखा आ था। छपवाने की सुविधा न मिलना ही इस का एक मात्र कारण था। गत वर्ष बृहत्खरतर-गच्छाचार्य, जङ्गम-युगप्रधान, व्याख्यान-वाचस्पति श्री १०८ श्रीजिनचारित्र सूरिजी महाराज का यहां विराजना हुआ था, उन्होंने कृपया श्रीमान् शेठ बहादूरमलजी रामपुरिया को प्रेरणा करने पर उक्त शेठजीने उनके स्वर्गीय पुत्र जसकरणजी रामपुरिया के स्मरणार्थ एक हजार प्रतियां छपवाने के लिए द्रव्य की मदद की। इस लिए पूज्यपाद आचार्य महाराज का मैं अत्यन्त अनुगृहीत हूं, साथ ही उक्त शेठ साहब को इस ग्रन्थ के छपनमें सहायता दे कर ज्ञान-वृद्धि करने के लिए धन्यवाद देता हूं।

ग्रन्थ अत्युपयुक्त होने से एक हजार प्रतियां विक्रयार्थ छपवाने के लिए विनोत भाई भैरवदान कोठारी ने प्रथम द्रव्य की सहायता दी, जिससे इस पुण्य-कार्य की पूर्ति के लिए पूर्ण साधन मिलने से मुझे विशेष हर्ष हुआ।

इस ग्रन्थ के प्रुफ-सशोधनादि कार्य में श्रीमान् पण्डित हरगोविन्द दास न्याय-व्याकरणतीर्थ, प्रोफेसर, कलकत्ता युनिवर्सिटी ने पूर्ण सहायता की है, इस लिए उनका मैं कृतज्ञ हूं।

ग्रन्थकार का जीवन-चरित्र उनके बनाए हुए और मेरी तर्फ से थोड़े ही समय पर प्रसिद्ध किए गए 'द्रव्यानुभव-रत्नाकर' में दिया गया है, इससे उसकी यहां पुनरावृत्ति न कर पाठकोंको वहां से ही पढ़ने के लिए मैं अनुरोध करता हूं।

इस ग्रन्थ में पहले से ही ग्राहक बन कर सहायता पहुँचानेवाले महाशयों को अनेक धन्यवाद देता हूं। उनको नामावली-ग्रन्थ में अन्यत्र प्रकाशित है।

विनीत

कोठारी जमनालाल





## प्रथम खण्ड ।

विषय	पृष्ठ
मङ्गलाचरण	१
जैनो की अतीत और वर्तमान स्थिति पर एक दृष्टि	१
अनुबन्धादि-चतुष्टय की प्रस्तुत ग्रन्थ में योजना	७
नाम-निक्षेप का स्वरूप और उदाहरण	१५
स्थापना-निक्षेप का लक्षण और अनेक युक्तियाँ और उदाहरणों से मूर्ति-पूजा का समर्थन	१६
कबीर, नानक-आदिविविधमत-प्रवर्तकोंका भी मूर्ति-पूजा का स्वीकार	२२
मूर्ति-पूजा की शास्त्रीयता	३४
विधि और अविधि-वाद का विचार, अविधि-वाद का युक्ति-पूर्वक खण्डन, विधि-वाद का मण्डन	६१
जिन-प्रतिमा के २३ बोलों का खण्डन	८२
द्रव्य-निक्षेप का लक्षण	८३
भाव-निक्षेप का स्वरूप	८४
निक्षेपो के कई उदाहरण	८४
निक्षेपो के भेद	६१

## द्वितीय खण्ड ।



विषय	पृष्ठ
योग शब्द का अर्थ और उस के भेदों का स्वरूप	६७
हठयोग का अधिकारी	१०२
हठयोग के साधक के लिए आहार-विधि	१०२
योगी के लिये हेय-उपादेय वस्तु	१०४
योगी के लिए स्थान कैसा होना चाहिए ?	१०८
आसनों के नाम, लक्षण और गुण	१०८
स्वरोदय का स्वरूप	११४
स्वरोत्थान	११८
पृथिवी आदि तत्त्वों का स्वरूप	११६
अरिहन्त-आदि पांच तत्त्वों का स्वरूप	१२१
जैनो में योग की रीति लुप्त होने का कारण	१२४
पांचों तत्त्वों के साधने की रीति	१२६
मुद्रादि-द्वारा तत्त्वों की पहचान	१२६
योग-क्रियाओं का प्रयोजन और स्वरूप	१३१
नेती-क्रिया का स्वरूप	१३२
धोती- "	१३३
ब्रह्मदातन- "	१३४
गजकर्म- "	१३४
नोलीचक्र "	१३५
वस्तीकर्म "	१३६
गणेशक्रिया "	१३७
वागीकर्म "	१३७
शङ्खपखाली	१३८
घ्राटक-वर्णन	१३८


विषय	पृष्ठ
बन्ध के प्रकार और भेद	१४१
मूलबन्ध का लक्षण और गुण	१४१
जालबन्धर बन्ध	१४२
उड्डियान बन्ध	१४२
जिह्वा-बन्ध	१४३
कुम्भकों के नाम	१४३
सूर्य-भेदनका वर्णन	१४३
उज्जाई-कुम्भक का वर्णन	१४४
सीत्कारी-कुम्भक	१४५
सीतली कुम्भक	१४५
स्रष्टिका-कुम्भक	१४५
त्रामरी-कुम्भक	१४६
मूर्च्छा-कुम्भक	१४७
प्लावनी-कुम्भक	१४७
मुद्राओं का वर्णन	१४८
महामुद्रा	१४६
महाबन्ध	१५२
महावेध	१५२
विपरीत-करणी	१५३
खेचरी	१५३
चञ्जोली	१५७
घाम-मार्ग का स्वरूप	१६२
दक्षिण भेद का वर्णन	१६२
उत्तर-मार्गियों का वर्णन	१६३
कृण्डापन्यियों का वर्णन	१६३
काञ्चलिया मार्ग	१६३




विषय	पृष्ठ
अधर वीर्य वाले का मार्ग	१६४
वज्रोली की असली रीति और प्रयोजन	१६६
सेजोली और अघ्रोली क्रियाओं का वर्णन	१६८
प्राणायाम के भेद और करने की रीति	१६८
” काल तथा नियम का वर्णन	१७०
बन्ध लगाने की रीति	१७१
चक्रों का वर्णन	१७३
मूलाधार चक्र	१७३
कुण्डलिनी नाडी	१७४
स्वाधिष्ठान चक्र का वर्णन	१७५
मणिपूरक चक्र	१७५
हृदय-कमल—अहनद का वर्णन	१७५
विशुद्ध चक्र	१७६
आज्ञा चक्र	१७६
सहस्रदल कमल चक्र	१७७
नाडियों का वर्णन	१७७
नाडियों की उत्पत्ति	१७९
कुण्डलो चलाने का उपाय	१७९
दूसरी रीति से शक्ति-चालनादिका वर्णन	१८०
वायुओं के स्थान	१८१
मन ठहराने पर एक दृष्टान्त	१८२
आजकल के योग-उपदेशक	१८७
मेस्मेरिज्म की आलोचना	१८९
मृतक-मिलाप की आलोचना	१९१
मानसी पूजा की रीति	१९४
आधारोंका वर्णन	१९५

विषय	पृष्ठ
मान प्रकार के आकाश	१६५
भावना का वर्णन	१६६
आध्यात्म का स्वरूप-वर्णन	१६७
मैत्री आदि चार भावनाओं का स्वरूप	१६८
मानसी पूजा की विधि	२००
समाधि के भेदों का वर्णन	२००
अहं समाधि का वर्णन	२०१
चेतन समाधि का वर्णन	२०६
पिपीलिका और चिह्न का स्वरूप	२०६
स्वामी-नारायण पन्थ का परिचय	२११
दरियादासी "	२११
वैष्णवाद्या "	२१२
गम-रत्न द्वियों का वर्णन	२१३
दादू-पन्थियों का "	२१४
निरञ्जनियों का "	२१५
नानक-पन्थियों का "	२१५
कबीर-पन्थियों का "	२१७
'भोक्त' का अर्थ	२२४
'गम' "	२२५
'हंस' "	२२५
राधा-स्वामी पन्थ का वर्णन	२२६
'अनहद' का विचार	२२८
युक्त-योगी का स्वरूप	२२६
ध्यान का वर्णन	२३३
समाधि का वर्णन	२३४
सर्व दर्शनो का अनिकान्त-वाद-स्वीकार	२४१

विषय	पृष्ठ
ध्येय का स्वरूप	२४५
ग्लानि पर एक दृष्टान्त	२४६
पदार्थों का निरूपण	२४७
५७ प्रकारों के नाम	२५१
आर्त ध्येय के भेद और उनका स्वरूप	२५५
रौद्र ध्येय के भेद और उनका वर्णन	२५६
धर्म ध्यान में आज्ञा-विचय ध्येय का वर्णन	२५८
अपाय-विचय	२५८
विपाक-विचय	२५८
संस्थान-विचय	२५६
मोक्ष के हेतुभूत शुक्ल ध्येय का कथन	२५६
उसके भेदों का वर्णन	२६०
अष्टावधान	२६४
वर्तमान काल में कहे जाते उत्कृष्ट आत्मार्थियों का स्वरूप	२६६
प्राचीन जैन शास्त्रों में योग का वर्णन	२७६
उपसंहार	२७६
अन्त-मङ्गल	२७७
ग्रन्थ-समाप्ति	२७७







॥ परम योगेश्वर जेनधर्माचार्य ॥

॥ श्री१००८श्रीचिदानंदजी महाराज ॥

॥ दोक्षा सम्वत् १८३५

आषाढ शुक्ल २ ॥

देवलोक सम्वत् १८५०

पोष कृष्ण ८ चंद्रवार

# अध्यात्म अनुभव योग प्रकाश

आदिनाथ नमुं आदि में, वर्धमान नमुं अन्त ।  
 बावीसों श्री मध्य जिन, शान्ति करो भगवन्त ॥ १ ॥  
 पुण्डरीक श्री आदि गण, गौतम अन्त प्रधान ।  
 सुधर्म स्वामी पाटधर, नित २ करुं प्रणाम ॥ २ ॥  
 श्रीगुरु चरण मनाय कर, श्रुतदेवी मन आनु ।  
 करो कृपा मुझ दीन पर, ज्ञान उदय होय भानु ॥ ३ ॥  
 सब योगिन को स्मरणकर, करुं योग प्रकाश ।  
 मन्द मति मम दीन की, पूरण करियो आश ॥ ४ ॥  
 पञ्च परमेष्ठि स्मरण कर, करो आत्म अभ्यास ।  
 चिदानन्द वर्णन करे, जैन धर्म का दास ॥ ५ ॥

समस्त आत्मार्थि सरल-स्वभाव भव्य व्यक्तियों से मेरा कहना है  
 के इसु क्लेशों से पूर्ण, कषाय वृत्तियों से चूर्ण, घनघोर दुःखागार अपार  
 संसार में भले हिन्दु हो या मुसलमान हो, अन्तरीय भेद से आर्य हो या  
 प्रान्तीय हो, जैन हो अथवा वैष्णव हो, कौनसे ऐसे प्राणी हैं, जो नाना  
 प्रकार के रोग-शोकादि क्लेशों से ग्रसित नहीं हैं ? यह भी देखने में आता  
 है कि उनकी आत्म-घातिनी व्याधियों के प्रतिकार के लिये आयुर्वेदिक कला-  
 कुशल वैद्य, हिकमत में निपुण हकीम, डाक्टर, तान्त्रिक, मान्त्रिक, प्रवृत्त हो  
 रहे हैं । परन्तु जरा विचार से देखा जाय तो पहले व्याधि क्या है ?

व्याधि-ज्ञान के अनन्तर व्याधि के प्रतिकार के उपाय कौन से हैं, ऐसा निर्णय करना चाहिये, क्योंकि जैन महर्षि वाग्भट अपने अष्टाङ्गहृदय नामक चिकित्सा ग्रन्थ में कहते हैं कि :—

“रोगमादो परीक्षेत तदनन्तरमौषधम् ।

ततः कर्म भिषक् पश्चात् ज्ञानपूर्वं समाचरेत् ॥१॥”

अर्थात् वैद्य पहले रोग की परीक्षा करे, अनन्तर औषध का निर्णय करे, पीछे चिकित्सा-कर्म ज्ञान-पूर्वक वर्त्ताव में लावे । जिस तरह बाह्य-व्याधि के निदान खोजने पर प्रतिकार सम्भवित है, ऐसे ही यहां पर अध्यात्म पक्ष में बाह्य और आन्तर व्याधियों का निदान ( कारण ) सोचा जाय तो मुख्य इन रोगों का निदान, जन्म-मरणादि का कारण कर्म-बन्ध के अतिरिक्त कोई दृष्टिगोचर नहीं होता । इसी कर्म-बन्ध रूप निदान से ही समस्त संसार में समस्त प्राणी मानसिक, कायिक, ( शारीरिक ) आध्यात्मिक, आधिदैविक, आधिभौतिक दुःखों को, चाहना न करते हुए भी, विवश हो सहन कर रहे हैं । इस लिये इस कर्म-बन्ध रूपी राजरोगों के कारण को नाश करने के लिये, अथवा अपूर्व शान्ति के लिये भिन्न भिन्न आत्माओं के धर्मगुरु आचार्य अथवा सर्व मतावलम्बी अपनी अपनी बुद्धि पूर्वक उपचार कर रहे हैं । परन्तु इस कलियुग में कलिकाल के माहात्म्य ने उन पर भी अपना प्रभाव डाले बिना नहीं छोड़ा । कलियुग के प्रवृत्त होते ही प्रायः सर्वमतावलम्बी उपदेशक जनों ने, ईर्ष्या रूपी डाकिनी के आवेश से मान रूपी कदाग्रही वीर के प्रवेश को, यथार्थ-ज्ञान शक्ति के अभाव से न रोकने के कारण स्वकपोल-कल्पित उपदेशों को दे, अथवा ग्रन्थ-रचना कर भोलेभाले संसार-जिहीर्षु ( संसार को छोड़ने की इच्छा रखने वाले ) प्राणियों को भी फंसाया, और उन पर अपना रौब जमाया, राग-द्वेष के छुड़ाने के बदले उलटा राग-द्वेष में फंसाया, और मुफ्त में उन विचारों का माल उड़ाया, अपने आप को पूजाया, और शान्ति आदि का यथार्थ कोई भी उपाय न दिखाया । ऐसा इस कलिकाल में हो रहा है । यह वर्त्तमान दशा बुद्धिमानों से कोई

छिपी हुई नहीं । इस पर मुझे एक मसल याद आ गयी है कि “काजीजी दुबले क्यों ? तो कि समस्त संसार की चिन्ता से” । अस्तु । इस अवसर पर अन्य दार्शनिकों की चिन्ता से क्या ? मैंने जिस पवित्र दर्शन को स्वीकार किया है, अथवा जिस पवित्र दर्शन पर अटल पवित्र श्रद्धान है, उस पर यदि हार्दिक भाव प्रगट करूँ तो अति उत्तम होगा, क्योंकि दूसरों के घरों को पवित्र करने से अर्थात् कूड़ा कचरा निकाल देने से अपना घर पवित्र नहीं हो सकता, अतएव मैं अपने कुछ विचार जैन-दर्शन पर दर्शाना चाहता हूँ । पाठक गण जरा बुद्धि पूर्वक ध्यान दें । प्रथम जैनों को कहता हूँ कि हमारा धर्म जैन-धर्म कहलाता है, क्योंकि जिनेश्वर देव का कथन किया हुआ है । जिनेश्वर पद से “जिनः ( राग द्वेषादिशत्रून् जयतीति जिनः ) सामान्यकेवली, तेषु तेषां वा ईश्वरः—जिनेश्वरः” अर्थात् जो राग-द्वेषादि आभ्यन्तर शत्रुओं को जीतता है उसे जैन शास्त्र के अन्दर जिन कहा है । जिनपद से सामान्य केवली तथा देवाधिदेव तीर्थङ्करों का ग्रहण करना चाहिये, उनका प्ररूपण किया हुआ ( कहा हुआ ) धर्म जैन-धर्म कहलाता है । उन्हीं देवाधि-देवों को हम वीतराग देव कहते हैं । अन्तिम तीर्थंकर शासनपति श्रीमहावीर स्वामी के पीछे अनुमान ६०० वर्ष तक तो लगातार पूर्व की तरह जैन धर्म का प्रचार बना रहा । परन्तु इस हुएडा अवसर्पिणी अथवा पञ्चम काल ( कलियुग ) में जैसे कि मैंने पहले कहा है, कलिमाहात्म्य ने अपना प्रभाव उन मुनियों पर भी डाले बिना नहीं छोड़ा । तात्पर्य यह है कि भगवान् महावीर अन्तिम तीर्थंकरके अनन्तर छह सौ ६०० वर्ष तक तो प्रायः सावधानता पूर्वक अर्थात् निष्परिग्रही, निःस्पृही, लालसाओं को जीतने वाले, कपायों का मर्दन करने वाले, उपशम भाव में समाहित रहने वाले, ठीक ठीक जैन धर्म के अभिज्ञों ने स्वकीय तथा परकीय आचार की निष्णातता में अन्तर न आने दिया । अनन्तर कलि-काल के द्वारा वृत्तियों के कुछ कलुषित होने के कारण, तथा शास्त्राधार छोड़ने के कारण प्रायः दोनों वर्गों (मुनियों तथा श्रावकों) में से यथार्थगुरु-



शिष्यभाव, पूज्य-पूजक भाव अथवा सात्त्विक भाव का दूर होना आरम्भ हुआ । संयमी मुनियों के स्थान में असंयमि-वर्ग की प्रायः पूजा भी शुरू हुई । इस कारण से तथा कई एक अन्य कारणों से बढ़ते बढ़ते शाखा प्रशाखायें फटने लगी, अर्थात् जैन शासन का जो अपूर्वाधिपत्य अखण्डित प्रवाह से लगातार आ रहा था, विभक्त होने लगा । प्रथम दो शाखायें ( दो भेद ) श्वेताम्बर तथा दिगम्बर नाम से हुई । अनन्तर दोनों आम्नायों में से दिगम्बर आम्नाय के भी कई एक भेद होने लगे ; जैसे वीसपन्थी, गुमानपन्थी आदि । ऐसे अनेक भेद बढ़ने के कारण मान, महत्व, ईर्ष्या, राग-द्वेषादि परस्पर विशेष बढ़ गया । जो पवित्र जैन-धर्म सार्वजनीन ( सर्व प्राणियों को हितकर ) धर्म था, कोई भी मनुष्य ( जिस का जो चाहे ) जैन धर्म के आराधन करने से सच्चा जैन होने का अभिमान रख सकता था, उसी जैन धर्म की सुव्यवस्था के उलट पलट होने के कारण यथार्थ (वास्तविक)सम्यक्त्व का मुख मोड़ जाति सम्यक्त्व का, अयथार्थ जैनाभिमान ( जैन होने का झूठा दावा ) चिरन्तनायात ( लम्बे काल से चले आये हुवे ) जैनों के-हृदय में भी ठस गया । इसी कारण से जो जैन घर में जन्मे, वे ही प्रायः जैन कहलाने लगे । श्वेताम्बराम्नाय में जाति-जैनधर्म अथवा कुल-जैन धर्म के आवेश के ही कारण, ओसिया नगरी के क्षत्रिय तथा पोरवाड जो कि सदुपदेश से जैन होने पर भी जाति-जैन या कुल-जैन की तरह अपने आप को ओसवाल तथा पोरवाड जाति-जैन कहलाने लगे । अर्थात् इनमें क्षत्रिय होने पर भी कई एक भेदभाव घुस ही गये । जब श्रावक-वर्ग अर्थात् गृहस्थों में भेदभाव ने अपना साम्राज्य जमा लिया तो इनके धर्म-गुरुओं में महाराज मोह अपने चेलों चाँटों—राग, द्वेष, ईर्ष्या, माया, मात्सर्य, मानादि को साथ ले आ घुसे ; और हृदयों को कलुषित बनाते ही भेद-बुद्धि को पैदा कर दिया । इसी कारण वे गच्छादि भेद तथा समाचारी भिन्न भिन्न करके अपने श्रावकों को जुदा जुदा बाँट भगड़ा मचाने लगे ; गृहस्थों का माल मुफ्त में खाने लगे, गृहस्थों को रंगद्वेष में फँसाने लगे, खूब वाधादि बजवाने लगे, स्वयं

वे और गृहस्थों को डूबाने लगे, आचार-क्रियादि को छोड़ आडम्बर रखाने लगे, जैन धर्म को छोड़ जैन नाम मात्र धराने लगे, ज्ञानगर्भित वैराग्यवान् को छोड़ दुःखगर्भित, मोहगर्भित वैराग्यवाले ऐश, मौज डाने लगे । इतने पर भी जब सन्तोष न हुआ तो लोंका नामक लेखक (लहिया) ने यति लोगों से द्वेषादि कर श्रीजिन-प्रतिमा-पूजन उठवा दिया, दया धर्म को बताया, स्वयं दयाकों न समझ भोले जीवों को सहकाया, औरों को उपदेश दे आप सिर भी न मुण्डवाया, भाना नामक वैश्य (बनिये) के गले में जाल को पहनाया । इतने पर भी जब जिन-प्रतिमा के द्वेषियों को सन्तोष न हुआ तो लवजी ने ढूँढ़क-पन्थ चलाया, भाठों प्रहर मुख पर मुहपत्ति (मुख-बल्लिका) को बन्धाया, जिन-आगम से विरुद्ध चिह्न बनाया, ढाल चौपाई गीतादि गाकर बालजीवों को रिझाया, गृहस्थियों को भी धावन का जल (चावल, आटा, शाक आदि के धोने से तथा बर्तनों के साफ करने के बाद जो जल फेंकने के योग्य होता है उसको) भिक्षा में माँगकर पीना बतलाया, जिन-शास्त्र में गृहस्थों को अयाची सुनाया ; इन ढूँढ़को (ढूँढ़ियों) में भी तेरापन्थी भीखमं ने अपना नया पन्थ चलाया, बिल्ली चूहे को पकड़े तो छुड़ाना नहीं ऐसा अनर्थ उपदेश दे अपना पृथक् मतरूप जाल फैलाया । ऐसी ऐसी दुरवस्था होने पर ही श्रीजिनप्रतिमा का पूजन कई व्यक्तियों के हृदय में उठ गया । और कई व्यक्तियों ने उस समय में ही कत्या चूना मिलाकर उसमें अपने पीले चस्त्र करके सवेगी मत चलाया, दुःखगर्भित-मोहगर्भित वैराग्य वालों ने कई प्रकार के नये नये आडम्बर रच आनन्द उड़ाया । तथा वास्तविक पवित्र जैन-दर्शन के आचार-विचार-उपदेश को छोड़कर प्रायः प्रमादी हो, मन माने उपदेश दे अपनी अपनी पूजा में मस्त होने लग गये । सम्यक् चारित्र के पालन को कष्ट स्वरूप समझकर धर्म से कोसों दूर भागे । रागद्वेषादि पर स्वयं आक्रमण न कर उलटा रागद्वेष से आक्रान्त हो गये । श्रीवीतराग देवाधिदेव का धर्म तो वही हो सकता है कि जिससे रागद्वेषादि मिटे तथा अपनी आत्मा में शान्ति होय । जिन उपायों से

शान्ति, आत्म-ज्ञान, पूर्णानन्द, तथा समाधि आदि की सम्भावना है, वे योगाभ्यास के अङ्गभूत, यम, नियम, आसन, प्राणायाम, प्रत्याहार, धारणा, ध्यान, समाधि हैं, क्योंकि ऐसा ही महर्षि पतञ्जलि अपने योग-दर्शन के अन्दर लिखते हैं—“यमनियमासनप्राणायामप्रत्याहारधारणाध्यान-समाधय इत्यष्टौ यौगस्याङ्गानि” इति । किन्तु इनका तो श्मशान-वैरागियों ने ‘कष्ट-क्रिया’ ‘अन्यमत का हठयोग’ ऐसे ऐसे उपालम्भात्मक शब्दों से व्यवहार दिखलाकर जैन दर्शन में से प्रायः उठा ही दिया । क्योंकि भोले भाले नव-दीक्षितों को वहकाना सहज ही है । ऐसी दशा में ऐसी व्यक्तियों को पवित्र योगमार्ग क्योंकर प्राप्त हो सकता है, जो कि अनेक जन्मों के पुण्य-सञ्चय से प्राप्त किया जा सकता है ? किन्तु इस पवित्र योगमार्ग को तो प्रायः जैन आम्नाय में इस समय में जैन भूल ही गये से प्रतीत हो रहे हैं, जो कि जैन आम्नाय में सहस्र वर्षों से आ रहा था । आर्यसमाज दानापुर के छपे हुए “पातञ्जल योग दर्शन” की भूमिका के चौथे पृष्ठ में लिखा है कि जैन सम्प्रदाय का तो योग जीवन ही मूल है । यहां जरा जैनों को ध्यान देना उचित है । स्वामी दयानन्द सरस्वतीजी ने नव्यपद्धति से अपना मत-आर्यसमाज औरों का मत खण्डन करते हुए चलाया भी, और जैनों का भी खण्डन किया, किन्तु जैनों की वास्तविक वस्तुस्थिति छिपी नहीं रही । उन्होंने स्वयं नहीं कहा तो उनके अनुयायियों को कहना ही पड़ा कि जैनों का योग-जीवन मूल है । क्योंकि यह नहीं हो सकता कि किसी का गुण छुपाया जा सके । जो जिस का यथार्थ गुण होगा उस व्यक्ति का कैसा भी कोई द्वेषी हो, उसे वह गुण किसी न किसी प्रकार से कहना ही पड़ेगा । विशेष कर आगे जैन-दर्शन का निदर्शन किया ही जाने वाला है । जैन दर्शन की व्यवस्था उलट पलट होने से जो योग-मार्ग लुप्तप्राय हो गया है उसे देख मैं बहुत खिन्न हूँ । चिन्तामणि-समान स्याद्वादात्मक जैन धर्म की व्यवस्था बिगड़ गई, झूठी झूठी कल्पनायें चल गई, इसी से दुःख-गर्भित मोह-गर्भित वैरागियों की बन गई, आत्मार्थियों की आत्मार्थ सिद्ध करने की मर्यादा

टल गई, जाति-कुल के जैनों की पकड़ी हुई बात खुल गई, इस लिये सत्य उपदेशकों की कर्मबन्ध रूप व्याधि को नाश करने वाली उपदेश रूपी दवा टुल गई, दुःखगर्भित मोहगर्भित वैरागियों की पोल भी खुल गई ।

जैनियों की आज कल की इस दुरवस्था के कहने से मैं अब बाज आता हूँ, क्योंकि जिन जिज्ञासुओं के अत्याग्रह से मैंने हठयोग लिखाने की इच्छा की है, उन लोगों को यह भ्रम होगा कि जिस चीज की हमको चाहना थी उसको छोड़कर अन्य विषय को लिखाकर हमें समझाया, केवल गाल को बजाया, लोगों को एवों को दिखाया, आत्मार्थ को न बताया । इस हेतु से इस झगड़े बखेड़े को ज्यादा न लम्बायकर मैं प्रस्तुत विषय में प्रवृत्त होता हूँ । यद्यपि मैं अधम, अभागी, निर्लज्ज, भाण्ड-चेष्टा से पेट भरने वाला हूँ, योगाभ्यास का दिवालिया हूँ, मैंने जिस योगाभ्यास रूप अमूल्य चिन्तामणि रत्न को गुरुगम से पाया, प्रमादवश होकर उसको गमाया, लोगों का माल मुफ्त में खाया, जिससे दुर्गति में अपना पाँव फैलाया, पवित्र भेष को लेकर भाण्ड चेष्टा दिखाया, गया वस्त्र फिर मेरे हाथ को न आया, अपने मूर्ख मन को बहुत ही समझाया, जैसा मेरा नाम वैसा गुण मेरे में न आया, इसी लिये इस विषय को लिखाने में भी लज्जा पाया, तथापि शक्ति-भव जोर से किञ्चित् चित्त हुलसाया, गुरु को शीश नमाया, और भव्य जीवों का उपकार जानकर इस ग्रन्थ को बनाया । अस्तु । जब तक कोई ग्रन्थकार अपने ग्रन्थ की आदि में सम्बन्धादि चार वस्तु न दिखावे, तब तक कोई भी जिज्ञासु उस शास्त्र में प्रवृत्ति नहीं करता, क्योंकि यह किसी का साधारण वचन है कि :—“प्रयोजनमनुद्दिश्य न मन्दोऽपि प्रवर्तते” अर्थात् बिना किसी प्रयोजन के, मन्द बुद्धि वाला पुरुष भी कोई कार्य में प्रवृत्त नहीं होता, तो फिर विचारशीलों की तो बात ही क्या ? सम्बन्ध, विषय, प्रयोजन, और अधिकारी ये चार सम्बन्धादि-चतुष्टय कहलाते हैं । कोई ग्रन्थकार मङ्गल को भी इसी में दाखिल करते हैं । ये पाँचो ग्रन्थ की आदि में अवश्य होने चाहियें । मङ्गल तीन प्रकार का होता है—आदि,

मध्य, और ग्रन्थ के अन्त में । इस मङ्गल के विषय में विशेष शङ्का समाधान जिज्ञासुओं को मेरे “जिज्ञासाविधि प्रकाश” नामक ग्रन्थ में देख लेना चाहिये । ग्रन्थ विस्तार के भय से यहाँ मैंने वह नहीं दिखाया । इस ग्रन्थ में जिस विषय का वर्णन किया गया है उसके साथ इस ग्रन्थ का क्या सम्बन्ध है ? यहाँ प्रतिपाद्य-प्रतिपादक भाव सम्बन्ध जानना चाहिये, क्योंकि विषय है सो प्रतिपाद्य है तथा यह ग्रन्थ उसका प्रतिपादक । जिसका प्रतिपादन किया जाता है वह प्रतिपाद्य कहलाता है और जो उसका प्रतिपादन करता है वह प्रतिपादक कहा जाता है । इस ग्रन्थ में जो हठ-योगादि का निरूपण किया है वह है प्रतिपाद्य ; तथा ग्रन्थ उसका प्रतिपादन करता है इस लिये ग्रन्थ है प्रतिपादक । वैसे ही अधिकारी वा फल का भी यहाँ संक्षेप में प्राप्य-प्रापकभाव सम्बन्ध समझ लेना चाहिये ; क्योंकि फल प्राप्य है, और अधिकारी प्रापक है । ऐसे ही अधिकारी और विचार का कर्तृ-कर्त्तव्य भाव सम्बन्ध भी है । अधिकारी कर्त्ता है और विचार कर्त्तव्य है । जो करने वाला है सो कर्त्ता और जो करने के योग्य है सो कर्त्तव्य है । इसी तरह यहाँ जन्यजनक भावादि अनेक सम्बन्धों की भी कल्पना स्वयमेव कर लेनी चाहिये । इस ग्रन्थ में विषय क्या है सो दिखाते हैं । अध्यात्मशैली से हुआ जो अनुभव, उससे जो योग का अभ्यास—अर्थात् चित्त-वृत्ति-निरोध के निमित्तभूत आसनादि, स्वरोदय, षट्कर्म, प्राणायाम, प्रत्याहार, धारणा, ध्यान, समाधि, मुद्रा और कुम्भकादि नाना प्रकार के कर्त्तव्य जिनसे योग सिद्ध होता है, इन बातों का जो प्रकाश—वर्णन—करना है, वह इस ग्रन्थ का विषय है । प्रयोजन—कर्म-बन्ध के प्रबल कारण जो रागद्वेषादि, इनका सर्वथा नाश करके चित्त की अतुल शान्ति प्राप्त कर तथा परम्परा से आत्म-दर्शन कर सदा के लिये दुःखागार जन्म-मरण-लक्षण ससार में न आना, अनन्त चतुष्टय का पाना ही परम प्रयोजन है । अधिकारी यहाँ तिर्यञ्च और नारकी जीव नहीं हो सकते, तथा देवता भी नहीं हो सकते हैं । किन्तु मनुष्य ही हैं । वे भी दो भेदों में विभक्त हैं ;

एक तो भव्य और दूसरे अभव्य । भव्य के भी दो भेद हैं—एक जाति-भव्य, दूसरा गुण-भव्य । अब यहाँ जिज्ञासुओं के भ्रम दूर करने के लिये श्री श्रीरहन्त देव चीतराग सर्वज्ञ ने अपने निर्मल सर्व-प्रकाशि ज्ञान से देखकर जो व्यवस्था कही है उसी को दिखाते हैं, स्वकपोल कल्पना को छोड़कर शास्त्र-परम्परा-प्राप्त बतलाते हैं । शास्त्रों में जीव चार प्रकार के कहे हैं, सो दृष्टान्त तथा दार्ष्टान्तिक भाव से दिखाते हैं । जैसे बन्ध्या स्त्री है, उसका पाणि-ग्रहण ( विवाह ) होने के बाद में उसे पुरुष का संयोग भी नित्य मिलता है ; किन्तु जहाँ तक वह जीती, है वहाँ तक सन्तान ( पुत्रादि ) से शून्य रहती है ; इसी लिये उसे बन्ध्या कहते हैं । इसमें दार्ष्टान्तिकांश यह है कि अभव्य प्राणि को मनुष्य जन्म मिला ; वैराग्य के कारण, किसी महात्मा के सम्यन्ध से दीक्षा ( साधुपन ) भी ले लेता है, तो भी अभव्यत्व के कारण उसकी अम्यन्तरात्मा साधुतया ( साधुपन से ) परिणत नहीं होती, और आर्जवादि भाव उसमें पैदा नहीं होते हैं । और इसी वजह से उसे मोक्ष भी नहीं मिलता । यह सम्पूर्ण देवाधिदेव ने अपने ज्ञान में देखकर ऐसे जीव को अभव्य रूप से कथन किया है । (२) अब जाति-भव्य का दूसरा दृष्टान्त देते हैं ; जैसे किसी स्त्री का पाणिग्रहण हो गया ; किन्तु पति-परिकर्मा ( फेर ) लेने के बाद पति ( स्त्री का भर्ता ) मर गया ; पति-संयोग के अभाव से ( स्त्री पुरुष-सम्यन्ध न होने के कारण ) उस स्त्री के भी सन्तान-पुत्रादि नहीं होता । इसी तरह यहाँ पर भी दार्ष्टान्तिक अंश यह ग्रहण करना चाहिये कि, जो जीव अव्यवहारराशि-निगोद से निकले नहीं, और निकलते भी नहीं, अतएव उनको मोक्ष की प्राप्ति भी कारण के न होने से न होगी ; इसी लिये श्रीचीतराग देव ने उसे ऐसा ही अपने ज्ञानद्वारा देव उसे जाति-भव्य कहा । अब तीसरा सुनिचे—उसे किन्नी स्त्री की शादी ( व्याह ) हुई ; तथा पति का संयोग भी नित्य मिलता रहा, किन्तु कितने ही समय के बाद सन्तान उत्पन्न हुई ; इसी रीति से जो जीव व्यवहार में आकर बहुत समय के बाद, मनुष्य-जन्म के भी बहुत अव अव प्राप्त कर नहीं

दीर्घकाल से मोक्ष की प्राप्ति करे, इसे श्रीवीतराग परमात्मा ने दूरभव्य कहा है। चतुर्थ—जैसे किसी स्त्री का व्याह ( शादी ) हुआ, और पन्द्रह दिन के अनन्तर अथवा एक मास में ही गर्भाधान हो गया, तथा वर्ष के अन्दर अन्दर ही सन्तान उत्पन्न हुई। इसी रीति से जिस जीव का व्यवहारराशि में आना, एवं मनुष्य जन्म को पाना, और मोक्ष का शीघ्र प्राप्त करना होय वही जीव निकट-भव्य ( आसन्न-भव्य ) है। इस स्थान में यदि कोई शङ्का करे कि भव्य किसे कहते हैं ? तो शास्त्रानुसार उसका समाधान इस प्रकार है कि “ज्ञानाद्यनन्तचतुष्टयं भवितुं योग्यो भव्यः” अर्थात् योग्य कालादि साधन मिलने पर आत्मा के स्वाभाविक निज गुण जो ज्ञान दर्शन चारित्र्य वीर्यादि, उनको प्रकट करने के जो जीव योग्य हो उस जीव को भव्य कहते हैं। भव्य के भी दो भेद हैं एक तो ग्रन्थिभेदी, क्रोध, मान माया, लोभ इन अनन्तानुबन्धि कषायों की चौकड़ी तथा सम्यक्त्वमोहनीय मिश्रमोहनीय मिथ्यात्वमोहनीय इन सात प्रकृतियों की अनादिकाल से बन्धी हुई ग्रन्थि का जो जीव भेदन करे (क्षय करे), उपशम ( शान्त ) करे, एवं क्षयोपशम करे, उसे ग्रन्थि भेदी कहते हैं। तथा अग्रन्थिभेदी उसे कहते हैं कि जो पूर्व से विपरीत ( उलटा ) हो अर्थात् क्षयादि का न करने वाला हो। ग्रन्थि के भेद होने के पहिले जीव जिन तीन करणों को करता है उसके विषय में विशेष जानने की जिन की रुचि हो, वे मेरे बनाये हुए ‘स्याद्वादानुभवरत्नाकर’ के चतुर्थ प्रश्न में देखे। इस जगह ग्रन्थ बढ़ जाने की सम्भावना से, विशेष शङ्का समाधान के दिखाने का प्रयत्न नहीं किया है। अब इस ग्रन्थ के विषय में निकटभव्य होने पर भी अधिकारी के जो लक्षण-विवेक, वैराग्य, षट् सम्पत्ति, मुमुक्षुता आदि हैं, उनसे संयुक्त हो अर्थात् जिस निकट-भव्य में यह विवेकादि पाये जाय वह अधिकारी है। वस्तु-अवस्तु, सद्-असद्, वा हेय-उपादेय आदि का जो परामर्श ( विचार ) करना उसे विवेक कहते हैं। जैसी मेरी आत्मा सत्य है, अविनाशी ( विनाश रहित ) है, तथा उपादेय ( ग्रहण करने योग्य ) है एवं परवस्तु पुद्गल, विनाशी

( नाशवन्त ) और असत्य हैं, इस लिये हेय हैं, छोड़ने योग्य हैं ऐसे सद्-विचार को विवेक कहते हैं । जिसे विवेक नहीं है, उसका वैराग्य-धारणादि सर्व प्रयत्न निष्फल है ; क्योंकि विवेक के न होने से ठीक ठीक वैराग्यादि की उत्पत्ति हो ही नहीं सकती । विवेक ही सब का कारण है । वैराग्य विरति को कहते हैं, क्योंकि वेदान्तसार नामक ग्रन्थ में कहा है कि १ “ऐहिकानां स्वक्चन्दनवनितादिविषयभोगाणां कर्म-जन्यतयाऽनित्यत्वात्, आमुष्मिकाणामपि, अमृतत्वादिविषयभोगाणा-मनित्यतया तेभ्यो नितरां विरतिः, इहामुत्रफलभोगविरागः ॥१७॥ तथा इसी को संक्षिप्त रीति से महर्षि पतञ्जलि अपने योगसूत्र में लिखते हैं कि—“२ दृष्टानुश्रविकविषयवितृष्णस्य वशीकार-संज्ञा वैराग्यम् ( समाधिपादे १५ वां सूत्र) अर्थात् ऐहिकामुष्मिक विषयों का जो त्याग है, उसी को वैराग्य कहते हैं । ऐहिक विषय—स्वक् चन्दन वनिता ( स्त्री ) आदि, तथा आमुष्मिक विषय—संयम-क्रियादि अनुष्ठान से होने वाले स्वर्गादि मोक्ष-पर्यन्त फलों की इच्छा से उदासीन हो, विरस जानकर उनका जो त्याग विशेष है उसे वैराग्य कहते हैं । शम, दम, तप, तितिक्षा, श्रद्धा और समाधि को पट्सम्पत्ति कहते हैं । समस्त जीवों के साथ समता-भावना को शम कहते हैं,—अर्थात् अपनी आत्मा की तरह सभी जीवों को समझना । समस्त इन्द्रियों को बाह्य विषयों से रोकने को दम कहते हैं । जब तक दमन ( इन्द्रियों का निग्रह ) न किया जाय, तब तक विवेक-वैराग्यादि भावों का स्थायि रहना कठिन

१ इस लोक के पुण्यमाणा—चन्दनादिका शीतल अर्घ, सुन्दर स्त्री-जनित भोगों कर्म जन्य होने से अनित्य है , उत्तर लोक के स्वर्गादि में अमृतपानादि भी सभी अनित्य है , कर्म-जन्य होने से, इन सब ऐहिक और आमुष्मिक विषय भोगों को निरन्तर जो विरति उसे ही वैराग्य कहते हैं ।

२ इस लोक के दृष्टानुश्रव विषय भोग, तथा यज्ञ ( याग ) जनित स्वर्ग लोक में होने वाले अमृतपानादि, उनसे विषय पुरुष का जो इन्द्रियों का वशीकार स्वरूप ज्ञान है, उसकी वैराग्य कहते हैं ।



है। इन्द्रियों का जय न करना ही समस्त क्लेशों को निमन्त्रण देना है। थोड़ा सा ध्यान देने से पता चल जायगा कि एक एक इन्द्रिय कितने क्लेशगर्त में कैसे कैसे चली पुरुषों को किस किस तरह पटकती है; तथा दीन प्राणी प्राणों को भी खो बैठते हैं। श्रोत्रेन्द्रिय के वशीभूत विचारे हरिण, सर्प, जिस् समय कालबेलिया-व्याध मदारी आदि के पुङ्गी, चीण्ड, आदि वाद्य बजाये हुए सुनते हैं उसी समय श्रोत्रेन्द्रिय के विषयको अधीन हो फँसकर उन दुष्ट व्याधादि के द्वारा असीम पारतन्त्र्यादि कष्ट सहते हैं। समस्त दुःख श्रोत्रेन्द्रिय-विषय लोलुपता के कारण ही सहने पड़ते हैं। घ्राण ( नासिका ) इन्द्रिय के अधीन होने वाला भ्रमर ( भोंरा ) सूर्यविकासी कमल की सुगन्ध लेने की इच्छा से दिन भर गन्धोपभोग करता हुआ सायकाल कमलपुष्प के मिश्रण पर प्राण तक खो बैठते हैं। तो उसका कष्टों को तो कहाँ तक लिखूँ जो मिचे मिचे सूर्यविकासी पुष्प के अन्दर सहता है। घृत, तैल, मधुर-रसों की गन्ध से लिपटी हुई चीटियाँ रास्तों में पैरों से दलित होकर प्राणों को खो बैठती हैं। चक्षु ( आँख ) इन्द्रिय के विषय को अधीन होकर पतङ्ग नाम का जीव रात्रि में दीपक की जलती शिखाओं में वा गरम रोशनी में अपनी आत्मा की आहुति कर बैठता है-अर्थात् जल मरता है। मत्स्य ( मछली ) रसना ( जिह्वा-जीभ ) इन्द्रिय के विषय के अधीन होकर बिना विचारे रस-लोलुपता के कारण आटे या मांस से लिपटी हुई कुण्डी को निगलकर तड़फ २ कर प्राणों को खो बैठता है। इसी तरह स्पर्शन ( उपस्थ रूप ) इन्द्रिय के विषय को अधीन होकर हस्ती अपनी आत्मा को जङ्गल में खोदे हुए गहरे गढ़े और खाइयाँ में गिरकर धुरी हालत में रखता है, कि जिन गढ़े और खाइयाँ को घास फूस से बन्दकर उसके पर कागज की कृत्रिम हस्तिनी बनाई जाती है, और जिन को देखकर मदोन्मत्त ( मद के नसे से उन्मत्त हुआ ) हस्ती विषय से व्याकुल हो आक्रमण करने की इच्छा से जाते ही उस हस्तिनी ( हथिनी ) के साथ गढ़े या खाई आदि में गिर पड़ता है। पकड़ने वाले मनुष्य उसे कई दिन भूख

प्यास से तड़क करके पीछे कई दिनों के बाद निर्वल दीन दशा में देख उसे जङ्गीरों से बाहिर खेंच लेते हैं । उसका स्वतन्त्र जीवन को परतन्त्र कर अनेक कष्ट देते हैं । और उसको क्षणभर स्पर्शन-इन्द्रिय की विषय-लालसा से, वस्तुतः उससे भी वञ्चित हो, तमाम उमर कष्ट सहन करना पड़ता है । यहां पर थोड़ासा विचार किया जाय तो समस्त क्लेश-राशिका कारण इन्द्रियों के विषयों को भोगने की उत्कट अभिलाषा ही है । हरिण-सर्पादि को यदि श्रोत्रेन्द्रिय विषय की, चींटी आदि को नासिका-इन्द्रिय-विषय की, पतङ्गादि को चक्षु इन्द्रिय के विषय की, मछली को जिह्वा इन्द्रिय के विषय की, हाथी को पुरुषेन्द्रिय के विषय की, उत्कट अभिलाषा न होती तो वे विचारे दीन मुख बनकर इतना कष्ट क्यों सहते ? जब इन जीवों को एक २ इन्द्रिय विषय के पाश में फँसकर इतना क्लेश उठाना पड़ता है, तो जो व्यक्ति पांचो ही इन्द्रियों के विषय को अधीन रहती है उसकी क्या दशा होगी ? एक कवि ने सच कहा है कि—

कुरङ्गमातङ्गपतङ्गभृङ्गमीना हताः पञ्चभिरेव पञ्च ।

एकः प्रमादी स कथं न हन्यात् यः सेवते पञ्चभिरेव पञ्च ॥१॥

अर्थात् हरिण, हाथी, पतङ्ग, भँवरा, मछली आदि पांचों एक एक इन्द्रिय के विषय के वशवर्त्ती हो नष्ट हो जाते हैं ; तो प्रमादी एक मनुष्य, जिस को पांचो इन्द्रियां हों और पांचो ही विषयों का सेवन करता हो वह कैसे नष्ट न हो ? इस लिये जो अध्यात्म-रस का पान करना चाहता है उसे अवश्य ही इन्द्रियों के विषयों से पराङ्मुख होना चाहिये । ये विषय रसास्वाद देने वाले नहीं हैं ; प्रत्युत काले साँप की तरह मृत्युमुख है । भाव यह है कि जैसे मनुष्य को साँपादि भय देने वाले हैं, और उन्हें देखकर मनुष्य भागते हैं ; इसी तरह इन विषयों को भी घोर दुःख देने वाले जानकर इनसे दूर भागना चाहिये । जो इन विषय भोगों से दूर भागने वाले हैं, वे ही सच्चे इन्द्रियों को भी दमन करने वाले हैं, न कि माल खाने वाले, मजा उड़ाने वाले, साधु नाम

घराने वाले, राग-द्वेष को बढ़ाने वाले, गृहस्थियों को लड़ाने वाले, दुर्गति को जाने वाले । वेदान्त शास्त्र में कहा है कि—

“कुशला ब्रह्मवार्त्तायां, व्रतहीनाः सुरागिनः ।

ते पुरुषा वै ह्यन्ततमाः, पुनरायान्ति यान्ति च ॥१॥”

और जैनमत के अध्यात्म-कल्पद्रुम नामक ग्रन्थ में भी कहा है कि ;—

गुणैर्विहीनोऽपि जनानतिस्तुतिप्रतिग्रहान् यन्मुदितः प्रतीच्छसि ।

लुलायगोऽश्वोद्वृखरादिजन्मभिर्विना ततस्तु भविता न निष्कयः ॥१॥

अर्थात् जो प्राणी ( मुनि ) संयमादि गुणों से रहित है, और प्रसन्नता-पूर्वक गृहस्थ जनों से नमस्कार, स्तुति, वस्त्र, पात्र, अन्नादि लेता है ; इसी कारण से वह दुर्गति में जाकर भैंसा, बैल, गाय, घोड़ा, ऊँट, गदहा आदि की योनियां लेकर भार-वहनादि कार्य बजाये बिना कभी ऋणमुक्त नहीं हो सकता ; गृहस्थियों को उनका बदला देना ही होगा । ज्ञान के साधन-भूत शास्त्र-श्रवणादि को छोड़कर अन्य शब्दादि-विषयों से अपनी इन्द्रियों के रोकने को दम कहते हैं । तप अर्थात् पुत्र-कलत्रादि वस्तुओं से ग्लान होकर जो त्याग करना है उसे तप कहते हैं । जो बिना ग्लानि के तप-पञ्चव्याण ( प्रत्याख्यान ) करते हैं, वे ठीक २ नहीं पाल सकते । ग्लानि-पूर्वक उपराम से जो किसी द्रव्य का प्रत्याख्यान ( त्याग-नियम ) करना है वही तप है । इसी तप के चारह भेद हैं—छ वाह्य और छ आभ्यन्तर । यह जैन दर्शन के ग्रन्थों में भली भांति वर्णित किये हैं । तितिक्षा—अनुकूल व प्रतिकूल वाचीस परीपहों ( उपसर्गों ) को शान्ति-पूर्वक सहन करने का नाम है । अनुकूल परिपह—जो भक्ति करने से, स्तुति करने से, एवं स्पर्शादि विषयों को उपस्थित करके व्रतस्थ मुनि महात्माओं को अपने व्रतसे चलायमान करने का प्रयत्न, उसे अनुकूल परिपह कहते हैं । ऐसे ही व्रती पुरुष को, गाली, निन्दा, मारकाट, क्रोशादि-प्रतिकूलता से चलायमान करने के प्रयत्न को प्रतिकूल परिपह कहते हैं । ये दोनों को समभाव से सहन करना उसका नाम तितिक्षा है । श्रद्धा, गुरु तथा आगम के वचनों में

अनन्य विश्वास का जो होना उसे श्रद्धा कहते हैं। समाधि—चित्त की एकाग्रता को समाधि कहते हैं। मुमुक्षुता—जिन कर्मरूपी बन्धनों से बँधा हुआ प्राणी जन्म-मरण आदि अनेक क्लेशों को पा रहा है; उन बन्धनों से छुटने की इच्छा का नाम मुमुक्षुता है। ये जो ऊपर कहे गये विवेकादि, उनसे जो युक्त है वे ही इस शास्त्र में अधिकारी हैं। अब इसके बाद जो वस्तु-निरूपण प्रकार है, उसे जैन शास्त्र की रीति से कहते हैं। वस्तु अनेक-गुणात्मक, अनेक धर्मात्मक, या अनैकान्तिक है। वस्तु-निरूपण के अवसर में निक्षेपों का अवश्य आश्रय लेना चाहिये। यदि निक्षेपों का आश्रय न लिया जाय तो वस्तु का स्वरूप का यथार्थ निर्णय नहीं हो सकता; जिज्ञासु समझ भी नहीं सकता। इस लिये निक्षेपों को अनेक प्रकार से वस्तु-स्वरूप समझाते समय दर्शाना चाहिये। यदि शिष्य साधारण बुद्धि वाला हो तो निक्षेपों के अनेक भेद न दिखलाकर चार प्रसिद्ध निक्षेपों को तो दिखाना ही चाहिये। क्योंकि श्रीभनुयोगद्वार सूत्र में भी कहा है कि—

“जत्थ य जं जाणिज्जा, निक्खेवं निक्खिप्पवे निरवसेसं ।

जत्थविं य न जाणिज्जा, चउक्कयं निक्खिप्पवे तत्थ ॥१॥

भावार्थ—जहाँ जिन पदार्थों के जितने निक्षेप जाने, उनके उतने निक्षेप निरवशेषता से करने चाहिये, जहाँ पूर्ण निक्षेप जाने न जा सके वहाँ चार निक्षेप तो करने ही चाहिये। अब इन चार निक्षेपों का सोदाहरण थोड़ासा स्वरूप दिखाते हैं। नाम निक्षेप—बालक खेल के समय में एक लकड़ी को ले, उसे अपनी टांगों के बीच रखकर घोड़े की नाईं दौड़ते हैं और उसे घोड़ा समझ, रास्ते में आते जाते मनुष्यों को “हटो हमारा घोड़ा आता है” कहकर हटाते हैं; वैसे ही मनुष्यों को भी उस बालक की लकड़ी को बालक के घोड़ा कहने पर नाम मात्र का घोड़ा मान हटना पड़ता है; यह नाम से घोड़ा होने से इसे नाम-निक्षेप कहते हैं। ऐसे ही काली डोरी (रस्सी) का साँप नाम रखकर बच्चे को प्रायः भय दिखाया करते हैं, अथवा रास्ते में पड़ी हुई काली मोटी रस्सी को

देखकर कोई मनुष्य सर्प बुद्धि से उसका लकड़ी के द्वारा हनन करे तो उसे सर्प की हिंसा लगेगी, क्योंकि उसने सर्प नाम करके मारा या पीटा है ; एवं सर्वत्र नाम निक्षेप के उदाहरण समझ लेना चाहिये । इसके विशेष स्पष्टीकरण के लिये कालकसूरिया कसाई की कथा को श्रेणिक महाराज के चरित्र में तथा ठाणाङ्ग सूत्र के चौथे छाने में देख लें ।

स्थापना निक्षेप—जैसे कोई कही हुई चीज के आकार को देख कर उसे उसी नाम से जाने और वैसा ही कहे, इसे स्थापना निक्षेप कहते हैं, जैसे काष्ठ, पाषाण, चित्रादि में नाना प्रकार के आकार को देखकर गाय, भैंस, घोड़ा, हाथी, देवता, विष्णु, ब्रह्मा, शङ्कर, हनुमान इत्यादि रूपसे जो व्यवहार में लाया जाय उसे स्थापना-निक्षेप कहते हैं । बाजार में बच्चों के खिलौने लेने समय, मिट्टी पत्थर या लकड़ी का खिलौनों का जो आकार होता है उसी नाम से लेने पड़ते हैं । स्थापना के भी दो भेद हैं । असद्वभूत स्थापना और सद्वभूत स्थापना । असद्वभूत स्थापना व्याह शादी के समय पर गणेशजी की मूर्ति या प्रतिमा न होने पर पूजादि-व्यवहार के लिये गणेशजी के आकार-शून्य, गोबर अथवा और किसी वस्तु को ले मौलि का लच्छा लपेट उसमें गणेशजी का जो व्यवहार करना है, उसे असद्वभूत स्थापना कहते हैं । अथवा किसी जगह या कागज पर नाम-मात्र लिखा हो—आकार-शून्य कागजादि पर नाम मात्र लिखा रहने से—जो नाम वाले के जैसा व्यवहार करना है, उसे भी असद्वभूत स्थापना के अन्तर्गत समझना चाहिये । सद्वभूत स्थापना—किसी कागज पर या पाषाण में आकार होने से आकार वाले को समझना, किन्तु जैसा जिसका आकार है वैसा ही आकार यथावत् पाषाण, कागज, काष्ठादि में होने को सद्वभूत-स्थापना कहते हैं ;—जैसे जिन मन्दिरों में जिन-प्रतिमा तथा वैष्णव मन्दिरों में विष्णु आदि की प्रतिमाएँ । इन सब को स्थापना समझना चाहिये । किन्तु साथ २ यह भी जान लेना चाहिये कि इनकी प्रतिमाएँ

तोड़ने फोड़ने से, तोड़ने फोड़ने वाले को जिन की प्रतिमा तोड़े या फोड़े उनकी हिंसा लगे । अब इस स्थान में एक बात कहने की है कि कई एक ऐसे भी विवेक-शून्य हैं, और शास्त्राभ्यास से विकल तथा योगाभ्यास से रहित हैं, वे नाम को मानते हैं, विन्दु मूर्ति-पूजादि का जितना वन पड़े, निषेध करते हैं और पूजन नहीं मानते । वे युक्ति भी इस तरह देते हैं जो हम दिखाते हैं, भव्य जीवों को बोध कराते हैं, उनके जाल से निकलवाते हैं, यथावत् युक्ति बतलाते हैं, अज्ञान को दूर कर दिखाते हैं, सनातनधर्म को समझाते हैं । मूर्ति के न मानने वाले, और केवल नाम के मानने वाले ऐसा दृष्टान्त देते हैं कि यदि पत्थर अथवा मिट्टी की गाय बनाकर, उसके नीचे पात्र ( लौटा विंगरे ) लेकर बैठने से उसके स्तन मसलने पर या टटोलने पर यदि पात्र ( कोई वर्तन ) दूध से भर जाय, तब तो हम जाने कि गाय है, और पूजने पर संसार से तार भी देगी । यदि उस गाय ने दूध का पात्र न भर दिया तो पूजने पर भी क्योंकि तार सकेगी ? इत्यादि कुयुक्तियों द्वारा भोले भाले जीवों को भगवद्देव की पूजा से वञ्चित रखकर अपनी आत्मा को भी वञ्चित कर बैठते हैं, बाल जीवों को बहकाते हैं, लोगों से माल ठगकर खाते हैं, अपने को पूजाते हैं, लोगों में अपना बुद्धि-प्रकर्ष बताते हैं, ज्ञान के बोझ से मरे जाते हैं, असल ( यथार्थ ) बात को उठाते हैं, केवल शिर को मुण्डवाते हैं, योगाभ्यास की युक्ति जाने बिना दुर्गतिको जाते हैं । मूर्ति-पूजा-खण्डनके ऊपर जो गाय का दृष्टान्त दिया है उसका उत्तर भी सुनिये । हे देवानुप्रिय ! यदि उस गाय ने दूध का पात्र नहीं भर दिया तो पत्थर की गाय को गौ करके मानने को उठाने से तुम्हें क्या लाभ ? क्योंकि नाम के रटने को तो आप भी स्वीकारते हैं । यदि पूजेरने लोटा दूध का नहीं भर लिया तो, हे भोले भाई ! कुश का आसन ( डाव नाम के तृणों का आसन ) बिछाकर हाथ में माला ले, उस ( आसन ) पर बैठकर नाम को रटकर, यदि गाय से दूध का पात्र ( लौटा ) भरा ले, जिससे तेरे नाम मात्र रटने का माहाद्वय प्रसिद्ध हो

जाय, और हम भी मान ले कि, नाम मात्र का रटना ही इष्टसाधक है । अन्यथा जैसे पत्थर की गाय से स्तन मसलने पर या पपोलने पर दूध से पात्र नहीं भरा, वैसे ही तुम्हारे गाय २ ऐसा नाम मात्र रटन करने पर भी जो दूध का पात्र खाली रहा, तो तुम्हारा नाम मात्र रटना भी तो व्यर्थ ही हुआ । अतएव यदि नाम लेना ( जप करना या माला फेरना ) ठीक है तो प्रतिमाजी का पूजन भी अवश्य करना चाहिये । केवल नाम मात्र का लेना व्यर्थ जानो, इस लिये नाम रटो तो प्रतिमा को भी मानो, समझो गुरु ज्ञानों, छोडो अज्ञानों, झूठ पक्ष को क्यों तानों ? आत्मार्थ सिद्ध करना हो तो हमारा वचन मानों । इस समाधान को सुनकर मूर्त्ति-खण्डक फिर दूसरी कुयुक्ति उठाता है, दिल में नहीं शरमाता है, बोलता है कि—जैसे एक देवदत्त नाम का ब्राह्मण था । उसने बड़ी अवस्था में सादी की । और उसने अपना एक चित्र ( तस्वीर ) बनवाकर अपनी स्त्री को दिया, और बोला कि देखो, इस चित्र ( फोटो ) में और मुझमें कोई अन्तर ( फरक ) नहीं, इसको पास रखो और मेरे सदृश समझो । कुछ समय व्यतीत होने बाद वह देवदत्त मर गया । लोगों ने उसके अन्त्येष्टि ( मरने के बाद जो क्रिया करने में आवे सो ) संस्कारादि भी कर दिये । उसके थोड़ा काल बाद उस देवदत्त ब्राह्मण की स्त्री के पास अपने पति का चित्र ( तस्वीर या फोटो ) बना हुआ रखा ही था, और वह कह ही गया था कि इस चित्र को मेरे समान समझना । इस पर भी उस स्त्री ने सौभाग्य चूड़े को तोड़ा अथवा न तोड़ा ? उस स्त्री को लोगों ने विधवा ( पति चगर की ) अर्थात् राण्ड कहकर पुकारा या न पुकारा ? उस स्त्री को पुत्रादि की चाहना तो अवश्य ही थी ; किन्तु पुत्रादि हुआ अथवा न हुआ ? तुम मूर्त्ति-पूजकों को भी कहना ही पड़ेगा कि उस स्त्री ने चूड़ा फोड़ा था और लोग विधवा ( राण्ड ) ही कहते थे और उस स्त्री को सन्तानोत्पत्ति भी न हुई । मूर्त्तिपूजको ! जरा तो विचारो, देवदत्तकी मूर्त्ति देवदत्त के समान होते हुए भी चूड़ा फोड़ना न हटा, विधवा कहना भी न मिटा, पुत्रादि की उत्पत्ति भी न हुई । तो

“जिन-प्रतिमा जिन-सारखी कही सूत्र मंभार” इस वाक्य की वनावट से क्या लाभ हुआ ? और तुमने मूर्ति को सदृश बनाकर क्योंकर पूजन धारा, व्यर्थ द्रव्य खर्च कर डारा, मनुष्य जन्म हारा, बुद्धि से न किया विचारा । इस लिये नाम को ही धारो, हमारे ज्ञान को विचारो, क्यों लोगों को भगड़े में डारो, हमारे कहने को सम्हारो ।

इस कुयुक्ति या कुतर्क को बुद्धिमान सुनकर विचार करते हैं कि, मूर्ति को नहीं मानने वाले कैसी कुतर्क-युक्ति उठाते हैं, गुरुज्ञान बिना भगड़ा मचाते हैं, उत्तर देने वालों के सामने अटक जाते हैं, फिर पीछे पड़ताते हैं । अस्तु, मैं उस कुयुक्ति का समाधान कर दिखाता हूँ, पाठक-गण आत्मार्थि भव्य जीव उसे बुद्धि से विचार करेंगे, तो उन जालियों के जाल में न फँसेंगे, योगाभ्यासियों का सङ्ग भी करेंगे, मुक्तिपद को जाय करेंगे, फिर संसार में न रहेंगे ( न भटकेंगे ) । सो पीछे कहे हुए कुतर्कात्मक उदाहरण का समाधान इस तरह है कि, मूर्ति न मानने वालो ! देवदत्त ब्राह्मण ने अपनी स्त्री को यह भी कहा था कि—मेरा नाम देवदत्त है इसे खूब रट ले, और आसन बिछा हाथ में माला ले बैठकर मेरा नाम का जप करने से तेरे सभी मनोरथ पूरे होंगे । फिर उस स्त्री ने वैसा चुन समझकर किया और करती रही । किन्तु करने-पर भी कितने दिन के बाद देवदत्त मर गया । लोगों ने अन्त्येष्टि-संस्कारादि कर दिया और उसकी स्त्री आसन बिछा माला ले बैठी, और देवदत्त २ रटना करने लगी । तो हम तुम्हें पूछते हैं कि, सौभाग्य चूड़ा उसने तोड़ा या नहीं ? तो तुम्हें कहना ही पड़ेगा कि चूड़ा अवश्यमेव फोड़ा । और उसे विधवा कहते हैं वा नहीं ? सन्तान उत्पन्न करने की चाहना रहने पर भी हुई वा नहीं ? तो सर्वत्र तुम्हें नहीं के अतिरिक्त और कोई उत्तर स्फुरित न होगा अर्थात् स्फुरेगा नहीं । भोलेभाले मूर्ति-पूजा-खण्डको ! यदि तुम्हारे प्रथम और द्वितीय कुतर्कात्मक-उदाहरण से मूर्तिपूजा हमारी सिद्ध नहीं हुई ; तो तुम्हारी नाममात्र-रटना हमारे समाधान से कैसे सिद्ध होगी ? यदि नाममात्र जपने में तरेगा, तो साथ



यह भी निश्चय ही ठान लो कि—मूर्त्तिपूजन से भी तरंगा । प्रत्युत जो आकार देखने से आकारवाली वस्तु का यथावत् बोध होता है, वह नाममात्र रहने से नाम वाली वस्तु का बोध नहीं होता । जैसे कि गुड़ २ कहने से किसी का मुँह मीठा नहीं देखा गया । जो मनुष्य आकार को जानता है, वह मनुष्य नाम लेने से वस्तु को ला सकता है । यह प्रत्यक्ष सिद्ध है कि जैसे दो मनुष्य बैठे थे, उस समय किसी ने कहा कि घट ले आओ । उनमें से जो मनुष्य जानता था कि कम्बुग्रीवादि वाला घट कहा जाता है, वह तो शब्द सुनते ही क्षण में घट उठा लाया । और जो मनुष्य कम्बुग्रीवादि आकार वाले घट से अपरिचित था, शब्द को सुन कर इधर उधर ताकते ही रह गया, और ला न सका । अथवा दूसरा दृष्टान्त और भी देते हैं कि—किसी साहूकार के यहां दो भृत्य (नौकर) थे । एक तो पुराना था, और दूसरा नवीन—उसी दिन किसी गांव के रहने वाला नया नौकर हुआ था । उसी समय सेठजी दिसा जङ्गल होकर हाथ धोने को बैठे, और नये नौकर से कहा कि—रे भारी ले आओ । तब ग्रामीण (पेण्डू) नौकर, भारी शब्द सुनकर इधर उधर देखने लगा और भारी न ला सका । तब पुराने नौकर ने जो कि दूर पर काम कर रहा था और शब्द सुना था, भारी लाकर सेठजी के हाथ धुलाये । पुराने नौकर ने उस नवीन नौकर को टोंटी के आकार वाले पात्र को दिखाकर समझाया कि इसे भारी शब्द से पुकारा जाता है, यह भारी है । इस प्रकार भारी शब्द का बोध कराया । इस लिये तुम्हारे नाम का स्मरण बुद्धिमानों की बुद्धि में न आया, सर्वदा वीतरागदेव ने मूर्त्ति-पूजन फरमाया, आत्मार्थि भव्य जीव के हृदय में हमारा उपदेश समाया, अज्ञानियों के लिये हमने ज्ञानरूपी खड्ग उठाया, मूर्त्ति नहीं मानने वाले अज्ञानियों के अज्ञान को भगाया, मूर्त्तिपूजन सनातन से चला आया, योगाभ्यास बिना मूर्त्ति का मर्म किसीने न पाया, बिना देखे आकार क्योंकर बोधिवीज लाया, इस लिये भगवान् ने आत्मा को घट में खोजना बताया । इस रीति से विचार करना चाहिये कि जैसा

बोध, फोटो या मूर्ति से अथवा चित्र देखने से होगा, वसा नाम से बोध कदापि न होगा ; क्योंकि नाम कल्पित है । वह कल्पना किसकी है ? माता पिता की इच्छानुसार की हुई है । अथवा ज्योतिषशास्त्र के पण्डित घड़ी, पल, मुहूर्त के ऊपर लग्न का विचार कर नाम की कल्पना कर रख देते हैं । किन्तु वह नाम, कर्मानुसार परभव से माता के गर्भ में जो जीव आता है, उसके साथ उस जीव का नाम नहीं आता । इस लिये नाम से यथार्थ बोध कदापि नहीं हो सकता । दूसरा और भी सुनिये कि, नाम के जो अक्षर हैं उनमें रागी व द्वेषी, क्रोधी, मानी, मायावी, अथवा लोभी व निरागी, अद्वेषी, अक्रोधी, मानरहित, कपट से रहित, निर्लोभादि गुणगण वा अवगुण समूह नहीं प्रतीत हो सकते हैं । और मूर्ति जो बनती है वह जैसा जिसका आकार व शरीर की चेष्टा होगी उसके अनुसार ही फोटो-मूर्ति-चित्रादि बनते हैं । वह आकार शरीर का ही होता है, न माता का न पिता का और न तो ज्योतिषियों का कल्पित बनता है । किन्तु जीव जो प्रथम दिनों में अपने शुभ वा अशुभ कर्मों के करने से शुभ वा अशुभ पुद्गलों को सञ्चय किया रहता है, उन्हीं पुद्गलों को कर्मानुसार माता के गर्भ में ले आता है, और तदनुसार अपने शरीर की रचना करता है । उसी कर्म-वर्गणा के अनुसार शरीर की शोभित वा अशोभित छोटी वा बड़ी आकृति बनाकर माता की योनि से बाहिर आता है । जिस जीव की पूर्व भव में प्रकृति अच्छी वैधी है, अथवा धर्म का भली भांति संग्रह किया है, वह जीव उस धर्म के प्रभाव से शरीराकृति, इन्द्रियां, बल, पराक्रम, ज्ञान, सुखादि सर्व अच्छी तरह से प्राप्त किये रहता है ; तथा औरों को देना दिलानादि गर्भ में आते ही प्रकट करता है । तथा जन्म लेने के बाद भी उसके आचरण ऐसे होते हैं कि, उस बालक को सभी चाहते हैं, एवं प्यार करते हैं, और पूज्य—सब के मानने योग्य हो जाता है । जो जीव प्रथम भवों में ही अधर्म करता है, वह उस अधर्म के प्रभाव से ऊपर लिखे गुणों से विपरीत अनुभव करता तथा करवाता है । और जन्म लेने के बाद भी

सभी उसे तिरस्कृत ( घृणित ) भाव से देखते हैं । इसी तरह सवत्र नाम में भी सङ्गत कर लेना चाहिये । इस स्थान में मुझे एक मिसाल याद आई, पाठकगणों को कह सुनाई, इसको ध्यान में सुनकर आजमाइश कर लेना रे भाई । सो मिसाल इस तरह है कि, किसी स्त्री ने अपने बालक का आचरण देखकर कहा कि, “पूत के पाँच पालने में दीखते हैं” उस समय उस लड़के का पिता भी वहीं खड़ा था, सुनकर स्त्री को उत्तर देने लगा कि, पालने में नहीं किन्तु ‘गर्भ’ में मालूम हो जाते हैं । क्योंकि देख, गर्भ में जब जीव आता है, और वह यदि भाग्यवान् होता है तब उस औरत का मन दान देने को, दूसरे के उपकार करने को अथवा देवपूजन को या गुरुभक्ति को चाहता है । तथा उस भावी बालक की माता खाने पीने के लिये अच्छे २ पदार्थों को चाहती है । भले २ मनोरथों के पूर्ण होने की चाहना करती है । कभी भूलकर भी अशुभ अध्यवसाय में नहीं जाती । यदि कोई पापी दरिद्री अधर्मात्मा गर्भ में आया, तो उस स्त्री का दिल मट्टी-राखादि अशुभ वस्तुओं के खाने को चाहता है तथा अध्यवसाय अशुभ होता है, कुट्टियों में लगे रहना सूक्ष्मता है । दूसरा और भी किसी ने ठीक कहा है—

“जब लाला ने जन्म लिया, तब बाजे तम्बक तूरा ।

जब लाला ने होश सभारा, तब खाक रही न धूरा ॥”

इस रीति से जो फोटो मूर्ति एवं चित्रादि देखने से लाभ होगा, सो नाममात्र से कभी भी नहीं हो सकता । इसलिये इन हमारी युक्तियों को जानो, समझ लो गुरुज्ञानो, भगवद् की आज्ञा को भी मानो, आकार सहित नाम का कर ध्यानो, आकार बिना नाम से कुछ न पहचानो, योगाभ्यास बिना मूर्खपन को मत तानो, सनातनधर्म पहिचानो, जिसमें होय तुम्हारा कल्याणो । इन युक्तियों को सुनकर फिर मूर्ति न मानने वाले कहते हैं कि, आप युक्ति देते हों, परन्तु कबीर साहब, नानक गुरु, निरञ्जनी, हरिदासजी, दादू साहब, रामस्नेही, रामचरणजी, खेड़ा पाखा, रामदासजी, दरियादासजी इत्यादि अनेक महात्मा हो गये हैं, जिन्होंने

नाम की महिमा ही कही, और मूर्त्ति का निषेध किया है। क्या वे सब महात्मा बेसमझ थे ? यह तो किसी से भी कहा नहीं जा सकता, क्योंकि वे तो प्रसिद्ध चमत्कारी महात्मा थे। उनके पीछे हजारों, लाखों, मनुष्य उनके आराधक हैं, और उनके मत ( पन्थ ) चल रहे हैं। इस लिये नाम को ही मानो, मूर्त्तिपूजन मत तानो। उत्तर—हे देवानुप्रिय ! यदि तुम्हें उनका अभिप्राय ज्ञात होता तो तुम ऐसा कभी भी न कहते कि उन्होंने मूर्त्ति का निषेध किया, और नाम को ही रटा। देखो कबीर साहिब, रामानुज स्वामी के शिष्य थे, और रामानुज स्वामी तो मूर्त्ति के मुख्य पूजक थे और निस्वार्क, वल्लभाचार्य, शङ्कर स्वामी, नैयायिक, बौद्ध, सांख्य, जैन, अथवा श्रीरामचन्द्रादि अवतार पुरुषोत्तम सभी मूर्त्तिपूजन करते चले आये, तो क्या उनके समझ न थी ? यह तो सर्वथा असम्भवित है कि उन्होंने मूर्त्ति को न माना हो, प्रत्युत ऊपर लिखे महात्माओं, अवतारों, सब मत वालों ने आकार-सहित मूर्त्ति की पूजा तथा नाम का अङ्गीकार किया है तथा जगह २ मूर्त्ति की स्थापना कर भव्य जीवों को धर्म में लगाया, भगवद्भक्ति से मोक्षमार्ग बताया। कबीर साहिब आदि से पहले जो अवतारादि हुए हैं, उन्होंने जब मूर्त्तिपूजा का विधि-विधान-उपदेश दिया और स्वयं आचरण में लाये तो उनके अनुयायिगण कैसे उनके वचनों को उल्टा पल्टा कर निषेध करेंगे ? क्या परमेश्वर से वे न डरेंगे ? इस लिये अब हम तुम्हें कबीर आदि सब का अभिप्राय दिखाते हैं,—उन लोगों का क्या अभिप्राय था, मूर्त्तिपूजा के निषेध में उनका तात्पर्य नहीं था। यदि उनका विचार मूर्त्तिपूजा के विरुद्ध होता तो आरति-चौका करके शिष्य कदापि न बनाते। क्योंकि प्रथम तो कबीर-पन्थियों में कई प्रकार के भेद, और जुदी २ गहियां हैं। सो किसी गद्दी में तो महीने के महीने चौका आरती होती है, किसी में छठे महीने होती है, और किसी में होली दिवाली पर होती है। किसी में जब कोई चेला करते हैं तब आरती चौका करते हैं। अब चौके और आरती का भेद सुनिये। पहले वे शुद्धियुत जल से भूमि को पवित्र

कर चौका लगाकर एक तरफ कुशा बिछाकर ऊपर सफेद चद्दर बिछा देते हैं, और उस पर उपधान रखकर तकिया लगाकर फूलों की माला रखते हैं। कई केवल खड़ाऊँ रखते हैं। कई केवल दीपक जलाकर रखते हैं। इसी रीति से धूपादि करके बताशे आदि सब को बांटते हैं। और पान बताशे उनको देते हैं जो उनके घर का शिष्य होता है। और उस दिये हुए पान बताशे को परवाना बताते हैं। तथा मन्त्र भी सुनाते हैं। उस मन्त्र को ही वे शब्द बताते हैं। इस शब्द के भेद तथा क्रियायें समस्त घट में देखने की हैं, वह समस्त आगे हम कहेंगे। यहां तो प्रसङ्ग से उनके चौके-आरती की हो बात कहनी थी। यह इस लिये कि जो लोग यह कहते हैं, कबीर साहिब, मूर्ति का निषेध करते हैं। तो कबीर-साहिब मूर्ति का निषेध करते तो, ऊपर लिखी चौका आरती असद्वभूत क्रिया ( एक प्रकार की असद्वभूत स्थापना ) कुशादि के ऊपर चद्दरादि बिछाना, वा उसके ऊपर पुष्पों का छिटकाना, और उसमें कबीरजी की स्थापना कदापि न मानते; केवल शिष्यों को कण्ठी बांध कर शब्द रटा देते। उनका सम्प्रदाय में आरति आदि की जो परम्परा, इस सब का नाम भी न लेते। गुरु नानकजी के यहां भी श्रीगुरुग्रन्थ साहिब की स्थापना सदैव रहती है। और उसी का पूजनपाठादि उनके मत वाले करते रहते हैं। और अमृतसर में गुरु नानक की सङ्गत में चरणादि की स्थापना भी है। ऐसे ही निरञ्जनियों में भी प्रतिवर्ष समस्त साधु डिडवाने में एकत्र होकर हरिदासजी की चरणपादुका का मेला भरते हैं। ऐसे ही नरायाने में दादूजी के सबके सब चिह्न गवाक्षों आलों में रखे हुए हैं। प्रायः सभी साधु दादूपन्थ के वहां इकट्ठे होकर मेला भरकर दिन विशेष मनाते हैं।

इसी तरह सायपुरा में रामचरणजी की पादुका ( चरणपादुका ) तथा छत्री ( छतरी ) बनी हुई है, उस स्थान में भी प्रायः रामस्नेही साधु और गृहस्थ वर्ष के वर्ष इकट्ठे होते हैं।

वैसे ही दरियादासियों में रामपुरा ( रापुरा ) नाम का एक गांव

मारवाड़ में है ; उसमें एक मकान बना हुआ है । तथा उसके अन्दर दरियावजी का आकार बनाकर रखा है । उस जगह भी प्रति छ मास दरियादासी साधु एवं गृहस्थ इकट्ठे होते हैं ।

ऐसे ही खेड़ा पाखा रामदासजी का मारवाड़ में सीता खेड़ा गाँव है उस जगह उनके मकान का भी मेला लगता है । और इनकी दो गहियां जोधपुर में भी है, उस जगह इनके गुरु आदि की चरणपादुका की वेदी बनी हुई है । और दरियादासियों की भी एक गद्दी नागौर में है । वहां पर भी दरियाव की चरणपादुका, तथा वहां के महन्तों की तख्तीरें-चित्रादि भी लगे हुए हैं, खींचे हुए भी हैं । इन सम्प्रदायियों की तख्तीरों के अतिरिक्त जैनियों की चौबीसी के चित्राम-फोटो आदि उनकी वेदि में रहते हैं । यहां यह शङ्का अवश्यमेव होती है कि उनके फोटो आदि उनकी वेदिमें रहो, किन्तु जैन चौबीसी अर्थात् जैन २४ तीर्थङ्करों के फोटो रखने का क्या कारण है ? उसके विषय में यों समझिये कि दरियावजी ने अपने मत को नागौर में रहनेवाले एक श्रावक से सीखकर चलाया, इसी लिये वेदिका में चौबीस तीर्थकरों का चित्राम बनाया, अपने जाति-कुल को वा बाप दादे के देव को माथा नमाया, उनकी आकृति को देख कर अपने चित्त को शान्ति में लाया । इस तरह का जो हाल हमने ऊपर दिखाया है, उसमें यदि किसी को सन्देह हो तो जो २ स्थान हमने दिखाये हैं, वहां जाकर प्रत्यक्ष देखकर अपने सन्देह को दूर करें, मूर्त्ति का पूजन अवश्यमेव करें, जिस से मुक्तिपद को जाय वरें, योगाभ्यास को भी चित्त में धरे, जिससे कर्म-बन्ध के हेतु भी दूर थरे, उस शान्ताकार को देखकर चित्त में शान्ति थरे । इस लिये स्थापना को मानना चाहिये । जिनका प्रमाण मूर्त्ति निषेधके लिये दिया, उल्टा वे तो मूर्त्ति मानने मनाने में प्रमाणभूत निकले । इस समय में दुःखार्त्त एवं मोहार्त्त होकर विशेष तृष्णाओं के नाश के बदले अपनी आजीविका बनाना, खूब माल उढ़ाना, जगह २ मन्दिर बनवाकर अपनेको पूजाना, मन्दिरजीमें ठाकुरजी का नाम ले खूब स्त्री पुरुषों को बुलाना, दर्शन का नाम ले भोले जीवों को खेल में

लगाना, खूब गाजे, बाजे, झांझ, मञ्जीर, सारङ्गी, मृदङ्ग, ढोलक, खडकाना ; सितार, ताल, तम्बूरा, तबला, वीणा, वांसुरी, अनेक बाजों का बजाना ; नाच, कूद, रङ्ग-राग, खेल, रास कर ली पुरुषों को बहलाना ; भक्त जनों का तो थोड़े ( खल्प ) में आना, व्यभिचारियों का ठसकर भर जाना, हिन्दु, मुसलमान ऊँच नीच किसी का न वहां ठिकाना, जैनी और वैष्णव सबोंने इसी में धर्म जाना । ऐसा गोलमाल जब वर्तमान समय में होने लगा, तब इन ऊपर कहे हुए महात्माओं ने व्यभिचार मिटाने के लिये, नाच कूद रङ्ग राग व्यसनादि इन्द्रियों के विषयों को मिटाने के लिये, अपने एक निराले ढङ्ग से उपदेश देना आरम्भ किया, न कि भगवद्भक्ति के द्वार-स्वरूप मूर्त्ति-पूजन के पिटाने के लिये । इस लिये हे भोले भाई स्थापना को अवश्य मेव मान, जिस से होय तेरा कल्याण ।

इतने पर भी मूर्त्ति के न माननेवाले को ख्याल आया कि मैंने तो निषेध किया, परन्तु इन्होंने तो युक्ति से पूजन बतलाया, फिर भी अपना विकल्प-उठाया, नवीन आर्य समाज के प्रवर्त्तक ध्यानन्दजी को बतलाया । उन्होंने वेद की रीति से मूर्त्ति का निषेध किया है । अब वे दिखाते हैं कि—देखो सत्यार्थ-प्रकाश का ग्यारहवाँ समुल्लास :—  
मन्त्रः“अन्धं तमः प्रविशन्ति, येऽसम्भूतिमुपासते । ततो भूय इव ते तमो य उ सम्भूत्या रताः । यजुः अ०४ । मं० ६ । न तस्य प्रतिमाऽस्ति । यजुः । अ० ३२ । मं० ३॥ यद्वाचा नाम्युदितं येन व. नम्युद्यते । तदेव ब्रह्म त्वं विद्धि नेदं यदिदमुपासते॥ यन्मनसा न मनुते, येनाहुर्मनसो मतम् । तदेव ब्रह्म त्वं विद्धि, नेदं यदिदमुपासते ॥ यच्चक्षुषा न पश्यति, येन चक्षूषि पश्यन्ति । तदेव ब्रह्म त्वं विद्धि नेदं यदिदमुपासते॥ यच्छ्रोत्रेण न शृणोति येन शृणो-  
मिदं श्रुतं । तदेव ब्रह्म त्वं विद्धि नेदं यदिदमुपासते ॥ यत्प्राणेन न प्राणिति येन प्राणः प्रणीयते । तदेव ब्रह्म त्वं विद्धि नेदं यदिदमुपासते ॥  
( केनोपनिषद् ) अर्थ-जो असम्भूति अर्थात् अनादि कारण प्रकृति की, ब्रह्म के स्थान में उपासना करते हैं वे अन्धकार अर्थात् अज्ञान और दुःख सागर में डूबते हैं । और जो सम्भूति कारण से उत्पन्न हुए कार्य-

रूप पृथिवी आदि भूत, पापाण और वृक्षादि अवयव, और मनुष्यादि के शरीर की उपासना ब्रह्म के स्थान में करते हैं, वे उस अन्धकार से भी अधिक अन्धकार अर्थात् महामूर्ख, चिरकाल घोर दुःख रूप नरक में गिर के महों क्लेश भोगते हैं ॥ जो सर्वत्र व्यापक है उस निराकार परमात्मा की प्रतिमा की प्रतिमा, परिमाण, सादृश्य वा मूर्त्ति नहीं है ॥ जो वाणी की इयत्ता अर्थात् यह जल है लीजिये वैसा विषय नहीं ; और जिस के धारण और सत्तासे वाणी की प्रवृत्ति होती है, उसी को ब्रह्म जान और उसकी उपासना कर और जो उससे भिन्न है वह उपासनीय नहीं ॥ जो मनसे इयत्ता करके मन में नहीं आता जो मन को जानता है ; उसी को ब्रह्म जान, उसी की उपासना कर, जो उससे भिन्न जीव तथा अन्तःकरण है ; उसकी उपासना ब्रह्म के स्थान में मत कर ॥ जो आँखों से नहीं दीख पड़ता, और जिससे आँखें देखती हैं ; उसी को तू ब्रह्म जान और उसकी उपासना कर, और जो उससे भिन्न सूर्य, विद्युत् और अग्नि आदि जड़ पदार्थ हैं, उनकी उपासना मत कर ॥ जो श्रोत्र से नहीं सुना जाता, और जिस से श्रोत्र ( कान ) सुनते हैं ; उसी को तू ब्रह्म जान और उसी की उपासना कर, और जिससे जो भिन्न शब्दादि हैं, उनकी उपासना उस ब्रह्म के स्थान में मत कर ॥ जो प्राणों से चलायमान नहीं होता ; और जिस से प्राण गमन को प्राप्त होते हैं, उसी को तू ब्रह्म जान, और उसकी उपासना कर, और जो उससे भिन्न वायु है, उसकी उपासना मत कर इत्यादि बहुत से निषेध हैं ॥ इसी रीति से दयानन्दजी ने फरमाया, पण्डितों की पण्डिताई को गमाया, वेद का ही प्रमाण दिखाया, मूर्त्ति का निषेध कराया, सर्व के वास्ते मोक्षमार्ग बताया, आर्य समाज का बीज बो द्रखत लगाया, वर्त्तमान काल में खूब उन्नत भाव कर दिखाया ॥ इस लिये मूर्त्ति मत मानों, केवल नाम स्मरण को पढ़िवाँनों, जिस से तुम्हारा हो कल्याणों ।

हे देवानुप्रिय ! तुमने दयानन्द सरस्वती के बनाये हुए सत्यार्थ-प्रकाश के ग्यारहवें संसुल्लोस में मूर्त्ति निषेध बताया, उसमें वेद के मन्त्रों



का प्रमाण भी दिखलाया, परन्तु इन मन्त्रों का अर्थ दयानन्द सरस्वतीजी की समझमें न आया, ऊटपटांग अर्थ कर सनातनधर्म से लोगोंको उठाया, भक्ति मार्ग से लोगों को छोड़ाया । हां, एक बात में तो हम दयानन्दजी को धन्यवाद देते हैं कि यदि दयानन्द सरस्वतीजी इस नवीन आर्य-समाज रूपी वृक्ष की जड़ न लगाते तो सोये हुए सर्वमतावलम्बी जागृति को ने पकड़ते, और विद्याहीन होते हुए अपने जाति, कुल, देशाभिमान के लिये सर्वदा सोये के सोये रह जाते । उन्होंने दुष्ट, व्यसनी, ठग, धूर्तों को भगाया, मुफ्त मजा उड़ाने वालों को चाबुक लगाया, और धिद्धानों को सोने से उठाया, फिर से इस आर्यावर्त्त में विद्या का अङ्कुर जमाया, इस लिये हमने भी दयानन्दजी को धन्यवाद सुनाया । जो लेख उन्होंने लिखा है वह उनकी समझ में न आया, इस लिये समीक्षा करने के लिये हमने भी अवसर पाया, और पाठकगणों को साफकर दिखाया । पाठकगण जो अर्थ स्वामीजी ने लिखा है, उसे और जो अर्थ हम लिखते हैं, उसकी विचारणा करें । मन्त्र में दो शब्द निकलते हैं एक तो असम्भूति, और दूसरा सम्भूति, इन दोनों शब्दों की जो कोई उपासना करेगा, उसको दुष्ट घोर नरक का क्लेश होगा । क्योंकि देखों उस मन्त्र में प्रकृति-कारण अथवा पापाणादि-कार्य वा ब्रह्म आदि कोई शब्द न ही है, यह शब्द दयानन्दजी ने अपनी मनःकल्पना से कल्पित करके अर्थ में लिख दिये, परन्तु मन्त्र में किसी का नाम नहीं, इस लिये नवीन आर्य-समाजियों से पूछना चाहिये, कि तुम मन्त्र में सम्भूति वा असम्भूति से मूर्त्तिका निषेध कैसे करते हो ? इस असम्भूति और सम्भूति से ईश्वरका भी निषेध होता है सो दिखाते हैं—जिस ईश्वरको तुम लोग मानते हो वह ईश्वर सम्भूति-शब्दार्थ है वा असम्भूति शब्दार्थ है ? जो असम्भूति-शब्दार्थ कहो तो असम्भूति-शब्दार्थ होने से उसकी उपासना करने पर अन्धकार अज्ञान और दुःख सागरमें प्रवेश करना होगा । कदाचित् कहो कि सम्भूति-शब्दार्थ है तो उस ईश्वर में दो दूषण आते हैं—पहिले सम्भूति अर्थ वाला होने से ईश्वर उत्पत्तिवाला ठहरा, जब उत्पत्तिवाला ठहरा तो नाश

वाला भी ठहरेगा, तो तुम्हारा माना हुआ नाश रहित अनादि—अनन्त ईश्वर कैसे सिद्ध होगा ? दूसरा दूषण यह है कि जो उस उत्पत्ति वाले ईश्वर की उपासना करेगा, वह उस अन्धकार से भी अधिक अन्धकार अर्थात् महादुःखरूप घोर नरक में चिरकाल तक रहकर महाक्लेश भोगेगा । इस लिये दयानन्दजी की समझ में इस मन्त्र का अर्थ नहीं आया, उनके अर्थानुसार ईश्वर का स्मरण भी उठाया, पाठकगण ने मुक्ति का रास्ता न पाया, इस जगह हमें एक मसल का स्मरण आया, दयानन्दजी के ऊपर उतारकर घटाया । वह मसल यह है कि “मियांजी रोजे छोड़ने गये परन्तु उलट्टी निमाज़ गले में आई” इसका भावार्थ यह है कि स्वामीजी ने मूर्ति का निषेध किया, सो तो हुआ नहीं, परन्तु उल्टा उनके अर्थानुसार ईश्वर का निषेध हो गया । अस्तु । पाठकगण को और युक्ति दिखाते हैं—स्वामीजी कहते हैं कि अनादि कारणरूप प्रकृति की ब्रह्म के स्थान में जो उपासना करते हैं, वे अन्धकार, अज्ञान और दुःखसागर में डूबते हैं । अब इस जगह विचार करना चाहिये कि, प्रकृति, कारण, ब्रह्म, इन तीनों में से एक भी शब्द मन्त्र में नहीं है । तब बिना ही किसी भी शब्द के उनको किस बुद्धिरूप खाड़े में से ले आये ? ऐसी इनकी कल्पना होने से इनको उलटा भ्रम उत्पन्न हो गया, इनका पढ़ा हुआ व्याकरण भी सो गया । इन नव्य आर्यसमाजियों से पूछो कि तुम्हारा ब्रह्म साकार है या निराकार ? तो इन्हें कहना ही पड़ेगा कि ब्रह्म साकार नहीं किन्तु निराकार है । और प्रकृति भी निराकार है या साकार ? इसमें भी कहना पड़ेगा कि प्रकृति साकार है निराकार नहीं । तो इनसे पूछना चाहिये कि निराकार ब्रह्म में साकार की उपासना व कल्पना क्योंकर बनेगी ? जिससे निराकार में साकार की उपासना तो दयानन्द सरस्वतीजी या नवीन आर्यसमाजी बुद्धिविचक्षण के सिवाय मूर्ति पूजने वाला कदापि न करेगा क्योंकि मूर्ति पूजने वाले दृश्य पदार्थ में अदृश्य पदार्थ की उपासना करते हैं । सो ही पाठकगणों को दिखाते हैं कि,—मूर्ति पूजने वाले सज्जनगण ! तुम जो मूर्तिपूजन करते हो, वह मूर्ति में

ईश्वर मानकर पूजते हो ? या ईश्वर में मूर्ति मानकर पूजते हो ? तो मूर्ति पूजने वाले यही उत्तर देंगे कि हम तो ईश्वर में मूर्ति मानकर नहीं पूजते, किन्तु मूर्ति में ईश्वर मानकर पूजते हैं, क्योंकि ईश्वर अदृश्य है, और हम मूर्ति को तो अपनी आंखों से देखते हैं। इस लिये हम उस मूर्ति में ईश्वर को मानकर पूजते हैं, नमस्कार स्तुति आदि करते हैं। उस मूर्ति के सामने बैठकर जैसा हमारे ईश्वर का आकार था उसी आकार में मूर्ति को देखकर ईश्वर का ध्यान करते हैं, पापों को हरते हैं। पाठक इस तरह दयानन्द सरस्वतीजी का अर्थ भ्रम उठाने वाला, ईश्वर को न बताने वाला होने के कारण निराकार ब्रह्म की उपासना कैसे जतला सकेगा ? क्योंकि जो ब्रह्म हमारे अगोचर है, निराकार है, देखने में नहीं आता, उसकी उपासना कैसे बन पड़ेगी ? दूसरा जो संभूति कारण से पैदा हुए कार्यरूप-पृथिव्यादि भूत, पाषाण वृक्षादि अवयव और मनुष्यादि शरीर की उपासना ब्रह्म के स्थान में करते हैं वे उस अन्धकार से भी अधिक दुःखरूप घोर नरक में पड़ते हैं। इस जगह भी ब्रह्म जो निराकार अर्थात् किसी को देखने में न आवे, उसमें पृथिवी, पाषाण, वृक्षादि अवयव, मनुष्यादि के शरीर जो दृश्य हैं, उन दृश्य वस्तुओं की निराकार ब्रह्म में क्योंकर उपासना बनेगी ? यह ब्रह्म निराकार अर्थात् आंखों से न देखा जा सके उसमें देखने योग्य वस्तु की कल्पना वा उपासना करना, ऐसा अपूर्व ज्ञान उल्टा भ्रम में गेरने वाला दयानन्दजी वा उन नवीन आर्यसमाज वालों के सिवाय मूर्तिपूजक जैन वा वैष्णवादि किसी भी तरह समझस न समझ सकेंगे। इस रीति से पाठकगण अपनी बुद्धि से विचार करो, मूर्तिपूजन को हृदय में धारो, सनातन रीति को सम्हारो, जिससे उतरे भव पारो। इसलिये हे भद्र पुरुषो ! हमने ग्रन्थ बढ़ जाने के भय से एक मन्त्र का ही अर्थ करके दिखलाया, तुम्हारे सत्यार्थप्रकाश के लिखाये हुए सभी अर्थ समीक्षा में न लाया, क्योंकि हमारे किये हुए “नवीन आर्यसमाज भ्रमोच्छेदन-कुठार” अर्थात् दयानन्द मत निर्णय में इन सब का अर्थ बहुतसी युक्तियों देखकर समझायो, इससे

हमने यहां पाठकों को नहीं दिखाया, केवल एक मन्त्र का नमूना दिखा-  
लाया, तुम्हारे मूर्तिनिषेध को जड़मूल से भगाया । इस पर भी मूर्तिपूजा  
के निषेध करने वाले कहते हैं कि आपने अन्य २ मत की रीति से मूर्ति  
का निषेध न माना । परन्तु आपके जैनमतानुसार अब मूर्तिपूजन का  
निषेध करते हैं, दयाधर्म को आगे धरते हैं, बाईसटोला, तेरहपन्थी  
भगड़ते हैं । जैनधर्म में विशेषतः दयाधर्म की प्ररूपणा की गई है । जब  
मूर्तिपूजन होगा तो दयाधर्म कैसे बन पड़ेगा ? और जो दयाधर्म का ही  
निरूपण करेगा, तो मूर्तिपूजन कैसे सिद्ध करेगा ? क्या परभव से न  
डरेगा ? इस लिये मूर्तिपूजन ठीक नहीं ।

उत्तर—हे देवानुप्रिय ! मूर्तिपूजन जैनमत में अनादि काल से चला  
आया है । इसका खण्डन क्या तेरहपन्थी और बाईसटोला से हो सकता  
है ? कभी भी सम्भावित नहीं, क्योंकि शास्त्रानुसार सिद्ध कर दिखावेंगे,  
तुम्हारे सन्देह को भगावेंगे, नवीन युक्ति भी दिखावेंगे, आत्मार्थी जीवों  
को अच्छी तरह समझावेंगे, शास्त्र का प्रमाण भी दिखावेंगे ।

प्रश्न—आप कहते हैं सो तो ठीक है, परन्तु हम एक दृष्टान्त देते  
हैं उसको सुनो और ध्यान में लाओ, क्यों नाहक भगडा मचाओ ।  
स्थानकपन्थी बाईसटोला के साधु आम्नाय में एक सदगृहस्थ की पुत्री  
( कन्या ) ने बालकपन से ही साधुमार्गि धर्म के सम्बन्ध से स्थानकवास  
में नित्य जाने आने से, तथा बोल ( पैनीस बोल—आदि ) सीखने से  
साधुमार्गियों के विचारों से परिपक्व श्रद्धा वाली हो गई थी । वैसे ही  
स्थानकवास के आम्नायानुसार व्रत उपवासादि का परिशीलन करती  
थी । किन्तु दैवानुसार कर्मवश से उसकी सगाई ( विवाह से पूर्व का  
सम्बन्ध ) उसके पिता ने किसी मूर्तिपूजक से कर विवाह होने बाद जब  
मन्दिरास्नाय वाले अपने श्वशुरगृह ( ससुराल ) में आई, तो देखती है कि  
सभी सम्बन्धी मन्दिरास्नायी ( मन्दिर के मानने वाले ) हैं । कोई भी  
स्थानकवासी नहीं । बेचैन होकर विचारने लगी कि अब क्या किया  
जाय ? हो सके तो पहले अपनी सास को अपने साधुमार्ग में अर्थात्

स्थानकवास-धर्म में प्रतिबुद्ध करूँ, अर्थात् अपने धर्मानुसार इसे उपदेश दूँ और किसी साधु से सम्यक्त्व ( श्रद्धान ) दिलाऊँ । इसी विचार ही विचार में थी कि, एक दिन उसकी सास ने कहा कि बेटी ! मैं नित्य प्रति मन्दिरजी जाया करती हूँ, आज तू भी हमारे साथ चल, मैं भी नित्य दर्शन किया करती हूँ वैसे ही तू भी किया कर । तब स्थानक-वासिनी स्तुपा ( पुत्रवधू—वह ) सास के वचन को ऊपर २ से मानकर और भीतर से रुचि-शून्य हो सास के साथ चली और विचारा कि आज सासजी के साथ जाऊँ, इसे प्रतिबोध लगाऊँ, मन्दिर की आम्नाय छुड़ाऊँ, साधुमार्ग का सम्यक्त्व ( श्रद्धान ) दिलाऊँ । ऐसा विचारती हुई सास के साथ चली । जब मन्दिरजी की सीढ़ियों में पहुँची, तो देखा कि दरवाजों के दोनों ओर सिंह के चित्राम बने हुए थे । उसको देखकर वधू ( वह ) सास का सङ्ग छोड़कर दूर भागी और चिल्लाई, चीख मारी और हल्ला ( रौला ) मचायकर कहने लगी कि हाय सासजी ! सिंह बैठा है, यह खा जायगा । तब सास बोली हे लाडी ! यह तो चित्राम का सिंह है, न कि सचमुच, यह खाने वाला नहीं है, केवल देखने मात्र का है, इससे मत डरो । तब वह कहने लगी,—हे सासजी इस चित्राम के सिंह से भय न खाया तो भीतर जो पाषाण की मूर्ति है वह आपको क्या उपदेश देगी ? इस लिये अपने घर को चलो, क्यों इस पाखण्ड में पिलो ? सीधे साधुओं की आम्नाय स्थानकपन्थ में मिलो । इससे उस साधुमार्गपन्थ की वह ने सास तथा सभी सम्बन्धियों को प्रतिबोध दिया और अपने स्थानकवास आम्नाय में ले आई । इस लिये मूर्ति को मत मानो, केवल नामस्मरण को पहिचानो ।

हे भद्र भाई ! तुमने उन ढुंढकों की कृत्युक्ति बतलाई, इससे मूर्तिपूजन निषेध न हो जाई, दृष्टान्त में तुमने अधूरी बात सुनाई, अब हम उसीसे युक्ति देते हैं दिखाई, जिससे जिनप्रतिमा पूजो मेरे भाई । जिस समय सास के साथ वह सीढ़ियों पर चढ़ी उस समय सिंह के चित्राम को देखकर भागी और चिल्लाई, तुम्हारे कथनानुसार सास को समझाई ।

किन्तु सच तो यह है कि उस समय उसकी सास श्रीवीतरागदेव के जैनधर्म को अच्छी तरह जाननेवाली और नित्य प्रति श्राविका धर्मपालने वाली होने से बहू का हाथ पकड़कर कहने लगी कि—हे वधू ! (वींदनी) तुझे इस शेर ( सिंह ) से भय क्यों लगा ? यह तो सिंह का चित्र है यहां पर भय का कारण क्या हुआ ? उस समय बहू बोली कि हे सासजी ! इसका भयङ्कर रूप, फटा हुआ मुँह, निकली हुई जीभ, चढ़ी हुई आँखें, इससे मुझे ऐसा मालूम हुआ कि कहीं खा न जावे, इस लिये मैं चिल्लाई और भागी । तब सास बोली—हे वधू ! देखो, जिस तरह तुझे चित्र के सिंह को देखकर भय हुआ है, वैसे ही श्रीवीतरागदेव की मूर्ति के सामने दृष्टि देने से वैसा ही विचार या सस्कार उद्भवे बिना न रहेगा, क्योंकि देखने से भगवान् शान्त पद्मासन लगाय नास्ताग्र दृष्टि रखे आत्मस्वरूप में निमग्न हैं । इस चिन्तन को करते २ अन्तर्मुख होने से वीतरागता का अनुभव होने लगता है और यह वह आनन्द है जो जन्मान्तरों के बाद में बड़े भाग्य से प्राप्त होता है, जो यहां भगवद्देव की मूर्ति के दर्शनमात्र करते ही सुलभता से प्राप्त हो सकता है । इस लिये हे वधू ! तू भी यदि मेरे जैसा अनुपम सुख चाहती है तो मन्दिरजी में दर्शन करने के लिये नित्य आया कर तथा नित्य दर्शन करने का नियम कर कि, जब तक मैं भगवद्देव की मूर्ति के दर्शन न कर लूँगी, तब तक व्यावहारिक कोई कार्य न करूँगी । ऐसी ऐसी नित्य प्रति सास ने शिक्षा देकर उस स्थानकवास की श्रद्धा वाली वधू को यथार्थ जैन श्रद्धान करवाया । हे भद्र ! इस लिये तेरी ये युक्तियां बालजीवों को बहकाने के स्थान में उलटी समझाने वाली तथा ठीक मूर्ति-पूजा के श्रद्धान कराने वाली निकलीं । अब तुम्हें सुनाते हैं कि, लोका, वाईसटोला, तेरापन्थी आदि मतों का आरम्भ थोड़े ही समय से हुआ है । लगभग १५३१ के साल से ये मन्तव्य चले हैं और जैनशास्त्र से विरुद्ध वेपादि ले मनमाने उपदेश को देकर नये २ टोले—समुदाय बन गये हैं, बनाने वालों को यदि सोचा जाय तो उन्हें व्याकरण, काव्य, कोषादि शास्त्रों का बोध तक न

था, यहां तक कि शुद्ध शब्दों का उच्चारण भी नहीं कर सकते थे, तो वे विचारे स्याद्वाद के महान् सिद्धान्त को क्या समझ सकते होंगे ? स्थानकवासी ने केवल ढाल, चौपाई, दोहा, कवित्त, राग रागिनियों में गीत गाकर जो ओसवाल-पोरवाल आदि जाति-कुल के जैनी हैं, उलटा उन्हें जैन धर्म से नष्ट कर दिया, दानादि क्रियाएँ उठा दीं । दया २ का नाम ले लिवाकर हल्ला करना सिखा दिया । श्रीरत्नप्रभसूरि, जो कि श्रीपार्श्व-प्रभु की परम्परा में थे । उन्होंने ओसा नगरी में आकर राजा तथा राजवंश के क्षत्रियों को उपदेश दे जाति-कुल के जैन बनाये, शासन-पति श्रीवर्द्धमान स्वामीजीकी स्थापना निक्षेप-स्वरूप भगवद्देव की प्रतिमाजीके दर्शन करने बतलाये, लगभग इसको १७०० या १८०० वर्ष होने को आये, इन जैनियों में ही ढूँढक-पन्थियों ने अपने पन्थ चलाये, जैनियों का नाम ले उलटा जैनियों को कुमार्ग में फुसलाये । पहिले जो आचार्यों ने जैती बनाये थे, उन्हीं के टुकड़ों पर उन्होंने मुँड़ मुँड़ाये, वासी रोटी खाकर, साधु नाम धराकर लजाये, जगह २ भगड़ा कर गृहस्थियों को लड़ाये ।

प्रश्न—आप कहते हैं कि लोंका से जिनप्रतिमा का निषेध चला, और उसी में से बाईसटोला, तेरहपन्थि आदि ढूँढक निकले । यह ठीक है ; किन्तु जैनशास्त्रों में ऐसा कहा है कि श्रीमहावीर स्वामी के निर्वाण समय शासन के ऊपर २००० ( दो हजार ) वर्ष की स्थिति वाला भस्म नाम का ग्रह उन्हीं का जन्मलग्न ( जन्मनक्षत्र ) पर आया । इस लिये दयाधर्म तो लुप्त हो गया, और हिंसादि कुत्सित मार्ग प्रवृत्त हुए । जब भगवान् महावीर स्वामी के निर्वाण को २००० ( दो हजार ) वर्ष हो गये, तब भस्मग्रह निकल गया और फिर लोकाजी ने दया-धर्म प्रकट किया, शुद्ध जिनमार्ग चलाया ; यति लोगों ने उपदेश देकर जो मन्दिर बनवाये थे, उनका निषेध कर शुद्ध दयामय धर्म बतलाया ।

उत्तर :—है देवानुप्रिय ! तुझे यह कहने वाला कोई पूर्वशिरोमणि, जिनागम से अनभिज्ञ, मृषावादी, मायावी, भोले जीवों को ठगने वाला है । क्योंकि श्रीमहावीर स्वामी के शासन पर दो हजार वर्ष की

स्थिति चाला भस्मग्रह आया, वह तो हम भी मानते हैं; परन्तु जिनमार्ग लुप्त हो गया था सो तो नहीं। शास्त्रों में तो ऐसा लिखा है कि भस्मग्रह के चल से साधु-साध्वी की पूजा कम हो जायगी, न कि धर्म विच्छिन्न हो जायगा। भगवान् का वचन है कि मेरा शासन २१००० वर्ष तक चलेगा। ऐसी दशा में दो हजार वर्ष तक लुप्त हुए धर्म को बिना किसी तीर्थङ्कर कौन चलाता? इस लिये जो कहता है कि लुप्त हो गया था और हमने शुद्धमार्ग चलाया, वह मृषावादी है। क्योंकि श्रीभगवतीजी के २० वे शतक के, ७, ८, ९, वे उद्देशों में वर्णन किया है कि तीर्थङ्करके बिना प्रत्येकबुद्धादि कोई शिष्यादि न करे। और जो बिना गुरु के साधु हो वह तीर्थ (सङ्घ) के अन्दर गणित (गिना हुआ) न होगा अर्थात् जो गिनती में आवे वैसा नहीं होगा। इस लिये बिना गुरु के जैन साधु नहीं हो सकता। सो प्रथम तो लोंका ने सिर भी नहीं मुण्डवाया, भाना-वनिये को वहकाकर अपना पन्थ चलाया, उनके गुरु का पता अभी तक किसी ने न पाया। रहो, अब दूसरा सुनिये कि भस्मग्रह के आने पर जब धर्म विच्छिन्न हो गया था तो इन ओसवाल पोरवाल आदि नये जैनियों को प्रतिबोध देखर शुद्ध मार्ग में लाने वाले आचार्य लोग साधुपन में थे या भ्रष्टमार्ग में? यदि कहो कि भ्रष्टमार्ग में थे, तो उनके बनाये हुए ओसवाल-पोरवालादिकों का माल खाना और उनको उत्तम मार्ग में लाने वाले को भ्रष्ट बताना यह तो ऐसी बात है कि जैसे “माल खावे माँटीका और गीत गावे वीरा का”। कदाचित् तुम ऐसा कहोगे कि हम साधुपन पालकर कष्ट उठाते हैं और शुद्ध मार्ग बतलाते हैं, इसी तरह हमने इन्हें उपदेश देकर जैन-मार्ग बतलाया है। तो हम कहते हैं कि यदि तुम्हारा ऐसा ही प्रबल साधुपन था तो कुमार्ग चलाने वाले प्रथम (पहिले) आचार्यों के किये हुए ओसवाल पोरवाल आदि जैनियों को छोड़कर तुम लोग ब्राह्मण, अग्रवाल, महेश्वरी, राज-पूतों को नवीन जैनी बनाते। तब तो तुम्हारा नवीन पन्थ हम ठीक जानते। ब्राह्मण, अग्रवालादि तो इन दुष्टों का आचरण देखकर इतनी



घृणा करते हैं कि कहीं हमारे चौका आदि को छुकर भ्रष्ट न कर दे, ऐसी अन्तरङ्ग में रुचि रखते हुए बड़ी ही नफरत से लोक-लज्जा से भिक्षादि देते हैं। भिक्षादि देने का भी जितना विचार मात्र है वह भी पुरुषों को ही है। स्त्रियाँ तो उनके मलिन आचारादि देखकर ख्याल तक भी नहीं करती। यह समस्त अनुचित आचार-विचार की श्रुतियाँ शास्त्र-विहीनों में सम्भवित हो सकती हैं। यहां थोड़ा और भी विचारने योग्य है कि जब भस्मग्रह के बलसे धर्म लुप्त हो गया था तो सूत्रादि संग्रह करने वाले साधु थे या भ्रष्टाचारी? यदि कहोगे कि साधु थे तो तुम्हें मृषावाद से ग्रसित होना पड़ेगा, क्योंकि तुमारे मतानुसार उस वख्त धर्म तो लुप्त हो चुका था, फिर साधु आये कहाँ से? यदि कहोगे कि भ्रष्टाचारी थे तो उनके संग्रह किये हुए ग्रन्थ क्यों स्वीकारते हो? क्योंकि जिसने लुप्त धर्म को नवीन प्रकट किया, तो नवीन ग्रन्थ क्यों न बनाये? और यदि नवीन बनाये या कांट छांट की गयी तो अप्रमाणता और असम्भव दोष उनमें आता है। यदि कहो कि नहींजी, हम तो ३२ सूत्र मानते हैं सब सूत्र नहीं मानते हैं। यह भी ठीक नहीं, क्योंकि बत्तीस पैतालीस या बहत्तर सूत्रों का तो संग्रह करने वाले एक ही थे तो उसमें से ३२ मानना, और अग्रशिष्ट ( बाकी ) न मानना, यह कैसे युक्ति-युक्त ठहरेगा? इससे हे भद्र! मूर्त्ति-पूजन के निषेध की प्रतिज्ञा तो उन्होंने उठाई, परन्तु शास्त्रानुसार इसमें साधुत्व रीति नहीं आई। आठ हो प्रहर साध को मुख चांवे रहना जैन शास्त्र में नहीं है। इसका यदि विस्तार देखना हो तो हमारे बनाये हुए “कुमतिभ्रमोच्छेदनभास्कर” में देख सकते हैं। उसमें देखकर अपने संशय को दूर करो, जिन प्रतिमा में चित्त धरो। जो तुमने कहा कि, हिंसा धर्म छुड़ाया, दयाधर्म चलाया, सो उनकी हिंसा या अहिंसा ( दया ) का लक्षण क्या है? यह तो उन्हें आता ही नहीं। जब उनको शब्द के अर्थ का ठीक २ परिज्ञान नहीं, तो दूसरों को उपदेश देकर ठीक २ कैसे समझा सकेंगे। प्रश्नः—भला यह तो बताइये कि; मूर्त्तिपूजन निश्चय से है या व्यवहार से? उत्तर.—हे

देवानुप्रिय ! तुमने निश्चय और व्यवहार का नाम मात्र कहाँसे सुन लिया है । जैन शास्त्र का रहस्य नहीं जाना है । केवल मूर्खों के वहकाने से जिनको मूर्ति-पूजन में द्वेष आता है, और जिनके बोलने में शब्द की शुद्धि-अशुद्धि का भी ठिकाना नहीं है उनका पक्ष तुमने लिया है । व्याकरण के पठन-पाठन बिना शब्द की व्युत्पत्ति और अर्थ ठीक २ आ ही नहीं सकता । शब्द के अर्थ करने में धातु, प्रत्यय, प्रकृत्यादि की अपेक्षा बनी रहती है । व्याकरणादि शास्त्रों के बोध से शून्य साधु कुछ भी समझ या समझा नहीं सकते । एक पुस्तक किसी दुष्टक ने तीन थुई वाले राजेन्द्रसूरि के ऊपर लिखी है, उसकी किमत ५ रुपैया रखी है, किन्तु उसके देखने से पाठक प्रसन्न नहीं हो सकते । बलिशब्द का अर्थ पूजा आदि को छोड़कर “ज्ञान करने में बलिकर्म होता है” ऐसा असङ्गत दिखलाया है । हमें इस अर्थ को देखकर आश्चर्य उत्पन्न हुआ कि बलिदान शब्द जो उसने ज्ञान ( न्हाने ) के अर्थ में लाया, ऐसा किस व्याकरण या कोश से अर्थ लगाया, ऐसे ही “चेइय” शब्द का अर्थ साधु बतलाया, कोषों में साधु के नाम लिखे हुए देखकर “चेइय” शब्द का अर्थ साधु हो सके ऐसा तो कही आज तक देखने में नहीं आया । ऐसे ही “चिति” धातु से ज्ञान शब्द को भी बनाया, “चैत्य” शब्द का अर्थ ज्ञान भी ठहराया, नन्दीसूत्र में सर्वज्ञोंने पाँच प्रकार का ज्ञान बताया, “नाणं पञ्चविहं पण्णत्तं” इसमें तो चेइय नाम न आया, इस तरह का किया दुष्टकों का अर्थ देख उनसे बात करने को भी चित्त न चाया । इस तरह हे भद्र ! तुम्हें भी विचार करना चाहिये कि, बलि शब्द का अर्थ कहीं पूजा भेंट को छोड़कर किसी भी सम्प्रदाय के विद्वान ने ज्ञान ( न्हाना ) अर्थ किया है ? दूसरा “चिति” धातु से बने हुए ‘चैत्य’ शब्द का अर्थ किसी ने आज तक ज्ञान और साधु किया हो यह तो व्याकरण शास्त्र से अज्ञान की बातें हैं । “ज्ञांश् अवबोधने” धातु से ज्ञान शब्द, साध् धातु से साधु शब्द बनते हैं और ‘चेइय’ शब्द तो “चि चयने” धातु से बनता है । इससे ज्ञान या साधु से “चैत्य” शब्द सम्बन्ध नहीं रखता ।

जब चैत्य वगैरः सीधे शब्दों का अर्थ उन लोगों को नहीं आता है तो लक्षणा आदि वृत्तियां स्वप्न में भी इन्हें सूझे, उसकी संभावना ही कैसे हो सकती है ? क्योंकि लक्षणा तीन प्रकार की होती है—जहल्लक्षणा, अजहल्लक्षणा, जहदजहल्लक्षणा, इस तीसरी को वेदान्तशास्त्र में भाग-त्याग भी कहते हैं । प्रथम जहल्लक्षणा-किसीने कहा कि “गङ्गायां घोषः” अर्थात् गङ्गा में पल्ली ( आभीरो का ग्राम ) है । ऐसा शब्द सुनने वाले ने विचार किया कि गङ्गानदी में अर्थात् जलधारा में घोष अर्थात् आभीरों का ग्राम सम्भवित नहीं, क्योंकि जलधारा—जलप्रवाह में मीनादि ( मछली आदि ) का सम्भव ही हो सकता है, किन्तु ग्राम अथवा पल्ली का सम्भव नहीं बन सकता । इस लिये यहां पर वक्ता का अभिप्राय गङ्गा के किनारे पर ग्राम है ऐसा ही सकता है । इस रीति से लक्षणा करके अर्थ निकाला जाता है । तो जिनको सीधे सादे शब्दों का अर्थ नहीं आता तो ये विचारे महर्षियों के रचे हुए सूत्र-सिद्धान्त-शास्त्रों के अर्थ वा तात्पर्यादि को कैसे समझ सकेंगे ? ग्रन्थ के विशेष बढ़ने के भय से शेष लक्षणा का वर्णन न दिखाकर थोड़ा शब्द की ओर झुकता हूँ । शब्द तीन प्रकार का होता है—यौगिक १ रुढ़ २ योगरूढ़ ३ । यौगिक उसे कहते हैं कि जिस शब्द का अर्थ धातु-प्रत्यय-प्रकृति-पूर्वक व्युत्पत्ति से लब्ध हो, जैसे पच-तीति पाचकः—पकावे अर्थात् जो भोजनादि का पाक करे उस रसोइये को पाचक कहते हैं । रुढ़ शब्द उसको कहते हैं कि लोक में जो अर्थ ( किसी शब्द का ) प्रसिद्ध हो, और धातु, प्रत्यय, प्रकृति के अनुसार कुछ सम्बन्ध न रखे, जैसे त्रिफला, गौ आदि शब्द । इनके उच्चारण करने से तीन वस्तुओं या गमन करने वाली वस्तु का बोध न होकर हरड़-वहेडा-आमला का तथा सास्त्रा-सींग-पूछ वाली वस्तु का बोध होता है । इस लिये ऐसे अर्थ वाले शब्द को रुढ़ शब्द कहते हैं । योगरूढ़ उसे कहते हैं जिस में यौगिक अर्थात् धातु-प्रत्यय-प्रकृति से भी अर्थ निकले और लोकप्रसिद्ध अर्थ भी निकले ; जैसे—पङ्कज ( कमल या पद्म—पुष्प विशेष ) यौगिकांश तो पङ्काज्जायत इति पङ्कज, अर्थात् जो पङ्क से—कीचड

से उत्पन्न हो, यह है यौगिकांश ; और रुढ़ांश—पङ्क में कई वस्तुयें होती हैं जैसे सीपकौड़ी, सिंहाडे आदि, किन्तु रुढ़ि से पङ्कज पद से कमल पुष्प ही ग्रहण किया जाता है, पङ्क में ( कीचड़ में ) पैदा होने वाली दूसरी वस्तु नहीं ग्रहण की जाती । इस वास्ते इसको योगरुढ़ कहते हैं । ऐसे पद-वाक्यों के अर्थ की जांच करनी व्याकरणादि शास्त्र पढ़े बिना कठिन सी है । जिन्होंने देवनागरी के अक्षरों को सीखकर टबा आदि देखकर ही जो किसी ने सिखलाया उसे रट लिया है वे कैसे सूत्र सिद्धान्त के गूढ़ अर्थ, जो व्याकरणादि के अधीन है, सहज में जान सकेंगे ? पहिले तो जैन सूत्र सिद्धान्त अर्धमागधी में है । उस अर्धमागधी का परिज्ञान तो इन्हें प्रायः है ही नहीं । छह भाषाओं से युक्त भाषा अर्धमागधी कही जाती है, अर्थात् प्राकृत, शौरसेनी, पेशाची, चूलिका, मागधी, अपभ्रंश अर्थात् देशी ये छह भाषा जिसमें हों वही अर्धमागधी कही जाती है । जिन विचारों को अक्षरोच्चारण तक ठीक २ नहीं आता वे निश्चय तथा व्यवहारणों के गूढ़ार्थ कैसे समझ सकेंगे ? अस्तु । जो तुमने प्रश्न किया है कि, मूर्ति-पूजन निश्चय से है या व्यवहार से ? इसके विषय में उत्तर देते हैं । निश्चय जो शब्द है सो जैन सम्प्रदाय में रुढ़ि से प्रसिद्ध है । परन्तु निश्चय कोई वस्तु नहीं है । निश्चय शब्द निस् उपसर्ग पूर्वक “चि चयने” धातु से बना है । इसका अर्थ राशि करना अर्थात् इकट्ठा करना है । जिस तरह खला ( खल्वाड़े ) गेहूं पटक कर ऊपर में वैलादि से दाप ( दामण ) फेरते हैं और इस समय जो ऊपर उधर बिखर ( फैल ) जाते हैं उन्हें जईसे इकट्ठा करते हैं, इस तरह राशि का इकट्ठा करना निश्चय शब्द का अर्थ है । इस के सिवाय और कुछ नहीं हो सकता । इस लिये जो तुमने पूछा है कि निश्चय से या व्यवहार से मूर्ति-पूजन करते हो ? इसमें निश्चयांश तो जिन-प्रतिमा पूजन के विषय में पूछ ही नहीं सकते । रहा व्यवहार से । सो उसका उत्तर भी सुनिये—विश्व-उपसर्ग-पूर्वक ‘हृ हरणे’ धातु से व्यवहार शब्द बनता है ; व्यवहरणं व्यवहार,— इस व्युत्पत्ति से व्यवहार शब्द सिद्ध

होता है । यदि विशेष विवरण देखना हो तो हमारे निर्माण किये हुए “द्रव्यानुभवरत्नाकर” में देखिये । प्रश्नोत्तर के रूप में इसको हमने दर्शाया है, लक्षणादि का प्रकार भी उसी में दिया है, यहां रुचि न होने पर भी प्रसङ्गोपात्त थोड़ा कह दिया है, जिज्ञासु ऊपर कहे हुए ग्रन्थ में विशेष देख सकते हैं । अब निश्चय तो कोई वस्तु न ठहरी, तौभी तुम्हारे प्रश्न करने से और भी कहते हैं कि—निश्चय नाम नियामक का भी है अर्थात् अवश्य करने का जो कार्य हो उसको भी निश्चय कहते हैं । सो नियामक करके स्थापना निक्षेप अर्थात् जिनप्रतिमा अवश्य पूजनीय है । क्योंकि बिना कारणके कार्य की उत्पत्ति नहीं होती । वही दिखाते हैं—कारण दो प्रकार का होता है । एक उपादान कारण और दूसरा निमित्त कारण । इन दोनों कारणों में से एक भी कारण न हो तो कार्य कदापि न सिद्ध होगा । जैसे कुम्भकार ( कुम्हार ) ने घट-निर्माण की इच्छा की तो जो घट के लिये मिट्टी प्रथम कारण है, जिसके सिवाय घट बन ही नहीं सकता, उसी मिट्टी रूप कारण को उपादान कारण कहते हैं । और दण्ड ( लकड़ी ) चक्र ( चाक ) चीवर ( डोरा ) और थापी जो लकड़ी की बनी रहती है इनके द्वारा घट बनता है । ये दण्डादि समस्त निमित्त कारण हैं । इन दोनों कारणों के होने पर ही घड़ा बन सकता है अन्यथा नहीं । इसी तरह इस दार्ष्टान्त से दृष्टान्त दिखाते हैं—मोक्षरूप कार्य के लिये आत्मा तो उपादान कारण है, और अरिहन्त देवके नाम, स्थापना निमित्त कारण हैं । जिसमें भी स्थापना अर्थात् जिन-प्रतिमा मुख्य निमित्त कारण है । इस निमित्त कारण के सिवाय मोक्ष रूप कार्य कदापि सिद्ध न होगा ।

प्रश्न—आपने उपादान कारण तथा निमित्त कारण तो ठीक कहा, परन्तु प्रतिमाजी तो पापाण की है, और वह पापाण पृथिवीकाय एकेन्द्रिय जीव है ; वह कैसे निमित्त कारण होगी ?

उत्तर :—हे भद्र ! यह तुम्हारा कथन सर्वथा असमझस ( ठीक नहीं ) है और तुम्हें मृपावाद भी लगता है, क्योंकि देखो जैनशास्त्रों में कहा

है कि, यदि कोई बालक लाठी या लकड़ी को अपना घोड़ा बनाकर, उसके टांगों के बीच लगाकर घोड़े ( लकड़ी रूप ) को दौड़ाता आवे, और यदि रास्ते में कोई जैन साधु वा यति मिले और वह लड़का बोले कि—साधुजी हट जाओ, मेरा घोड़ा आता है, लात मारेगा । उस समय समयक्ष ( शास्त्र का जानकार ) साधु उस लड़के से यही कहे कि हे बालक ! हम एक तरफ खड़े हैं, तू अपने घोड़े को निकाल ले जा । ऐसी ही आशा जैनशास्त्रों में साधु—यति के लिये बोलनेको कही है । तो यहां विचारांश यह है कि, उस लड़के को लकड़ी में किसी तरह का भी घोड़े का आकार नहीं था । परन्तु उस लड़के ने अपनी लकड़ी में असद्भूत घोड़े की स्थापना कर रखी थी, इस लिये साधु को भी घोड़ा कहना पड़ा, तो हे विवेक विकल, उस शान्त, दान्त, नासाग्रन्यस्त दृष्टि, पद्मासनस्थ भगवान् जिनेन्द्र देव के सदृश, भव्यजीवों को अतुल आनन्द देने वाली, जीवों को सहज ही में समाधि-आनन्द दर्शाने वाली, पाप-पङ्क्तों को हरने वाली, आत्मस्वरूप दर्शाने वाली, कहीं २ जतिस्मरणादि ज्ञान की कारण भूत, जिनेन्द्र देव की प्रतिमा को पाषाण कहना, क्या तुम्हें उचित प्रतीत हुआ है ? पूजन-दर्शन द्वारा दुर्गतियों से रक्षा करने वाली प्रभु-मूर्त्ति को पाषाण कहते शर्म न आई, ऐसे २ कुशब्द बोलकर क्यों करता है दुर्गति की कमाई, हमें तुम्हारे ऊपर थोड़ीसी करुणा आई, अतएव तुम्हें शास्त्र की युक्ति बताई ।

प्रश्नः—अजी आप कहते हो कि, मूर्त्ति के दर्शन से शान्ति होती है, तब थाली में रोटि देखकर पेट भर जाना चाहिये ।

उत्तरः—हे भद्र ! यह दृष्टान्त तुम्हारा विषम है । पेट भरना भिन्न बात है और शान्ति होना अलग बात है । कदाचित् तुम ऐसा ही मानोगे तो शास्त्रों का वाक्य अन्यथा हो जायगा, क्योंकि देखो, श्रीदशवैकालिक सूत्र में कहा है कि,—

“चिंसमिति न निज्भाष, नारिं वा सुअलङ्घिभं ।

भस्करं पिव ददूणं, दिट्ठिं पडिसमाहरे ॥६, ५५ ॥”

अर्थात् जिस जगह स्त्री का चित्राम-फोटो हो उस मकान में साधु न ठहरे । दूसरा मनुस्मृति आदि वैदिकाम्नायके ग्रन्थों में कहा है कि जिस मकान में चित्राम की स्त्री हो उसमें संन्यासी या ब्रह्मचारी न ठहरे । प्रायः सभी दर्शनों में ऐसे स्थानों में मुनियों को रहने के लिये निषेध किया है । अब कुछ बुद्धि का बल लगाकर विचारो कि—सर्वज्ञ देव ने तथा वैदिकाचार्यों ने भी स्त्री के फोटोवाले मकानमें रहने को निषेध क्यों किया ? क्या स्त्री चित्राम उनको बलात् आकर्षण करता है ? यदि तुम कहोगे कि स्त्री चित्राम में अवयव होते हैं और उनके देखने से काम-विकार उत्पन्न होता है, इस लिये निषेध किया है । हम यहां तुम्हें पूछते हैं कि उस चित्राम स्त्री को देखने से वह क्यों होता है ? क्या वह स्त्री मुखसे बोलती है ? क्या कुछ आंखोंसे मदन-विकार उत्पन्न हो ऐसे इङ्गित ( इशारे—सैनतें ) करती है ? क्या मन्द २ हंसकर मोती जैसे दान्त दिखाती है ? क्या नासा-फोरण करती है ? क्या दौड़कर विपटने लगती है ? क्या भौंओं से इशारा करती है ? जब इनमें से कुछ भी नहीं करती, तो फिर विकार का कारण कौनसा है, जिस से उन्हें निषेध करना पड़ा ? यदि यों भी कहोगे कि—नहीजी, चित्रकार ने ऐसे स्त्री के अवयव बनाये हैं कि मानो स्त्री खड़ी २ मुस्कुरा रही है, अधरों पर लाली छा रही है, भौंवेँ और आंखें चला रही है, नासिका को स्फुरा (फडका) रही है, कुर्चों के आकार को दिखा रही है, इन्हीं कारणों से विकार अवश्य-मेव सम्भवित है । इसीसे सर्व दर्शन कारों ने संन्यासी आदि को ऐसे स्थानों में रहने के लिये निषेध किया है । जब ऐसा ही है तो विवेक विकल ! जरा विवेक को जगाओ और हृदय को पवित्र करो और निर्मल नेत्रों से देखो कि सर्वज्ञ वीतराग, तरण-तारण, निमित्त कारण, पर दुःख-निवारण, जन्म-मरण रूप-ताप हारण, परम शान्त, दान्त, नासाग्र-लग्न-दृष्टि, आत्मस्वरूप-मग्न, बद्ध-पद्मासन, निर्मल, निर्विकार, चौतीस अतिशय-युक्त, पैतीस-वाणी-गुण-विभूषित, अष्ट-महाप्रातिहार्य-सहित, देवाधिदेव अरिहन्त भगवान् की प्रतिमा को देखकर, चिन्तन कर, भय जीवों को

भी वैसे शान्ति आदि अनन्य गुणों की प्राप्ति क्या न होगी ? और आत्म-स्वरूप का भान क्या न होगा ? अवश्यमेव होगा । प्रभु के गुणों को चिन्तन करता हुआ अपने गुणों में समावेगा, योगाभ्यास विना ऐसी अवस्था कैसे पावेगा ? गुरु की कृपा विना भटक २ मर जावेगा, वर्तमान काल में जैन धर्म का रहस्य कोई विरला ही पावेगा, सम्यक्त्वी विना मिथ्यात्वियों को क्योकर यह मार्ग आवेगा ? जिसने सम्यक्त्व पाया वह ही मनुष्य जिन-धर्म पर दृढ़ विश्वास लावेगा । इस लिये निश्चय-पूर्वक, शान्तिमय, आत्मस्वरूप के निमित्त-कारण श्रीजिन-प्रतिमा का पूजन करना चाहिये । शुभ निमित्त कारण के विषय में कहां तक कहा जाय । कहीं २ शास्त्रों में कहा है कि जल-मानुष जल से निकलकर क्रीड़ा करते हैं, उस समय कई जल-मनुष्य क्रीड़ा करते २ जिन-प्रतिमा के आकार में बैठ जाते हैं । उस आकार को देखकर किसी जीवको ईहापोह करने से जाति-स्मरण ज्ञान उत्पन्न हो जाता है, और उस जाति-स्मरण ज्ञानसे श्रावक-व्रत ग्रहण कर लेता है और जैन धर्म को पालता है । इसी तरह समुद्रों में जिन-प्रतिमाकार मत्स्यादि ( मच्छली, मच्छ, विगैरह ) होते हैं । उनको भी अनेक भव्यजीव देखकर जाति-स्मरण ज्ञान को प्राप्त कर सम्यक्त्व ( यथार्थ श्रद्धान ) तककी उन्हें प्राप्ति हो जाती है, और वे भी व्रतादि पालन करते हुए शुभ-गतियोंको प्राप्त होते हैं । इस स्थलमें विचारांश यह है कि जब तिर्यञ्चोको भी श्रीजिनप्रतिमाके आकार मात्र देखनेसे इतना महान् लाभ होता है, तो यदि मनुष्य भगवद्देव की मूर्ति का अर्चन, दर्शन करने से मोक्ष पर्यन्त की प्राप्ति करले तो उसमें आश्चर्य ही क्या है ? इस प्रकार मोक्ष रूप कार्य के लिये उपादान कारण आत्मा में श्रीजिन-प्रतिमाजी, दर्शन, चन्दन, पूजन द्वारा सुनिश्चित ही निमित्त कारण है । तो आत्मा की मुक्ति के लिये व्यवहार में भी प्रभु-मूर्ति-पूजन अनायास सिद्ध ही है । हमारे उपदेश को पहिचानों, सर्वज्ञ के वचनों को मानों, निक्षेपों के स्वरूप को गुरुगम से दिल में आनों, द्रव्यानुयोग के पठन विना न मिले जैन धर्म को ठिकानों । श्रीउत्तराध्ययनजी में कहा है



कि, द्रव्य पर्याय को जान, उसीका ज्ञानियों में प्रमाण, प्रतिष्ठा पूजन में मत करो खींचातान, स्थापना-निक्षेप को जानों अरिहन्त समान ।

प्रश्नः—आप ने कहा सो तो ठीक, किन्तु भगवान् ने हिंसा में तो धर्म-कथन नहीं किया, दया में धर्म-निरूपण किया है ।

उत्तर.—भद्र ! वह तो हम भी मानते हैं कि धर्म तो अहिंसा में है । परन्तु तुम कहते हो कि दया में धर्म बताया है ; किन्तु दया में तो धर्म नहीं बनता, दया में तो शुभ-कर्म-रूप आश्रव का बन्ध होता है । दया में धर्म या दया को धर्म कहना, जैनमत स्याद्वाद-सिद्धान्त से अपनी अनभिज्ञता का दर्शाना है । जिन को धर्म या कर्म-बन्ध-हेतु का परिज्ञान नहीं कि यह दोनों एक है, या भिन्न २ है, उनको समझाने के लिये या अज्ञान दूर करने के लिये, और तुम्हें जिन सुग्धों ने जैन धर्म का नाम लेकर जाल में फँसा दिया है, उस जाल को तोड़ने के लिये, हिंसा, अहिंसा तथा दया का लक्षण पहिले दर्शाते हैं । जिस के परिज्ञान से स्वयमेव भान हो जायगा कि दया में धर्म नहीं है, परन्तु उलटा कर्म-बन्ध हेतु आश्रव है । “प्रमत्तयोगात् प्राणव्यपरोपणं हिंसा” । अर्थात् प्रमादयोग से प्राणियों के प्राण जुदा करने के अनुकूल जो व्यापार-क्रिया-आरम्भ-समाप्त्यादि है उसे हिंसा कहते हैं । उसी हिंसा का अभाव को अहिंसा कहते हैं । अब दया का लक्षण कहते हैं—“निष्कारणपरदुःख-हरणेच्छा दया” अर्थात् जो बिना कारण से (स्वार्थ-रहितपन से) दूसरे प्राणियों के दुःख दूर करने की इच्छा है उसे दया कहते हैं । इससे साफ प्रतीत हो गया कि, दया करने वाले को पुण्य बन्ध होगा । फल उसका यह है कि उसे सुख भोगना पड़ेगा । जिस जगह शुभ कर्म-बन्ध हुआ, उस उगह सर्वज्ञ देवने जो कहा है, उसके जानने वाले उसे धर्म कदापि न कहेंगे । धर्म वह ही है जो वस्तु का स्वभाव प्रकट करे । जैसे आगमों में उसका लक्षण भी मिलता है—“वत्थुसहावो धम्मो” अर्थात् वस्तु का जो स्वभाव है उसे धर्म कहते हैं । इस लिये अहिंसा में धर्म है, दया में नहीं । अब उस अहिंसा के

भी अनेक भेद है । एक तो 'स्वहिंसा' ( अपनी हिंसा न करना ), दूसरी 'पराहिंसा' ( दूसरे की हिंसा न करना ) तीसरा "द्रव्याहिंसा", चौथी "भावाहिंसा", पांचमी "हेतु-अहिंसा" छठी "स्वरूपाहिंसा" इत्यादि अनेक अहिंसा के भेद हैं । इनसे जो उलटे हैं, उन्हें हिंसा के भेद जानने चाहिये । जैसे १ स्वहिंसा २ पर-हिंसा ३ द्रव्य-हिंसा ४ भावहिंसा ५ हेतुहिंसा ६ स्वरूपहिंसा इत्यादि ठीक २ जानों, जैन शास्त्र को गुरुग्राम से पहिचानों । हमारा तात्पर्य यहां पर यह है कि ऊपर कही हुई हिंसा में से कौन सी हिंसा है जो मूर्त्ति-पूजन में लगती है ? हम भी ऐसी अपूर्व हिंसा जान लें, जो तुम्हारी समझ में बैठी है । केवल हिंसा २ करने से कुछ नहीं चलता ।

प्रश्न:—आरम्भ में हिंसा प्रत्यक्ष होती है, जैसे शास्त्रों में कहा है—  
“आरम्भे नत्थि दया” अर्थात् आरम्भ में दया नहीं है । और पूजनादि में प्रत्यक्ष आरम्भ दिखाई देता है फिर उसका निवारण कैसे कर सकते हो ?

उत्तर:—हे भद्र ! आरम्भ में हिंसा तो हम भी मानते हैं, परन्तु सर्वथा आरम्भ का परित्याग तो पञ्चमहाव्रती साधुओं को है । देशव्रती वा सम्यग्दृष्टि को तो सर्वथा आरम्भ का परित्याग नहीं । अतएव सम्यग्दृष्टि तथा देशव्रती द्रव्याश्रय या भावाश्रय दोनों से जिनेन्द्र-प्रतिमा का पूजन करें और पञ्चमहाव्रती साधु सर्वारम्भ के परित्यागी होने से केवल भाव-द्वारा भगवद्देव का आराधन करें ।

इसी लिये शास्त्रों में कहा कि—दीक्षित यति, साधु ( सर्वव्रती ) प्राणातिपात व्रत वीस विसवे अर्थात् पूर्णप्रायः पालन कर सकता है, और देशव्रती सद्गृहस्थ, साधु मुनिराज की अपेक्षा से सवाभाग ( सवा विसवा ) प्राणातिपात व्रतका पालन कर सकता है, ऐसा भगवद्-वचन है । यहां पर हम साधु की अपेक्षा से गृहस्थ को सपाद भाग ( सवा विसवा ) प्राणातिपातव्रत का जो पालन कहा है उसका निरूपण करते हैं । भगवान् ने जीव दो प्रकार के कहे हैं । एक सूक्ष्म, दूसरा बादर । सूक्ष्म जीवों का ऐसा शरीर है कि, वे हनन में नहीं आते । परन्तु बादर के

दो भेद हैं । एक तो स्यावर, दूसरा त्रस । साधु तो स्यावर और त्रस दोनों की हिंसा न करे । गृहस्थी स्यावर की हिंसा न टाल सके तो केवल त्रस की हिंसा टालने का जहां तक बन पड़े यत्न करे । आधा भाग बट जाने से १० भाग साधु की अपेक्षा गृहस्थ में रही । उसमें त्रसों की हिंसा भी दो प्रकार से सम्भवित है ; एक तो आरम्भद्वारा, दूसरी सङ्कल्पद्वारा । आरम्भ को गृहस्थी नहीं रोक सकता, इससे दस भागों में से आरम्भ के ५ पांच भाग घटाने से बचे ५ भाग । अब सङ्कल्प के भी दो भाग हैं, एक तो अपराधी त्रसों की हिंसा दूसरी निपराधी त्रसों की । सो गृहस्थ से प्रायः अपराधि-त्रसों की भी अहिंसा नहीं रुक सकती । बचे ढाई २॥ भाग । निरपराधि-त्रसों के दो भेद हैं, एक सापेक्ष, दूसरा निरपेक्ष । सापेक्ष त्रसों की भी अहिंसा गृहस्थों से नहीं पलती । क्योंकि यदि गृहस्थ के मग़ाज़ में ( स्त्रि के भीजे भाग में ) या दाढ़ में कीड़े पड़ जायें या शरीर में फोड़ा फुत्सी हो उसमें कृमि ( कीड़े ) पड़ जायें, तो उस गृहस्थी का त्रस जीवों ने कोई अपराध तो किया नहीं । अपने कर्मों के वशवर्ती हो उसके गन्दे लड्डु ( रक्त मांस ) में वे आ पड़ते हैं । परन्तु गृहस्थ अपना स्वास्थ्य ठीक रखने के लिये ओषधि अथवा मरहम द्वारा प्रतिकार करता है, और उस ओषधि या मरहम के लगाने से वे कीड़े मर जाते हैं । इससे स्पष्ट प्रतीत हुआ कि गृहस्थ निरपराध-सापेक्ष-त्रसों की भी अहिंसा का पालन नहीं कर सकता । केवल निरपेक्ष-अनपराधि-त्रसों की सवा विसवा अहिंसा पाल सकता है । इस लिये हे भद्र पुरुष ! कुछ बुद्धि पूर्वक विचार करो कि श्रीवीतरागदेव ने साधु और गृहस्थी को अहिंसा धर्म किस तरह बताया, शास्त्रों में यह लेख खुलासा ( साफ़ ) कराया, तुमने साधुओं की तरह भाव-पूजन का उपदेश गृहस्थियों को किस की आज्ञा से लगाया ? सर्वज्ञ वीतरागदेव ने द्विविध मार्ग इस लिये बताया, सर्वव्रत और देशव्रत जुदा जुदा कर समझाया, शास्त्र बिना तुम्हारे में जैनधर्म किस तरह आया ? गुरु बिना वेप ले जैनधर्म को लजाया, दया २ नाम ले दया का भेद न पाया, जन्म-मरण मिटने का कारण तुमने

उठाया, लिङ्ग ( वेश ) में भी भेद कर लोगों को लड़ाया । अब भी नेत्र मींचकर, किसी गुरु की चरणसेवा कर, हृदय कमल को देखकर, विचार कर, हमारे उपदेश की ओर ध्यान धर, जिस से मिले तेरे को जिन मार्ग का घर, जन्म मरण-रूपी पिशाच से भी डर ।

और देखो आरम्भ दो प्रकार का होता है, एक तो लौकिक, दूसरा लोकोत्तर । प्रथम लौकिक का अर्थ समझाते हैं । प्रश्न व्याकरण सूत्र के आश्रवद्वार में ऐसा कहा है कि, मकान, हवेली, दुकान, नोहरा (वाड़ा) खेत, कुआ, बगीचा आदि अथवा व्याह-शादी, नाच-रङ्ग, खाना-पीना इत्यादि संसारिकामों में जो धन-व्यय ( खर्च ) किया जाता है वह प्रायः पाप-स्थानक होने के कारण दुर्गति का निमित्त होता है । हमारा जैन सिद्धान्त ही यह नहीं कहता, जैनैतर वैदिकाम्नाय के धर्मशास्त्रों में तथा पुराणों में भी लिखा है कि गृहस्थों के वहां दैनिक पांच हत्याएँ होती हैं, जैसे घड़ी (चक्की) १ भाड़ू २ चौका वर्तनादि ३ जलादिक स्थान ४ चूल्हा ५ दाने पीसने में, स्थान-संवर में, चौका वर्तन करने में, पानी का स्थान ( पन्हेड़ा ) में, आग जलाने में, क्रमशः उन पाँचों को आरम्भ-स्वरूप होने के कारण बुरा बताया जाता है ।

अब इन आरम्भ रूप दोषों के निवारण के लिये और गृहस्थों का उद्धार करने के लिये सन्ध्या-वन्दन, अतिथि-सत्कारादि कहे हैं । इनको विचारों, व्यर्थ साधुओं का मार्ग गृहस्थियों को बताकर क्यों दुर्गति में डारो । पहिले वैष्णवमत से गृहस्थों का उद्धार प्रकारादि दिखाते हैं । सवेरे सूर्योदय से पहिले ऊठकर शौचादि से फारग ( अलग ) होकर स्थानादि करके अपने इष्टदेव की सेवा-भक्ति आदि सन्ध्योपासना करे, भोजन समय में घर पर अतिथि-अभ्यागतादि आवे उसे जिमाकर, पीछे आप रसोई जीमे ( खावे ) । और भूखे-प्यासे, लूले, लँगड़े, पगुले, अन्धे आदि दुःखी जीवों को करुणा-बुद्धि से यथाशक्ति उन्हें देता रहे । और तीर्थव्रतादि अनेक उपायों से अपना सञ्चारित्र बनाकर अपना जीवन व्यतीत करे ।

ऐसे ही जैनमत में भी श्रीठाणाङ्गजी सूत्र के नववें ठाणे में ( स्थानक में ) नौ प्रकार से पुण्य-बन्ध कहा है, जैसे “आणपुन्ने पाणपुन्ने आदि” । अब इस जगह विचार करना चाहिये कि अन्न, जल, वस्त्र, मकान, औषधादि देना कहा तो फिर आरम्भ बिना क्यों कर दिया जायगा ? यदि यहां पर भी आरम्भ का ही ख्याल कर लिया जाय तो पुण्य के बदले पाप ही ठहरेगा । किन्तु यहां विचार करना चाहिये कि किस आरम्भ से दुर्गति होगी ? कदाचित् यहां कोई मताग्रही भोले जीवों को बहकाने वाला ऐसा कहे कि जो ठाणाङ्गजी में नव प्रकार “आणपुण्णे” इत्यादि दिखाये हैं, वे केवल साधुओं के निमित्त कहे हैं, साधु भी जैनियों के ही हों । यह कदाग्रही का कहना ठीक नहीं है । इससे जो २ आक्षेप जैनमत के ऊपर आते हैं, वे ही जैनों की प्रतिष्ठा को पाताल में भेजने के कारण मालूम होते हैं । इन उलटे पलटे अर्थों को श्रावकों ( जैन सङ्ग-हस्त्यों ) के कान में बेसमझों के द्वारा फुंके जाने से जो जैन समाज को हानि पहुँची है वह बड़े ही कष्ट से दूर होगी । इस लिये इस समय यदि सब जैन अथवा जैनधर्म की प्रतिष्ठा भविष्य के लिये बैठानी चाहें तो इन्हें चाहिये कि, जैसे अपनी २ सम्प्रदाय के साधु को राग-पूर्वक भिक्षा देते हैं, वैसे रागपूर्वक नहीं, मध्यस्थ-भाव से, जो भिक्षु द्वार पर आता है उसे विद्यमान उचितांश को देना सीखें । अपने २ आभ्यन्तर कदाग्रहों को भी छोड़े, कि यह साधु फलाने टोले का है इसे न देकर अपने टोले के साधु जब आवेंगे, उन्हें भिक्षा देंगे । ऐसी भिक्षा देने से आत्मा पवित्र नहीं होती, उल्टी राग-द्वेष की कलुषता से आत्मा मलिन होती है । जब इन गृहस्थों को साधुओं के विषय में ऐसी भावनार्यें बैठी हैं तो भक्ति-पूर्वक यतिओं को भिक्षा दें यह तो आशा ही कहाँ ? इनको अच्छी तरह विस्तार से देखने की इच्छा हो तो “जिनाज्ञाविधि प्रकाश” के दूसरे प्रकाश में देख लें । यहां तो लिखने का यह प्रयोजन था कि जब जैनमत के साधुओं को देने के लिये र्छिंचितान करते हैं, तो अन्यमत के साधुओं को देना तो कहाँ अच्छा समझेंगे ? और यह जो नौ प्रकार का पुण्य कहा

है वह पञ्च-महाव्रति के लिये नहीं है । किन्तु अन्य लोगों को देने के लिये कहा है । यदि तुम ऐसा कहो कि साधु मुनिराज को देने के विषय में वह पाठ है, तो भगवतीजी के आठवें शतक के उद्देश पांचवें छठवें के आरम्भ में लिखा है कि,—

“समणोवासगस्स णं भन्ते ! तहारुवं समणं वा माहणं वा फासु-  
एसणिज्जेणं असण-पाण-खाइम-साइमेणं पडिलाभेमाणस्स किं कज्जति ?  
गोयमा ! एगन्तसो निज्जरा कज्जइ, नत्थि य से पावे कमे कज्जति ।  
समणोवासगस्स णं भन्ते ! तहारुवं समणं वा माहणं वा अफासुएणं  
अणेसणिज्जेणं असण-पाण-जाव पडिलाभेमाणस्स किं कज्जइ ? गोयमा !  
बहुतरिया से निज्जरा कज्जइ, अप्पतराप से पावे कमे कज्जइ ।”

अर्थात् साधु को चार प्रकार का शुद्ध आहार देने से एकान्त निर्जरा होती है । कदाचित् कोई किसी कारण से अशुद्ध आहार दे तो अल्प पाप और बहुत निर्जरा होती है । इस भगवतीसूत्रजी के लेखानुसार तो जैन साधुओं को आहार देने से पुण्य-बन्ध नहीं होता, किन्तु निर्जरा होती है । इस लिये अन्य को देने से पुण्य-बन्ध होता है । यदि ऐसा न मानोगे तो तुम्हारी दया भी सिद्ध न होगी । क्योंकि दया दुःखी के दुःख को दूर करने का नाम है, और ऐसी इच्छा प्रायः सम्यक्त्वी ( सम्यग्दृष्टि ) को होगी । क्योंकि जैनशास्त्रों में ऐसा कहा है कि सम्यग्दृष्टि पुरुष के ये पञ्च भूषण होते हैं, शम, संवेग, निर्वेद, करुणा, आस्तिकता ( आस्था ) । जिस पुरुष में ये लक्षण होंगे, वही जैन दर्शन के तत्त्वों को जानेगा । जातिकुल के जैनी को अथवा परस्पर मर्म-मेदन करने वाले जैनी को पवित्र जैन दर्शन का तत्त्वार्थ-श्रद्धान हो जाय यह कठिन सी बात है । यहां कहने का सारांश यह है कि आरम्भ का स्वरूप-परिज्ञान होना तो आवश्यक है । जब तक आरम्भादि के स्वरूप का परिज्ञान नहीं तब तक जो दोषों का उद्घाटन करना है वह अग्नी अनभिज्ञता को दिखाना है । सांसारिक व्यवहार के लिये जो आरम्भ करना है यह तो हम भी मानते हैं कि वह दुर्गतिका कारण है । किन्तु शुभ कामों का आरम्भ करना तो

शुभ गति का कारण है, और परम्परया वह मोक्ष का भी हेतु हो सकता है । इस लिये जो तुमने पूर्वमें कहा था कि “आरम्भे नत्थि दया” यह सिद्धान्त तुमारा झूठा हो जायगा, क्योंकि—आरम्भ २ में अन्तर है । शुभारम्भ पुण्य का हेतु है और असदारम्भ दुर्गति का कारण है । प्रायः शास्त्रों में बहुत जगह ऐसा कहा है कि, ऋद्धिवाला धनाढ्य भ्रावक साधु-मुनिराज के पास अपनी ऋद्धि—सम्पत्ति के अनुसार आडम्बर से जाय और वन्दना करे । इसी वास्ते प्रदेशी राजा प्रथम दिन वन्दना के लिये न जाकर दूसरे दिन सजधजकर उत्साहपूर्वक वन्दना करने के लिये केशीकुमारजी महाराज के पास गये थे । ऐसे ही भरतादि चक्रवर्त्ती, बलदेव, वासुदेव, मण्डलीक राजादि, श्रेष्ठ, साहुकार वन्दना करने के लिये जाते रहे और पूजा, सत्कार, स्तुति आदि करते रहे । ऐसे ही वर्त्तमानकाल में भी गृहस्थ लोग साधुओं के पास सैकड़ों कोसो पर जाते हैं, परन्तु जो जिस आन्नाय के होते हैं वे अपने ही साधुओं के वहां भक्ति-भाव पूर्वक वन्दना-व्यवहार के लिये जाते हैं, और प्रभावना वांटते हैं, अथवा यदि कोई दीक्षित होने वाला हो तो, महीनों तक उसका सत्कार-पुरस्कार करते हैं, और दीक्षावसर पर सम्मिलित हो दीक्षा-महोत्सव धूमधाम पूर्वक करते हैं, और यदि कोई साधुमुनिराज कालधर्म पावे ( स्वर्गवास हो जाय ) तो अप्रासुक ( कच्चे ) जल से स्नान करवा, चकडोल (वैकुण्ठी—पालखी-शिबिका) में बैठाकर ले जाते हैं, याजे गाजे, बजवाते हैं, दोशाल डारते हैं, और धूमधाम पूर्वक श्मशान भूमी में ले जाकर वन्दनादि सुगन्धित द्रव्यों से अग्निसंस्कार करते हैं । यह रीति सदा से चली आती है आज कल की तो है नहीं । भद्र ! अब कहो, यदि ये सब आरम्भ दुर्गति का निवन्धन होता तो तीर्थङ्कर देवों ने इन आरम्भों का निषेध क्यों न किया ? यदि उन्होंने जान बुझकर ऐसे कृत्यों के आरम्भ का निषेध नहीं किया तो प्रतीत होता है कि तुम्हारे तीर्थङ्कर देव मायावी थे, जो अपने को पूजाना, लोगों में आडम्बर दिखाना, अपने शिष्य साधुओं की महिमा कराना, लोगों को दुर्गति में पहुँचाना,

सम्भवित हो सकता है ? क्योंकि भाव तो अपना ही ले तो सिद्ध हो । इस लिये भावनिक्षेपे को कैसे माने ?

उत्तर:— हे भद्र ! चारों ही निक्षेपा तो वस्तु का गुण है । जो चारों ही वस्तु का गुण न होता तो सर्वज्ञ-वीतराग का कहना असत्य हो जाता । सो तुम्हें जैनशास्त्र के रहस्यों की अनभिज्ञता से तथा पढ़ानेवाले अनभिज्ञ पाठकों के संसर्ग से ऐसे कुविकल्प उठते हैं, इस लिये अब हम तुम्हें सत्यवादी भगवद्देव के कहे हुए शास्त्रों के अभिप्राय दिखाते हैं, तुम्हारे भ्रम को भगाते हैं, कुगुरु का सङ्ग छुड़ाते हैं, तुम्हें यदि आत्मा का कल्याण करना हो, तो शुद्ध मार्ग भी बतलाते हैं । कोई भी मूर्तिमान् पदार्थ को ऋषभादि जिन का नाम लेकर बुलाना, उसको नामनिक्षेपा से नाम-जिन-प्रतिमा कहेंगे । प्रतिमा बनते समय अव्यक्त वस्तु स्वरूप में जब व्यक्त वस्तु स्वरूप प्रकट हो तो वहां तक स्थापना-निक्षेपा से स्थापना-जिन-प्रतिमा कहेंगे । और जब तक अव्यक्त अथवा व्यक्त स्वरूपवाली प्रतिमा को अङ्गनशलाका किये बिना जो एक जगह रखना अर्थात् प्रतिष्ठा जब तक न हो तब तक द्रव्य निक्षेपा से द्रव्य जिन-प्रतिमा कहेंगे । और अङ्गनशलाका किये बाद जिन-मन्दिर में प्रतिष्ठित जिनप्रतिमा को भाव निक्षेपा से भाव जिनप्रतिमा कहेंगे । इस रीति से चारों निक्षेपों के स्वरूप को जिनप्रतिमा के विषय में समझना चाहिये । देखो जो वस्तु चारों निक्षेपों से संयुक्त न होगी वह प्रायः वस्तु भी न होगी, और उस वस्तु के स्वरूप जानने में सरलता भी नहीं हो सकती । जिनप्रतिमा समवसरणावस्था में नासाग्र-दृष्टि ध्यान और पद्मासन लगाय स्थित शान्ति-स्वरूप भगवान् का यथावत् स्वरूप को भाव से दिखाती है, इसी लिये जगत् में प्रतिमा पूजाती है, अपने भाव को दिखाकर भव्यजीव को भाव की वृद्धि कराती है । शुद्ध भावों की वृद्धि में परम्परया मोक्ष पहुँचाती है, जिनवाणी शास्त्रों में दिखाती है, “हियाण सुहाण खमाण निस्सेयसाण अनुगामियत्ताण” इत्यादि शास्त्रीय लेख-प्रणाली भव्य जीवों को सुहाती है, जिनप्रतिमा के देखने से मिथ्यात्वरूप अग्नि बुझाती है, इसी लिये भव्य



उनको वीतराग और वैरागी बताया, परन्तु वे तो सरागी हैं, और राज-लीला भोग रहे हैं । इस लिये यदि आप वैरागी हैं तो आप मुझे दीक्षा दें । इस जगह विचार करना चाहिये कि, मरीचिने अनेक जीवों को प्रतिबोध दे ऋषभदेव स्वामी से दीक्षा दिलवाई, परन्तु कपिल के चित्त में श्रीऋषभदेव स्वामी की वीतरागावस्था न निश्चित हो आई । इस जगह बुद्धिमान् विचार करें कि विद्यमान भाव-जिनेन्द्र श्री ऋषभदेव स्वामी की विभूति देखकर कपिल को वीतरागावस्था न जची, तो पञ्चमकाल के जीव जो कि प्रायः बहुल-संसारि हैं, स्थापना-जिनेन्द्र में सरागता का निरूपण कर लोगों को वहका दें तो उसमें आश्चर्य ही क्या है ?

अब इस जगह भगवान् का विभूति सहित वीतरागपन, और ली का शृङ्गार सहित सरागपन, इन दोनों का फल क्या है वह दिखाते हैं । ली की शृङ्गारावस्था को देखकर सरागी को अप्रशस्त सरागभाव का फल पाप-बन्धन होता है, और वीतराग की बाह्य विभूति को देखकर सरागी को प्रशस्त भाव का फल पुण्य-बन्धन होता है, और वीतरागी को निर्जरा का फल होता है । इस लिये जीवों के निज परिणाम (स्वभाव) में सराग तथा वीतराग दोनों भाव हैं, परन्तु बाह्य विभूति में सराग या वीतराग भाव नहीं है । इस लिये श्रीजिन प्रतिमा की सराग अवस्था नहीं किन्तु वीतराग अवस्था ही है । इस बात को आंख मीचकर हृदय कमल में बुद्धि से विचार कर तोलो, तो मिले तुम्हें जैनधर्म अमोलो, क्यों आप सिर मुड़वाकर लोगों को देते हो झकोलो, इसी लिये लोग में प्रसिद्ध है ढुंढियों में वाईस टोलो, असल जैनी बने चाहों तो शास्त्रानुसार बोलो, जिनप्रतिमा का दर्शन कर अपने मन का मिटाय दो डांवाडोलों, मानव जन्म में चिन्तामणिरत्न जैनधर्म को कदाग्रहरूपी काग ( कौआ ) के पीछे क्यों गांठसे खोलों ? हम जो कहते हैं मानोंगे तो संसार में कभी न डोलो ।

प्रश्नः—यह जो आप ने निक्षेपों का वर्णन किया, सो तो ठीक है, परन्तु जिन-प्रतिमा में तीन निक्षेप तो सम्भवित हैं, भावनिक्षेप कैसे

चिह्न वीतराग अवस्था के वाधक हों तो गृहस्थलिङ्गी भरत चक्रवर्ती को भी केवल ज्ञान की उत्पत्ति न होनी चाहिये थी । सिद्धान्त में तो स्पष्ट रीतिसे बाह्यभाव को लेकर गृहस्थलिङ्ग में केवल ज्ञान की उत्पत्ति कही गयी है । इस लिये जैसे बाह्य विभूति को लेकर भावतीर्थङ्कर में वीतरागावस्था का अभाव सिद्ध नहीं होता, वैसे ही मुकुट आदिसे श्रीजिन-प्रतिमाजी में भी वीतरागावस्था का अभाव सिद्ध नहीं हो सकता, क्योंकि सरागावस्था या वीतरागावस्था किसी बाह्य विभूति में नहीं है, किन्तु जीवों के परिणामों में रहती है । देखिये, मद में भरी हुई नवयौवना, शृङ्गार सहित, हावभाव को करती हुई कोई सुन्दर स्त्री को देखने से वह सरागी को राग उत्पन्न करती है, और वीतराग को वीतरागभाव । वैसे ही द्रव्य-भाव-जिन अथवा स्थापना-जिन के दीक्षामहोत्सवादि के या समवसरण के समय चामर छत्र मुकुटादि बाह्य विभूति को देखकर सरागी को राग उत्पन्न होता है और वीतराग को वीतरागभाव उत्पन्न होता है । जैसे श्रीऋषभदेव स्वामी को केवलज्ञान हुए बाद पुण्डरीक से लेकर ८४ चौरासी गणधर और ८४००० हजार साधु हुए, और भरतजी का पुत्र मरीचि साधु तो हुआ, किन्तु वह जब साधुपन न पाल सका, तो साधुपन छोड़कर त्रिवण्डी के भेष को लेकर समवसरण के बाहिर बैठा रहता था । और यदि कोई उसके पास दीक्षा लेने की बुद्धि से आता तो उसे उपदेश दे भगवान् के पास दीक्षा लेनेके लिये भेज देता, स्वयं किसी को दीक्षा नहीं देता था । परन्तु एक बार एक राजपुत्र कपिल नाम का आया, और मरीचि ने उसे प्रतिबोध लगाया, जब उसने प्रतिबोध पाया, तब उसको दीक्षा लेने के लिये श्रीऋषभदेव के पास पहुँचाया, तब कपिलने भगवान् ऋषभदेव के समवसरण की विभूति को देखकर अपने मन में सन्देह लाया, और विचारने लगा कि यह श्रीऋषभदेव स्वामी राजलीला भोग रहे हैं, वैराग्य का तो लेश भी नहीं है, इस लिये मुझे दीक्षा लेना ठीक नहीं है । ऐसा विचार कर समवसरण के बाहिर निकल मरीचि के पास आया, और कहने लगा कि तुमने तो

दिखाते हैं । शुद्धोपयोग का साधन तो वीतराग अवस्था से ही होगा, सराग अवस्था से नहीं, जिन-प्रतिमा की वीतरागावस्था के अतिरिक्त दूसरी अवस्था सिद्धान्तों में देखी नहीं गई, और सुनने में भी नहीं आई ; वल्कि जिनप्रतिमा को शास्त्रों में सिद्ध भगवान् ठहराकर जिनायतन को सिद्धायतन श्रीगणधरदेवो ने कहा है । कदाचित् यहां अन्यथा मानोंगे तो सिद्धघर कहनेवाले गणधर देवो को मृषावादी कहना पड़ेगा, और यदि उनके रचे हुए सूत्र-सिद्धान्तों को मानोंगे तो तुम्हें अनिच्छा से भी श्रीजिन-प्रतिमा को सिद्धस्वरूप में स्वीकारनी होगी, क्योंकि श्रीगणधर महाराजों का जिनायतनो को सिद्धायतन कहना शास्त्रों में पाया जाता है । सिद्धायतन में रहने वाली जिनप्रतिमा सहज ही में सिद्धस्वरूप कहनी पड़ेगी । जिनप्रतिमा के आगे शकस्त्व में “ठाणं सम्पत्ताणं” ऐसा पाठ कहने के लिये सिद्धान्तों में श्रीगणधर महाराज ने कहा भी है, जब भाव-जिन अर्थात् समवसरण में बैठे हुए तीर्थङ्करो के आगे “ठाणं सपावडकामे” ऐसा पाठ बोलने को कहा है । अब आत्मारथी भव्य जीवों तथा सिर मुडवाने वाले परीक्षकों को विचारना चाहिये कि, जब पूर्वोक्त सिद्धान्तों के अभिप्राय से जिन प्रतिमा सिद्धस्वरूप ठहरी, तो फिर सिद्धावस्था के सिवाय सरागावस्था उसमें कैसे सिद्ध होगी ? अतएव जिनप्रतिमा में भी वीतरागावस्था के सिवाय सरागावस्था हो ही नहीं सकती । कदाचित् छत्र, चामर, मुकुट आदि विभूति जिन-प्रतिमा की देखकर जैनशास्त्र का अनभिज्ञ और कुगुरुओं का बहकाया हुआ कोई सुगुरुओं की चरण-सेवा विना शास्त्रों को पढ़कर सरागावस्था ठहरावेगा, तो भाव-जितेन्द्र को भी छत्र-चामरादि विभूति समवसरण के अधिकार में ठहराना जैन शास्त्रों में सुप्रसिद्ध है । और यदि मुकुटादि का प्रतिभास पड़ता नहीं, तो श्री भगवतीजी सूत्र का यह पाठ—“सिद्धारं कल्लणं सिवं धन्नं मङ्गलं अणलङ्घियविभूसिया” अन्यथा हो जायगा । जब कि सूत्रचामरादि विभूति सिद्ध है, तो उससे कोई भी भावतीर्थङ्कर की सरागावस्था सिद्ध नहीं कर सकता । यदि छत्र चामर और मुकुटादि

अकल्पनीय है, परन्तु वे ही गुरु-गुरुनी की चित्रादि स्थापना का यदि भक्तिभाव से सङ्गृह्य करें तो इसका दोष जैनशास्त्र में कहीं भी नहीं कहा है, प्रत्युत गुणकारी कहा है । दूसरा और भी सुनिये, साधु ने सच्चित्त जलादि का सङ्गृह्य त्याग किया है, परन्तु धर्म-प्रवृत्ति के निमित्त विहारावस्था ( मार्ग चलने की हालत ) में नदी आदि पार करने द्वारा जल का सङ्गृह्य होता है और उनके चारित्र्य में दोष नहीं लगता । और भी सुनिये, साधु-मुनिराज सबत्यागी हैं ; परन्तु मरण समय के अनन्तर साधु के शरीर को सच्चित्त जल से स्नान करवाकर, जम्बुद्वीपपद्मि आदि सूत्रों में इन्द्रादि श्रावकों ने अन्त्येष्टि सस्कार किया है । यह तो हुई पूर्वकाल की सप्रमाण वार्त्ता, किन्तु वर्त्तमान समय में भी तो श्रावक लोग ऐसे अवसर पर उसी माफिक करते हैं । यहां पर तो किसी ने त्यागी को भोगी होने की एवं सङ्गृह्य दोष की कल्पना न की और न करते हैं ; तो फिर आविर्भाव से स्वाभाविक स्थापना-जिनेन्द्र की जल-पुष्पादि से पूजा करने में सङ्गृह्य का सन्देह तथा त्यागी एवं भोगी की जो कल्पना करता है, वह है महामूर्ख-शिरोमणि जिन-धर्म के अज्ञान, गुरु बिना है मूर्खपने का ही उन्हें ज्ञान, इस लिये वह मूर्त्ति-पूजन में करता है तान, जाति कुल के जैनियों में है उसका मान, विद्वानों की सभा में बैठें तो शास्त्रानुसार हो उसका अपमान ।

इतना सुनने पर भी जब प्रतिपक्षी ( स्थानकवासी ) को सन्तोष न हुआ तो फिर कहता है कि—जिन प्रतिमा की दो अवस्था है, एक सराग और दूसरी वीतराग । इन दोनों में से शुद्धोपयोग का साधन किस में है ? विद्वत्ता का अभिमान मत कीजिये, इसका उत्तर दीजिये, हम ने मुंड मुंडवाया है, हमारी भी सुन लीजिये ।

उत्तर:—हे भद्र देवानुप्रिय ! तुमने मुंड तो मुंडवाया, परन्तु जालियों के जाल में अपनी आत्मा को फंसाया, और आत्मार्थ को भूलकर कदाग्रह-कीच में धसाया, इस लिये तुम्हें स्याद्वाद जैनधर्म का रहस्य सुनाते हैं । यदि उसे ठीक २ विचारोगे. तो सच्चा आत्मार्थी हो जाओगे. सो ही अब

बाधा डाली, जो भोगों की प्रार्थना की कि राज्यादि को भोगो, यह जो कथनात्मक अपराध है उसको क्षमा करो ।\* ऐसे अपराध को क्षमा कराया है, नकि आमन्त्रण सम्बन्धी क्षमा है । क्योंकि आमन्त्रण-वर्जन का तो कोई आशय ही इस गाथा में नहीं है । अपनी अभिलाषाओं सम्बन्धी निमन्त्रण कदाचित् वर्जनीय हो सकता है, किन्तु गुरु शुश्रूषा, भक्ति आदिके लिये तो निमन्त्रण का वर्जन कहीं भी नहीं है । अकल्पनीय वस्तु का सङ्घट्टा (संस्पर्श) उत्सर्ग-मार्ग से साधु नहीं कर सकता, परन्तु अपवाद मार्ग से वृद्ध-ग्लानादि के निमित्त अकल्पनीय वस्तु का सङ्घट्टा भी साधु कर सकता है । क्योंकि आचारांगादि सूत्रों में पाठ भी है, किन्तु ग्रन्थ विस्तार के कारण यहां पाठों को न उतार कर संक्षेप में उनका सार दिखाते हैं । जैसे कोई साधु कच्चे जल का स्पर्श नहीं करता, किन्तु यदि कोई साध्वी आदिक नदी में पड़ जाय तो उसे निकाल ले । इस स्थान में साधु को वे दोनों ( कच्चा जल तथा स्त्री ) अस्पर्शनीय है तो भी अपवादमार्ग में स्पर्श करना कहा है । इस लिये स्थापना-जिनेन्द्र की पूजा अर्चा के लिये पुष्पादि के सङ्घट्ट का जो दोष तुमने कहा था, सो भी कोई प्रमाण से सिद्ध नहीं हुआ । और उक्त आशङ्का का करना भी व्यर्थ है क्योंकि कल्पनीय और अकल्पनीय वस्तु की आशङ्का तो जिन-कल्पी या स्थविरकल्पीओं में होती है, जिनेन्द्रदेव तो कल्पातीत है । इस लिये तीर्थङ्करो के विषय में सच्चित्त सङ्घट्ट की कल्पना करना ही अनुचित है । श्री आवश्यकदि सूत्रों में वग्गुरादि श्रावकों ने भी छद्मस्था-वस्था में विद्यमान तीर्थङ्करो की पुष्पादि से पूजा की है । जब ऐसे स्थल में सङ्घट्ट का प्रतिपादन किया गया तो बताइये, कि स्थापना-जिनेन्द्र की पुष्पादि से पूजा करने पर कैसे सङ्घट्टनादि दोष लग सकते हैं ? ओर देखिये, साधु-साध्वी को क्रम से स्त्री पुरुष का सङ्घट्टा (स्पर्श)

\* 'हे महर्षे' ! मया ला दृष्ट्वा प्रभून् कृत्वा यस्तव ध्यानविभ्रं कृत । च पुन , भोगै, कृत्वा निमन्त्रितो भी खामिन् । भोगान् भुङ्क्ष्व इत्यादिस्तव प्रार्थना कृता, त सर्वं ममापराधं क्षम-स्वैत्यर्थः" यह उस गाथा की टीका है ।

से कही गई है । इस लिये आत्मार्थि को सन्देह न करना चाहिये । क्योंकि सिद्धान्त की शैली गुरुपरम्परा से ऐसे ही चली आ रही है, कहा भी है, “कथं देसगाहणं, कथं खिप्पन्ति निरवसेसाइ” ।

उक्कमवइक्कमाइ, सहाववसओ णिरुत्ताइ ॥ १ ॥”

इसी लिये शास्त्र की मर्यादा के अनुसार पूर्व-काल में श्रावक लोग जिनेन्द्रदेव की पूजा सच्चित्त द्रव्य से करते थे और वर्तमान समय में भी करते हैं । किन्तु इतना जरूर है कि वे पांच अभिगमों का पालन करने के लिये सच्चित्त द्रव्य को बाहिर छोड़कर समवसरण में अथवा गुरुओं के समीप में जाते हैं । अपने निमित्त की अर्थात् अपने भोगोपभोग के लिये जो वस्तु है वह छोड़ने योग्य हैं उसी का त्याग करते थे, न कि देव-गुरु की पूजना-अर्चना सम्बन्धी द्रव्य का । और न ऐसे द्रव्य के त्याग का विधान ही है । इसी लिये हम कहते हैं कि, गुरुगम से शास्त्रों को बांचों, भगवान् की आज्ञा को सांचो, अपने हठाग्रह को मत आंचो, केवल दया का नाम लेकर क्यों मुफ्त में नाचो ?

प्रश्न:—यह तो ठीक है, किन्तु उत्तराध्ययन सूत्र में जो अनाथीजी का अध्ययन है, उसमें जो लिखा है उसको विचारो, वह पाठ यह है कि—

“पुच्छिऊणं मए तुज्झं, भाणविग्घो उ जो कओ ।

निमन्तिया य भोणहिं, तं सव्वं मरिसेहि मे ॥ ५७ ॥”

अर्थ—मैंने आप को पूछकर जो ध्यान का विघ्न किया है, और भोग का जो निमन्त्रण किया है, वह समस्त अपराध क्षमा कीजिये । इस पाठ से निमन्त्रण तक का निषेध सिद्ध होता है, तो अकल्पनीय वस्तुओं का सङ्घट्टा (स्पर्श) कैसे बन सकेगा ? और साधुत्व भी कैसे निर्दोष रहेगा ? इस लिये इस गाथा के अर्थ को विचारो ।

उत्तर:—भोले पुरुष ! यह गाथा भी बिना सोच समझ के लिख दिखाई, किन्तु इसके तात्पर्य को नहीं जाना । सुनो, इस गाथा का भावार्थ यह है—अनाथी महामुनि से अपना अपराध क्षमा कराने के लिये श्रेणिक राजा ने प्रार्थना की है कि हे महामुने ! मैंने आप को प्रश्न करके ध्यान में

आप मजा उड़ाना । अतएव हमारा कहना है कि, हे भद्र पुरुषो ! बुद्धि से विचार करो और “आरम्भे नत्थि दया” इसके वाकी के तीन पदों को सम्हारो, वञ्चकपन से एक पद को भी मत उच्चारों, क्यों भोले जीवों को बहकाकर दुर्गति में डारो ? अब उस पद के शेष पदों सहित पूर्ण गाथा दिखाते हैं, भव्य जीवों को इन जालियों के जाल से बचाते हैं—

“आरम्भे नत्थि दया, विणारम्भे न होइ मह पुण्णे ।

पुण्णेण कम्म निज्जरे, अकम्मनिज्जरो न हु मोक्खो ॥१॥”

अर्थात् आरम्भ में दया नहीं है, परन्तु आरम्भ के बिना महत्पुण्य ( भारी पुण्य ) भी नहीं होता है और बड़े पुण्य के बिना कर्म की निर्जरा भी नहीं होती, और कर्म निर्जरा के बिना मोक्ष भी नहीं मिलता । इस लिये जो लोकोत्तर आरम्भ अर्थात् मन्दिरादि की सेवा-पूजा, तथा साधु महात्माओं की भक्ति आदि करना तथा उनकी देशना ( उपदेश ) श्रवण करना, ये समस्त पुण्यानुबन्धिपुण्य के कारण हैं । इस लिये स्थापना-निक्षेप में यथावत् भगवद् देव को मानों, हृदय में धर ज्ञान, वस्तु तत्व को पहिचानों ।

प्रश्न.—यदि तुम लोग जिनप्रतिमा को जिनेन्द्रदेव मानते हो, और उन जिनेन्द्रदेवों की सच्चित्त द्रव्य ( पुष्पादि ) से श्रावक लोग पूजा करते हैं, और सूत्रों में तो ऐसा लिखा है कि जिस समय श्रावक सम-वसरण में जाते थे, उस समय सच्चित्त द्रव्य को बाहिर छोड़कर जाते थे । इस तरह सिद्धान्तों में कहा है । तब फिर सच्चित्त द्रव्यादि से पूजन क्योंकर बन सकेगा ?

उत्तर:—हे देवानुप्रिय ! जैनशास्त्रों के मर्मों को ठीक २ जानना बिना गुरु रूपा के नहीं हो सकता । औपपातिक तथा आवश्यकादि जैनशास्त्रों में ऐसा पाठ है कि “अप्पेगइया वन्दणवत्तियाए, अप्पेगइया पूयणवत्तियाए,” तथा “वन्दणवत्तियाए, पूअणवत्तियाए” इत्यादि । इसकी व्याख्या है “वन्दनप्रत्यय वन्दनार्थमित्यर्थः पूजन गन्धमाल्यादिना पूजनार्थमित्यर्थः” अर्थात् चम्पानगरी से उग्रकुल के सम्यग्दृष्टि श्रावक लोग वन्दन स्तुति

जीवों को मूर्ति-पूजा में डुलन आती है, मिथ्यात्वी, दूरभव्य, अमव्य को जिनप्रतिमा देखने से कुमत् ऊठ आती है, इसी लिये इन्हें दुर्गति सताती है । इतना समझाया तो भी सन्तोष न आया, फिर भी दूसरा विकल्प उठाया, हमारा कहने का मौका ( समय ) आया, पाठकगण को सब खोलकर समझाया ।

प्रश्न:—जिनप्रतिमा अथवा जिनप्रतिमा की मन, वचन, काया करके अविधि होने से कर्म बन्ध होता है, और वर्तमानकाल में बहुत मन्दिरों की प्रतिष्ठा अविधि से हुई देखने में आती है, और मन्दिरों में क्रिया, आचरणादि भी विपरीत देखने में आते हैं, तो आत्मार्थी भव्यजीव को दर्शन, नमस्कारादि किस रीति से करना चाहिये ? तथा अविधि से प्रतिष्ठित मन्दिरों में अथवा जहां विधि-विधान-शून्य आचरण हों वहां जाना चाहिये या नहीं ?

उत्तर:—इस प्रश्न के उत्तर में कोई यह न समझे कि मैं किसी पर आक्षेप करता हूँ, मैं दिगम्बर श्वेताम्बर से और इनके अवान्तर मतभेद वालों से द्वेष न रखकर जैनशास्त्र के अनुसार हितोपदेशक सद्गुरु की कृपा से यथामति निष्पक्षपात लिखता हूँ, और जो लोग पक्षपातरहित हो उसे देखेंगे, उन्हें सत्य २ प्रतीत होगा, नहीं तो जैसा जिसका विचार होगा वैसा उसे प्रतीत हुआ ही करेगा । इस विषय में प्रथम तो आत्म-रामजी महाराज का रचा हुआ “जैनतत्वादर्श” ६ वां परिच्छेद ४१७ पृष्ठ पर लेख है उसे पढ़ें और तीन थुईवाले धन विजयजी का भी लेख “पदार्थसुधासिन्धुतरङ्ग” के प्रथम वर्ग में नौवां प्रश्नोत्तर पढ़ें । इन दोनों लेखों का तत्त्व एक ही है । हम भी किञ्चिद् भावार्थ दिखावेगे, वादिकी कोटि सम्पूर्ण बतावेंगे, यथावत् जिनाज्ञा दर्शावेंगे, अपनी प्रतिज्ञा पाठकगणों को दिखावेंगे । सुनिये, जो पुरुष जिनमन्दिर वा जिनप्रतिमा की अविधि, आशातना ( अवज्ञा ) शक्ति होते हुए भी जान बूझकर मन वचन काया से करे तो उसको अशुभ कर्म का बन्ध होगा । परन्तु जहां पुरुष का अविधि धारण में चित्त नहीं है, प्रत्युत अविधि आदि दोष



मिटाने के लिये चित्त कटिवद्ध है, वहां यदि अशक्य-परिहार से मन, वचन या काया द्वारा कुछ अविधि आदि हो जाय तो अशुभ कर्म-बन्धन नहीं होगा । हां, जिसकी शक्ति ऐसी है कि, अविधि दोष को दूर कर सके, परन्तु प्रमादवश होकर अथवा जातिकुल या लौकिक पराधीनता के कारण अविधि आदि दोषों को नहीं टालता, तो वह जीव अनन्त-संसारि होगा । और, जिन-विश्व अथवा जिन-मन्दिरों की अविधि प्रतिष्ठा वा विपरीत क्रिया वर्तमान काल में देखकर अपनी शक्ति अनुसार टालने के लिये प्रयत्न करना चाहिये, परन्तु अविधि आदि दोष देखकर जिनविंश तथा जिनमन्दिर का दर्शन, नमस्कार, पूजादि न कर अशुभ बन्धन न करना चाहिये । कदाचित् अविधि पूर्वक नमस्कार वन्दनादि करें तो वह वन्दनादि करनेवाला लघु प्रायश्चित्त का भागी है, क्योंकि बृहद्भाष्य में कहा है कि,

“अविहिया कया वरमकयं असूआवयणं भणन्ति समयन्तू ।

पायच्छित्तं अकण, गुरुभं वितहकण लहुयं ॥ १ ॥”

अर्थात् अविधिपूर्वक करने से न करना अच्छा है, ऐसा जो कहने वाले हैं, उनका वह असूयावचन है । ऐसा कहनेवाले को ग्रन्थकार जैनसिद्धान्त का अनभिज्ञ बतलाते हैं । क्योंकि जो जैनशास्त्र के जानने वाले हैं, वे ऐसा कहते हैं कि जो नहीं करता है, वह गुरु (बड़ा) प्रायश्चित्त का भागी है, और जो अविधि से करे वह अल्प प्रायश्चित्त का भागी है । जब नमस्कारादि न करने से गुरु प्रायश्चित्त का भागी बनना पड़ता है, और अविधिपूर्वक करने से लघु प्रायश्चित्त का भागी होता है, तो ऐसी कठिन दशा में क्या करना चाहिये ? इस पर किसी महापुरुष का वाक्य है कि—“अकरणाद् मन्दकरणं श्रेयः” इस न्याय से तो न करने से करना ही अच्छा है, क्योंकि विचारशील लोग कौड़ियों की हानि से यदि लाखों का लाभ हो तो अवश्य प्रवृत्त होते ही देखने में आते हैं ।

प्रश्नः—आपने शास्त्र का प्रमाण दिया वह तो ठीक है, परन्तु सदैव अविधि करने से लघु प्रायश्चित्त लगता है या कदाचित् अविधि करने

से ? और जिसे जिस सत्कर्म का नियम है उसको वह न करने से गुरु प्रायश्चित्त और अविधि करने से लघु प्रायश्चित्त आता है या नियम रहित को ? इसका खुलासा क्या है ?

उत्तर:—ऊपरी गाथा से तो यह खुलासा मालूम नहीं होता, और न वह ग्रन्थ मेरे पास है कि जिसके पूर्वापर का सम्बन्ध देखने से वह मालूम हो सके, परन्तु इस जगह और शास्त्रों का अनुमान से खुलासा करते हैं—जैसे कोई साधु प्रमादवश होकर मूल गुण या उत्तर गुण में दोष लगावे और उस दूषण को गुरु महाराज के समक्ष कहे, तो गुरु महाराज उसे ऐसा शास्त्रविहित उत्तर देते हैं, जिससे मूल गुण या उत्तर गुण ठीक बने रहें, तथा पवित्रतापूर्वक बढ़ते रहें। किन्तु ऐसा भी न समझ ले कि चलो, किसी नियम उपनियम में दूषण लगाने से एक लघु प्रायश्चित्त ही तो आता है, फिर गुरु महाराज के समक्ष जाकर अपराध कहकर लघु प्रायश्चित्त ले लेंगे, ऐसा समझकर अपराध करते गये और लघु प्रायश्चित्त लेते गये। ऐसा व्यवहार कुम्भकार के लड़के के समान सर्वथा अनुचित है। क्योंकि वह बार २ किया हुआ अपराध अनाचार के स्वरूप को धारण कर लेगा। एक बार कहीं दोष लगाने से अतिचार कहा जाता है, और बार २ जो लगता है वह तो अनाचार ही कहा जायगा। यहां पर मुझे एक दृष्टान्त का स्मरण होता है कि एक साहूकार के पास एक गुमाश्ता (मुनीम) रहता था। उसने एक बार कार्य बिगाड़ा, और स्वामी से जाकर कहा कि मुझसे आपका कार्य बिगड़ गया है, सो अबकी बार मेरा अपराध माफ कीजिये। शेठ ने माफ कर दिया। किन्तु यदि वह नौकर-गुमाश्ता नित्य कार्य बिगाड़ा करे तो कभी सम्भवित है कि सेठ साहब उसे रख सके ? कभी नहीं। उन्हें ऐसे भृत्य को निकाल ही देना होगा। इस माफिक एक बार अविधि करने से लघु प्रायश्चित्त आता (लगता) है। यह भी समस्त धार्मिक नियमों से नियमित रहनेवालों के लिये है, न कि अव्यवस्थित अनियमित पुरुषों के लिये। अनेकान्त जैनधर्म की गहन व्यवस्था साधा-

रण मनुष्य पा नहीं सकते । कई मनुष्य तो प्रमादवश ही सुखशील बने हुए अविधि आदि का मिष ( यहाना ) कर शुभक्रिया-व्यवहार से अलग रहते हैं और भगवान् के वचन को न जानकर अनभिज्ञता से औरों को भी बहकाते हैं । द्रव्य क्षेत्र काल भाव को चित्त में नहीं लाते हैं । साधु और श्रावकों के लिये ठीक २ देखा जाय तो दोनों वस्तु ठीक समय में छ आवश्यक करने ही चाहिए, कहीं किसी शरीर की गड़बड़ से या कोई विशेष आपत्ति आ जाने पर ठीक वस्तु पर न हो सके तो प्रहर या छ घड़ी के बाद अवश्य करें । वैसे ही शास्त्रों में साधु को खड़ा होकर प्रतिक्रमण करने की विधि है, परन्तु शरीर की रुग्णता ( रोगिण्य ), अशक्ति आदि के कारण वह खड़ा रहकर नहीं कर सकता तो बैठकर करे । इस तरह सर्वसंयमी को ( मुनि को ) तथा देशत्यागी ( गृहस्थ ) को जो २ नियमित अनुष्ठान कियाएँ हैं वे द्रव्य क्षेत्र काल भाव को समझ अवश्य करनी ही चाहिए, न कि अविधि आदि ढकोसला रख कर स्वयं न करता हुआ औरों को बहकाये । ऐसा करनेवाला महा-प्रायश्चित्त का भागी है । देखिये, जिस स्थान में गेहूँ, चावल न मिले, वहां ज्वार, मक्की, बाजरी, आदि अन्न से ही अपना पेट भर शरीर की रक्षा करनी चाहिये, यदि शरीर बना रहेगा तो फिर भी गेहूँ चावल पा सकेगा । कदाचित् कदाग्रह-बुद्धिवशात् ज्वारादि अन्न को खायगा ही नहीं तो गेहूँ चावलो की आशा ही आशा में शरीर खो बैठेगा । और आर्त्त और रौद्र ध्यान के कारण दुर्गति का भागी बनेगा । इस लिये जो जिसका नियम हो उसे वह जैसे तैसे पालन करे, अविधि को टालने का यत्न करे, यत्किञ्चिद् अविधि से हो तो अविधि का प्रायश्चित्त ले और विधि की जिज्ञासा करे, और फिर शुद्धविधि की प्ररूपणा करता हुआ मार्ग को शुद्ध बनावे, पवित्रात्मा सरल भव्यजीव को जिज्ञासा के सच्चे आराधक बनने की उत्कण्ठा होती है और उसीका कल्याण होता है । इसीसे पहले जो गाथा कह आये हैं उसका कहना भी सङ्गत बन पड़ेगा । परन्तु जो मनुष्य पहले कही हुई उस गाथा के अर्थ को बताते

हैं, और लोगों को अविधि में चलाते हैं, आप भी अविधि करते हैं, और उसी की पुष्टि कर रहे हैं, उत्कृष्ट बनकर शास्त्रों का नाम ले कर धूर्तता चला रहे हैं, अपने यूथ को बढ़ा रहे हैं, सच्ची प्ररूपणा को भगा रहे हैं और वितण्डे भगड़े मचा रहे हैं, यह समस्त महिमा श्रीमान् मोह महाराजाधिराज की जाननी चाहिये । जातिकुल के जैनी होना, हुण्डा-अवसर्पिणी काल पञ्चम आरे की महिमा को बढ़ाना, भेषधारियों को अपना कुटुम्ब बढ़ाना, और जातिकुल को न देखकर हरेक को शिष्य बनाना, बालकों को बहकाना, वैराग्य बिना छोटी उमर में बालक को शिष्य बनाना, अथवा न मिले तो मोल ले आना, इशारा कर श्रावकों से उसके माँबाप को रुपया दिलाना, और फिर उसे विद्या भी पूरी न पढ़ाना, गृहस्थों के परिचय में दिन भर गँवाना, गृहस्थों में अपना द्वष्टिराग बढ़ाना, इत्यादि करनेवालों को और अन्तरङ्ग में धर्म की रुचि बिना जैनी नाम धराकर अविधि आदि बहाना करनेवालों के लिये लघु प्रायश्चित्त नहीं है, किन्तु अनन्त संसार की सम्भावना सुनिश्चित प्रतीत होती है । जिसको नियम नहीं है उसका जो अविधिपूर्वक करना वा न करना यह यहां व्यर्थ सा है, क्योंकि “कुड्यं विना कथं चित्रम्” अर्थात् जहां भीत नहीं है वहां चित्र कैसे किया जायगा ? जिसको नियम ही नहीं है, उसे प्रायश्चित्त से सम्बन्ध ही क्या है ? कदाचित् जातिजैनी या कुलजैनी होने के कारण कहो तो मालुम हुआ कि अविधि का चलना चलाना भी विशेष कर जाति-जैन होने के कारण ही हुआ । इस जगह शास्त्र के अनुसार जो कुछ न्यूनाधिक कहा गया हो तो उस सम्बन्ध में मिथ्या दुष्कृत देता हूँ, और गीतार्थ बहुश्रुत जो कहें वह मैं प्रमाण करता हूँ ।

‘पदार्थ सुधासिन्धु तरङ्ग’ के नौवें पृष्ठ के उत्तर में जो लिखा है सो पहले ज्यों का त्यों लिख दिखाते हैं,—“तथा जिनमन्दिर, जिनप्रतिमा की पूजा प्रतिष्ठा प्रमादादि दोष से जानकर अविधि का करनेवाला दुःख का भागी होता है । परन्तु जिनमन्दिर जिनप्रतिमा दूसरे को अवन्दनीय नहीं होते हैं । तैसे ही कहा है सम्यक्त्व प्रकरण सूत्र में, तथा च तद्वाथा—

गुरुकारिआइ केइ, अन्ने सयकारिआइ तं विंति ।

विहिकारिआइ अन्ने, पडिमाए पूअणविहाणं ॥ १ ॥

अर्थः—गुरु कहिये माता पिता पड़दादा प्रमुख उनकी कराई हुई प्रतिमा पूजनी चाहिये कोई ऐसे कहते हैं, तथा कोई कहते हैं कि अपनी कराई ( प्रतिष्ठी ) हुई प्रतिमा पूजनी चाहिये । कोई कहते हैं कि विधि से प्रतिष्ठित कराई हुई प्रतिमा पूजनी चाहिये । इनमें यथार्थ पक्ष तो यह है कि ममत्व-रहित विशेषतारहित सर्व प्रतिमा को पूजना चाहिये । क्योंकि सर्वजगह तीर्थङ्करो का आकार देखने से तीर्थङ्कर-बुद्धि उत्पन्न होती है, जेकर ऐसे न मानिये तब जिन बिम्ब की अवज्ञा से दुरन्त संसार में चिरकाल भ्रमणरूप उसको निश्चय ही दण्ड होवेगा” इस प्रकार उक्त पुस्तक में, जो कि खेतड़ीवाले पोरवाल उदयचन्द की आज्ञा से छपी है—पृष्ठ ६४ तथा ६५ में लिखा है । इस लेख को देखकर, और हमने यह भी समझा कि वादी को भी सन्तोष नहीं होता तो इन दोनों बातों को देखकर, मुझे समीक्षा करके पाठकगण का दिखाना ही पड़ा । क्योंकि इन उत्तरों के देनेवालों ने ‘चतुर्यस्तुतिनिर्णयशकूद्वार’ में न्यायाभोनिधि श्रीआत्मारामजी के ऊपर ऐसा लिखा था कि “रत्नाकर—सागर की कूप-मण्डूक को खबर नहीं होती, रत्नाकर—सागर की खबर तो रत्नाकर—सागरवासी ही जानते हैं” । इस लेख का यहां स्मरण आने से मुझे भी जरा विस्मय हुआ कि रत्नाकरवासी के सिवाय भला ऊपर की गाथा का ऐसा अर्थ कौन कर सकेगा ? ऊपर की गाथा का प्रस्तुत अर्थ के साथ तो कोई सम्बन्ध सङ्घटित नहीं, मन में आया सो लिख धराया, बालपने से ऐसा ही योग कमाया, गुरुकुल वास भी बहुत उत्तम पाया, गाथा का अर्थ नहीं मनःकल्पित अर्थ लगाया, इसी लिये हमने भी पाठक-गण को आलोचनाकर दिखाया । पाठकगण उनके लेखों को और हमारी समीक्षा को ध्यानपूर्वक विचारें, असत्य का परित्याग कर सत्य को ग्रहण करें । रत्नाकर के वासी ऐसा लिखते हैं कि “जिन मन्दिर जिनप्रतिमा की पूजा प्रतिष्ठा में प्रमादादि दोषों से जान बूझकर अविधि

करनेवाला दुःख का भागी होता है परन्तु जिन मन्दिर जिनप्रतिमा दूसरे को अवन्दनीय नहीं होते हैं” इतने शब्दों के ऊपर इन्होंने “सम्यक्त्व-प्रकरण सूत्र” की गाथा लिखकर अर्थ किया है, उसका भी निदर्शन करवाते हैं—“माता पिता की अथवा दादाकी कराई हुई प्रतिमा, तथा अपनी कराई हुई अथवा विधि से कराई हुई” यह तीन पक्ष दिखाये हैं । परन्तु इन तीनों पक्षों में से अविधि का लेख तो कहीं नहीं आया, दूसरा इसमें ऐसा भी अर्थ न आया कि प्रमादादि दोष से जानकर अविधि का करने वाला दुःख का भागी होगा । और दूसरे को उस अविधि के करानेवाले की जिनप्रतिमा वन्दनीय होगी । ऐसा अर्थ भी गाथा में जब नहीं आया, तो फिर क्यों इन रत्नाकर के वासियों ने मुफ्त में गाल बजाया ? और इस गाथा में ऐसा भी न आया कि “जिन-विम्ब की अवज्ञा से दुरन्त संसार मे भ्रमणरूप दण्ड उसको निश्चय ही होगा” अब उन्होंने लिखी हुई तीनों बातें पाठकगण विचारें, और इनके अर्थ को भी विचारें । अलवत्, माता पिता दादा की कराई हुई तथा अपनी कराई हुई, और विधि से अन्य किसी की कराई हुई ये तीनों तरह की जिनप्रतिमा ममत्वरहित होकर सर्व को अविशेषभाव से पूजनी चाहिये । यह अर्थ तो ऊपर की गाथा का हुआ, परन्तु अविधि का अधिकार इसमें किञ्चिद् भी न आया, फिर इन्होंने भोले जीवों को क्यों बहकाया ? ऐसा अर्थ कर प्रतिमा के नहीं माननेवालों से अपना गला पकड़वाया । इसी लिये इसके गुरु राजेन्द्रसूरिजी ( जिन का नाम पहले रत्नविजय था ) ने छद्मशब्द का अर्थ कपट सेवन करना बताया, जैन दर्शन में कपट सेवन करनेवाले को साधु नहीं बताया, विद्वानों ने छद्म धातु का अर्थ आवरण ( ढांपना-छिपाना-तिरोहित करना ) बताया, छद्म शब्द को कपट अर्थ में जताया, परन्तु छद्मशब्द का अर्थ विद्वानों की बुद्धि में आवरण आया, इसी लिये जैनशास्त्र में सर्वज्ञ की अपेक्षा से छद्मशब्द को ज्ञानावरण बताया । दूसरा उक्त सूरिजी ने दही के साथ गुड़ का मालपूआ खाने में भी दोष न बताया, ‘दूध में गुड़ मिलाकर पीना’

ऐसा निमच की छावनी में अपने श्रावकों को सुनाया । इस बात पर आर्य समाजी दीपचन्द्र मेनेजर ने छापा छपवाया, ऊपर लिखी बातों पर दो बजे से लेकर पांच बजे तक मेनेजर ने सूरिजी से झगड़ा मचाया, सूरिजी के चित्त में ऊपर लिखे भावों के सिवाय कोई दूसरा अर्थ न आया, क्रियोद्धार कर अपने वास्ते उत्कृष्टपन दिखाया, तीन चार थूई (स्तुति) का नाम ले व्यर्थ झगड़ा जगाया, खयवाड़ावन्दी बान्ध लोगों को लड़ाया, जाति कुल के जैनियों में झूठा जाल फैलाया, श्रद्धा विपरीत हुई तब गुरु के वाक्य को उठाया, विजय देवेन्द्रसूरिजी के आचरण को बोलवाया (छोड़ा), मरघट्ट वैराग्य ले जैनतत्व न पाया, यतियों का निषेध कर अपने वाद्य भी बजवाया, उत्कृष्टों का चिह्न मैंने पाठकगण को सुनाया ।

अब उस गाथा के आगे और भी उन्होंने जो सूत्र का पाठ दिखाया है, उसे भी ज्यों का त्यों यहां उद्धृत करते हैं—“ऐसा भी कुविकल्प न करना कि, जो अविधि से जिन-मन्दिर या जिनप्रतिमा बनी है, उसके पूजने से तथा दर्शनादि करने से अविधिमार्ग की अनुमोदना से भगवन्त की आशाभङ्गरूप दूषण लगता है । तथाहि श्री कल्पभाष्ये ।

निस्सकडे मनिस्सकड, चेइए सव्विहि थुई तिन्नी ।

वेलंथ चेईयाणि य, नाऊं इक्किक्किया घावि ॥ १ ॥

अर्थः—एक निश्चाकृत उसको कहते हैं कि जो गच्छ के प्रतिबन्ध से बनी है, जैसा कि यह हमारे गच्छ का मन्दिर है । दूसरा अनिश्चाकृत, सो जिस ऊपर किसी गच्छ का प्रतिबन्ध नहीं है, इन सर्व जिन मन्दिरों में तीन २ थूई का देव वन्दन करना । जेकर सर्व मन्दिरों में तीन २ थूई के देववन्दन करते बहुत काल लगता जाणे, तथा जिन मन्दिर बहुत होवे तब एक २ जिन मन्दिर में एक २ थूई पढ़ के देववन्दन करे । इस वास्ते सर्व जिन मन्दिरों में विशेष रहितपणे भक्ति करो अरु अशक्य-परिहार से अविधि आशातना दोष अपने जाण अजाण मे लगा होय, तिस का सर्व जिनपूजादि कृत्य करके अविधि आशातना निमित्त मिथ्या दुष्कृत देना, यही श्रद्धावन्त का लक्षण है । परन्तु अविध्यादि दोष का विकल्प करके

जिनदर्शनादि त्याग के विकल्प का त्याग करके विधिमार्ग की अन्वेषणा करनी यही तत्व है ।” इस रीति से “जैन तत्वादर्श” के ६ वां परिच्छेद के ४१७ वां पृष्ठ में लिखा है, जिसका कर्त्ता न्यायाभोनिधि श्री आत्मारामजी है, जिन के लेख की समीक्षा मैं “स्याद्वादानुभव-रत्नाकर” के तीसरे प्रश्न के उत्तर में लिख चुका हूँ । रहे दूसरे वही रत्नाकरवासी श्रीधन-विजयजी, जो जतियों को छोड़कर क्रिया-उद्धार कर अपने को आत्मारामों तथा उत्कृष्ट बतलाते हैं और जो सफेद कपड़े वाले तथा तीन धुई को मानते हैं । ये दोनों ( आत्मारामजी और धनविजयजी ) अपने २ को विद्वान् समझते हैं । परन्तु इस गाथा के अर्थ से पाठकगण बुद्धिपूर्वक विचार करेंगे, तो दोनों की विद्वत्ता का उन्हें पता लग जायगा । कारण कि इस गाथा का अर्थ दोनों के भी मत में यही है कि—“निश्चाकृत और अनिश्चाकृत ये दोनों प्रकार के जिन मन्दिरों की भक्ति समानभाव से करनी चाहिये” इसके सिवाय विधि और अविधि की कुछ भी जिक्र प्रस्तुत गाथा में नहीं है और न उन्होंने भी बतलाई है, फिर समझ में नहीं आता कि, उन दोनों विद्वानों ने विधि अविधि के विषय में यह गाथा का प्रमाण क्यों लिख कर दिखाया ? जब वादी का यह पक्ष है कि अविधि से जो जिन मन्दिर और जिनप्रतिमा बनी है, उसको पूजने से, दर्शन आदि करने से अविधिमार्ग की अनुमोदना-होती है और उससे भगवन्त की आत्मा-भङ्ग रूप दूषण लगता है, तब इस पक्ष के उत्तर में उन्होंने जो ऊपर की गाथा जिस में विधि अविधि की कुछ भी जिक्र नहीं लिखना कैसे सङ्गत हो सकता है ? यह उत्तर तो ऐसा असम्बद्ध मालूम होता है कि जैसे किसी ने कोई आदमी को पूछा कि ‘रे तू कौन है’ ? तब दूसरे ने उत्तर दिया कि ‘मैं जाट हूँ’ । यह सुनकर पहले आदमी ने कहा कि ‘जाट रे जाट ! तेरे सिर पर हो खाट’ । तब जाट पूछने लगा कि ‘रे ! तू कौन है ?’ तब उसने कहा कि ‘मैं तेली हूँ’ । तब जाट ने कहा कि ‘तेली रे ! तेली ! तेरे सिर पर कोल्हू’ । तब तेली बोला कि ‘भाई ! तुक् ( अनुप्रास ) तो न मिला’ । तब जाट बोला कि ‘तुक् मिले या न



मिले, बोझे से तो मरोगे !' इसी तरह रत्नाकर के वासी ने भी प्रश्न उठा कर, लेख तो पाठकों के लिये लिख दिया, उत्तर आवे या नहीं इससे क्या ? अपनी विद्वत्ता तो छांट बतायी और इस मसल को भी चरितार्थ कर बतायी कि "कहीं की ईष्ट कहीं का रोड़ा, भाणवती ने कुनचा जोड़ा" इस रीति से उत्तर लिखाकर भोले जीवों को वहकाया, जिनाशा का ख्याल न आया ।

पहिली गाथा के अर्थ में भी ऐसा लिख दिया है कि जिन-मन्दिर जिन-प्रतिमा की पूजा प्रतिष्ठा को प्रमादादि दोष से जानकर करनेवाला दुःख का भागी होता है, परन्तु जिनमन्दिर जिनप्रतिमा दूसरे को अवन्दनीय नहीं । तो अब हम इन दोनों बातों पर विचार करते हैं कि उस सर्वज्ञ वीतरागदेव ने विधि का प्रतिपादन शास्त्रों में क्यों किया ? जब कि विधि का प्रतिपादन है तो अविधि कर निषेध अवश्यमेव हो गया । कदाचित् ऐसा कहोगे कि, जैनशास्त्रों में अपवाद मार्ग भी तो सर्वज्ञदेव ने कहा है । तो हम कहते हैं कि जिसे कोई विशेष कारण या बाधा पड़े, वही अपवाद मार्ग से दोष लगावेगा, परन्तु उसके अपवाद कारण से सब को ही अपवाद कारण तो नहीं मानना पड़ेगा । और वह अपवाद कुछ प्रवृत्तिमार्ग न होगा, क्योंकि अपवाद तो कारण से है । कदाचित् तुम ऐसा नहीं मानोगे तो हम तुम्हें पूछते हैं कि तुम यतियों का निषेध क्यों करते हो ? क्योंकि वे यतिलोक प्रमादादि दोष से, जानकर अविधि-पूर्वक चारित्र्य पालते हैं, इससे वे डूवेंगे, परन्तु गृहस्थों को तुम्हारे कहने माफिक अवन्दनीय न होने चाहिये । फिर तुम अपने गृहस्थों को क्यों कहते हो कि इन यंतिओं को वांदने से मिथ्यात्व लगता है और भगवान् की आज्ञा इनको वन्दन करने की नहीं है । तुम्हारे लेखानुसार यलात् यति का वन्दन सिद्ध हो गया । अब दूसरा कुछ और भी सुनिये, 'सङ्घपट्टरु' आदि ग्रन्थों में जिन मन्दिरों में चैत्यवासी, शिथिलाचारी रहते हैं, उन मन्दिरों का वा जिनविम्बों का मानना निषेध किया है । तो क्या तुम्हारी लिखी हुई सूत्रों की गाथा का बोध उन आचार्यों को न

था, जो उन्होंने वहां अविधि वाले मन्दिरों में जाना सब के लिये निषेध ही कर दिया ? जहां जाना ही निषेध है वहां पूजादि कृत्यों का करना किस तरह बन सकेगा ? तीसरा और भी सुनो कि—उववाईजी सूत्र में अम्बड़ परिव्राजक और उसके सात सौ शिष्यों का वर्णन किया गया है उनमें यह भी कहा है कि अन्यतीर्थ का ग्रहण किया हुआ चैत्य अर्थात् जिनबिम्ब, उनका मैं वन्दन पूजन नहीं करूं । और ऐसे ही श्री उपासक दशाङ्ग सूत्र के सप्तमाङ्ग में आनन्द आदि श्रावको के सम्बन्ध में भी इसी अर्थ को जतलानेवाला पाठ है ।

पाठक महाशयों को अब थोड़ा सा अन्यतीर्थ वा स्वतीर्थ का निदर्शन करवाते हैं । तीर्थ अथवा मति या पन्थ इत्यादि अनेक नाम हैं । जिस में पहिले तीर्थ शब्द का अर्थ करते हैं—“तीर्यतेऽनेनेति तीर्थम्” । इस तीर्थ के भी दो भेद हैं । एक जङ्गम दूसरा स्थावर । अब दूसरा मति-शब्द का अर्थ करते हैं जैसे “मति, बुद्धि, मेधा” इत्यादि अनेक नाम हैं । अब पन्थशब्द का अर्थ करते हैं—पन्थ, मार्ग, रास्ता इत्यादि अनेक नाम हैं । इन शब्दों में स्वशब्द लगने से अपना वाची होता है, और अन्य शब्द लगने से दूसरे का वाचक हो जाता है । अब उन तीनों शब्दों को जोड़ कर दिखाते हैं । जैसे स्वमति अर्थात् स्वबुद्धि उस करके पन्थ कहता संसार रूप मार्ग उससे तीर्थ नाम तैरना अर्थात् पार हो जाना (मोक्ष जाना) इसी रीति से अन्यमति अर्थात् अन्य बुद्धि उस करके पन्थ कहिये संसार-रूपी मार्ग उससे तीर्थ कहिये तैरना अर्थात् पार हो जाना । इसी रीति से शब्दार्थ होता है । तो बुद्धिमान आत्मार्थी विचार करते हैं कि स्व नाम अपने से जो विपरीत सो अन्य अर्थात् पर हुआ । तो इस जगह ऋषभदेव से लेकर श्रीमहावीर स्वामी पर्यन्त तो तीर्थङ्कर हुए हैं, उनकी जो मति अर्थात् बुद्धि केवलज्ञानमयी, उस केवलज्ञान रूपी बुद्धि से पन्थ कहिये संसार रूपी मार्ग उससे तीर्थ कहिये तरने की जो विधि, उससे जो विपरीत कहनेवाले गोशाला जमालि आदि, वे लोग तीर्थङ्करों के सामने अन्यतीर्थ में थे । उन अन्य तीर्थ वालों ने जो जिन-मन्दिर या

जिन-प्रतिमा ग्रहण की हुई है, वह शास्त्रानुसार अवन्दनीय सिद्ध होती है । इसी लिये वर्त्तमान समय में जो दिगम्बरादि जैनी पुकारे जाते हैं, वे लोग जो श्वेताम्बरादितीर्थ वा मन्दिर वा जिन विम्बों को ग्रहण करें, तो श्वेताम्बर आम्नायवालों के वे जिन मन्दिरादि पूजनीय, वन्दनीय नहीं हैं, क्योंकि उन्होंने अविधि कर डाली है । इसी लिये आचार्य लोग श्रावकों को दिगम्बरादिकों के मन्दिरों में जाना निषेध करते हैं ; यहां तक कि गिरनारजी तीर्थ को जब दिगम्बरियों ने ग्रहण करने का विचार किया, तभी से आचार्यों ने इकट्ठे होकर दिगम्बरियों से तीर्थ सुरक्षित किया और “उज्जिन्त सइलसिंहरे” इत्यादि गाथा से श्वेताम्बरियों की तरफ गिरनार सिद्ध हो गया । और “सिद्धाणं बुद्धाणं” के पाठ में भी तभी से शुरू है, ऐसा मेरे श्रवण में आया है । इसमें मुझे विवाद नहीं है । मेरा जिन-विम्ब लिखने से इतना ही मतलब था कि श्वेताम्बर आम्नाय के विम्ब वगैरह को दिगम्बर लोग यदि ग्रहण करे तो उसको श्वेताम्बर आम्नाय-वाला साधु-श्रावक वन्दन करे नहीं, और उस जिनमन्दिर या जिनविम्ब का पूजन भी करे नहीं । और दिगम्बरी का जिनविम्ब कराया हुआ हो तो, उसमें तो सुनिश्चित ही वन्दन पूजन निषिद्ध है । और सभी श्वेताम्बरी लोग वर्त्तमान में निषेध करते भी हैं ।

रत्नाकरवासी ने जो ६५-पत्र में लिखा है कि “सर्वत्र तीर्थङ्कर का आकार देखने से तीर्थङ्कर बुद्धि उत्पन्न होती है, ऐसा न मानियेगा तो जिनविम्ब की अवज्ञा से दुरन्त संसार में भ्रमणरूप सुनिश्चित दण्ड उसे होगा ।” इस लेख से रत्नाकर के वासी को जो उन दिगम्बरों के जिन मन्दिरों में तीर्थंकरों के यथावत् आकार को देखकर भी अपने श्रावकों को वहां आने जाने तथा वन्दन पूजन के लिये निषेध करते हैं, दुरन्त-संसार-भ्रमण-रूप दण्ड सुनिश्चित ही भोगना पड़ेगा । वैसे ही गोशालादि के मन्दिरों में भी तीर्थङ्करों का आकारादि यथावत् दृष्टिपथ होगा ही, और श्रावक लांग उसी की अवज्ञा करेंगे तो तुम्हारे लेखानुसार उन्हें भी दुरन्त संसार का दण्ड होगा । और जो वैष्णव लोगों के यद्दीनारा-

यण में जिन-प्रतिमा के सदृशाकारवाली मूर्ति लोग कहते हैं, तो उसे न माननेवाले तुम लोगों को पूर्वोक्त दण्ड का भागी होना पड़ेगा जो वैष्णवादि जिनमन्दिर या जिनप्रतिमा को ग्रहण करें और उसका आकार किसी भी प्रकार से न बदले, तो उसकी सेवा पूजा नमस्कारादि न करने से तुम्हारे लेखानुसार तो दण्ड अवश्यमेव होगा, क्योंकि आकारादि के देखने से तीर्थङ्कर-बुद्धि उत्पन्न होने में वहां कोई सन्देह ही नहीं है। इस लिये तुम (श्रीधनविजयजी) यदि कुछ भी परामर्श-पूर्वक उल्लेख करते तो तुम्हारा श्री आत्मारामजी को कूप-मण्डूक बतलाकर अपने को रत्नाकरवासी सिद्ध करना कुछ सङ्गत होता। यदि तुम कहोगे कि वे लोग तो सम्पूर्ण अविधि करते हैं, इस लिये उनका निषेध किया है, तो हम कहते हैं कि हे रत्नाकर के वासी, विद्वत्ता के दुश्मन ! इस तुम्हारे कहने से तो बाजार में घोर (घेर) बेचनेवाली कुञ्जड़ी के “मेरा घोर मीठा दूसरों का खट्टा” यह वचन के माफिक अपनी अविधि तो अच्छी और दूसरों की अविधि खोटी हुई। अहा हा ! क्या कहना इस विद्वत्ता का !!

और भी सुनिये कि यदि जिनप्रतिमा देखने से ही तीर्थङ्कर-बुद्धि उत्पन्न होती है तो फिर तुम जो प्रतिष्ठा, अञ्जनशलाका आदि कराते हो वह तुमारा कराना व्यर्थ है; क्योंकि बिना प्रतिष्ठा के बिम्ब है, उनसे भी तुम्हारे लेखानुसार तीर्थङ्कर-बुद्धि हो ही जायगी, फिर लोगों को खर्च कराना, अपने आडम्बर को दिखाना, झूठा उपदेश लगाना, बालजीवों को बहकाना, अच्छा नहीं। इस लिये विधि अङ्गीकार करो, अविधि से डरो, क्योंकि आप लोगों ने यतिपन छोड़ा और क्रियोद्धार किया और उत्कृष्टे बने, आत्मार्थी कहलाये, और अविधि में भी अपने पाओं को फैलाये। इससे तो यह सिद्ध हुआ कि आप का दूसरा व्रत यथावत् नहीं है। और भी जो आप लिखते हैं कि—अविच्छिन्न परम्परा से तीन थुई श्रीमहावीरस्वामी से चली आती है, आप-का यह लिखना आप के दूसरे महाव्रत को दूषण देता है। क्योंकि देखिये—श्रीजगचन्द्र-सूरिजी ने तपागच्छ, विरुद्ध पाया, और महावीर स्वामीजी से तुमने उनका

पाठ मिलाया । श्रीजगच्चन्द्रसूरिजी तो चार थुई करनेवाले थे, और उनके पीछे तुमसे चौथी या पांचवी पीढ़ि में विजयदेवेन्द्रसूरिजी गीतार्थपन में और क्रिया में तुम्हारे लेखानुसार बड़े प्रबल थे, वे भी चार थुई ही करते थे । और उनके बाद शिथिलाचार में प्रवृत्त पूर्वनाम रत्नविजयजी के गुरु प्रमोदविजयजी भी चार थुई करते थे । और इन प्रमोदविजयजी का ही दिया हुआ सूरिमन्त्र से क्रियोद्धार करके राजेन्द्रसूरिजी ने तीन थुई स्वीकार ली । जब यह हाल है तब फिर तुमारी अविच्छिन्न परम्परा से तीन थुई कैसे सिद्ध हुई ? इस लिये दूसरे महाव्रत में दूषण आया । और तुम्हारे गुरु राजेन्द्रसूरिजी की प्ररूपणा से सन्देह उत्पन्न हुआ कि उनको भी दूसरे व्रत का त्याग नहीं दीख पड़ता ।

और, जो तुमने 'चतुर्थस्तुतिनिर्णयशकूटद्वार' में मोहनलालजी के ऊपर यह उक्ति घटायी है कि "गङ्गा गये तो गङ्गादास जमुना गये तो यमुनादास" यह उक्ति तो तुम्हारे गुरुजी के ऊपर ठीक २ सङ्गत होती है । वही दिखाते हैं कि—रतलाम, जावरा, खाचरोद आदि नगरों के श्रावकों से सुनने में आया है कि गुड़ की वस्तु दूध दही के साथ नहीं खाने का नियम भी उन्होंने करवाया था । परन्तु नीमच आदि मेवाड़ देश के सयोग से, और बाईस टोला की प्रवृत्ति वहां विशेष होने से इस प्रान्त के लोग, गुड़ के मालपूआ दही से खाना और गुड़ की लापसी दूध से खाना, और दूध में गुड़ मिलाकर पीना, पसन्द करते हैं । इन्होंने भी यह देखकर वैसा ही उपदेश चलाया । यदि खाने का उपदेश न देते तो उनके श्रावक उनसे विगड़ जाते । इस लिये जैसा यहां देखा वहां वैसा ही उपदेश दिया । दूसरा मेरे सामने भी कहा था कि,—'साध्वी-आर्या पुरुषों में व्याख्यान न दे, केवल स्त्रियों में उपदेश दे' ऐसा नीमच नाम के नगर में कहा था । परन्तु छावणी में दीपचन्द्र डागा मेनेजर और माङ्गीलाल अग्रवाल के सामने मेरे बैठे हुए, स्त्री पुरुष दोनों के सामने मेरी स्वरूप में साध्वी को उपदेश देनेके लिये कहा । इससे यह भी उक्ति सङ्गत हो जाती है कि—“श्रावास वह ! तेरे नखरे को यदि आप लगावे लड़के को” । और भी

अनेक सी बातें हैं कहां तक लिखें ? जिस रीति से तुम्हारा कहना है, उस ही तरह का तुम्हारा लेख भी देखने में आता है। इस लिये ही चार थुईवाले यति-संवेगी लोक अपने श्रावको को तुम्हारी कराई हुई प्रतिष्ठावाले मन्दिरों में जाने से निषेध करते हैं, जो तुम्हारे कथनानुसार चले तो कभी भी न रोकें ।

इस लिये अविधि मत करो, विधि को अङ्गीकार करो । तपागच्छ के नायक श्रीहीरविजयसूरिजी ने अपने प्रश्नोत्तर में लिखा है कि “श्राद्धानां जिनालये रात्रावारत्रिककरण नोत्तमम्” अर्थात् जिनमन्दिर में रात्रि को आरती करना अच्छा नहीं है । इनके विषय में विशेष हमारे रचे हुए “जिनाशा विधि प्रकाश” के पञ्चम प्रकाश में देख सकते हैं । और सङ्क्षुब्धक के १७ वें श्लोक से २२ वें श्लोक तक की बड़ी और छोटी टीका में देखकर उन्मार्ग को उठाओ, किसी सद्गुरु की चरणसेवा कर जैनधर्म को पाओ, क्यों व्यर्थ मिथ्यात्व को बढ़ाओ, कुछ अपनी आत्मा की भी कहना चित्त में लाओ । वर्तमान समय में अविधि विशेष कर होती है । इससे आत्मार्थी भव्यजीवों को अविधि को छोड़कर विधि की ओर झुकना चाहिये । वर्तमान समय में अविधि होने का कारण यही मालूम होता है कि, सर्वज्ञों के न रहने से छद्मस्थों ने जिन धर्म की उन्नति और प्रभाव दिखाने के लिये, और भव्यजीवों के कल्याण के निमित्त, और भविष्य में भी भव्यजीवों के उपकार के कारण ओसवाल पोरवालादि को उपदेश दे जैन बनाया । तथा हुएडा अवसर्पिणी पञ्चम काल, और असं-यति की पूजा का आश्चर्य और सर्वज्ञ वीतराग श्रीमहावीर स्वामी का यह वचन कि पञ्चम आरे में धर्म को चालनी के समान मुण्ड ( साधु ) लोग कर डालेंगे, कल्पसूत्र में भी एक स्थान में ऐसा पाठ है कि “मुण्डा वहवोऽल्पे श्रमणाः” अर्थात् मुण्ड मुण्डाकर वेपधारी साधु बहुत हो जायेंगे, किन्तु श्रमण वास्तविक मुनि-महात्मा कम रहेंगे । ये ही सब कारण हैं कि जैनधर्म में विशेष भेद प्रभेद होते ही चले गये । जाति से जैन गृहस्थ और श्मशान वैरागी साधु, दोनों का जब मेल हो गया और

फिर रागद्वेष बढ़ने लगा तब अनेक भेद प्रभेद होने के कारण, सन्देहास्पद होने का समय आया कि, इनमें किस को जैनी मानें ? क्योंकि सब ही सूत्रों का प्रमाण दे दिलाकर अपने को सच्चा और दूसरों को झूठा कहते हैं । ऐसा कह २ कर गृहस्थों को लड़ाना, और अपने २ रागियों से विधि अविधि का ख्याल न करना, और मन्दिरादि बनवाकर आप प्रतिष्ठा करना, और जाति कुल के जैनी होने से सब को बुलाना और उत्सवादि करना ; ऐसा करने से जो अविधि होती है, उसका कारण जाति-कुलों का उद्भव और शास्त्र के यथाथ ज्ञान का अभाव ही है । इसी वजह से होती हुई अविधि को देख कोई रोकटोक भी नहीं कर सकता । और भेषधारि लोग भी लोभ के कारण कुछ नहीं कर सकते । क्योंकि ओसवालों वा पोरवालों ( श्रीमाल भी उसमें शामिल है ) के सिवाय धनादि का अर्पण वा सत्कारादि करे कौन ? इन कारणों से विशेष अविधि की प्रवृत्ति हो गयी । किन्तु पक्षपात को छोड़कर आत्मार्यों जैनशास्त्रानुसार विचार करें तो जो हमने मत पन्थ वा तीर्थ का अर्थ पहिले दिखाया है, उस अर्थ के अनुसार जो इस समय में भेद हैं, वे एक से एक अन्य हैं, क्योंकि वीतराग सर्वज्ञ देव की आज्ञा तो एक में बनेगी, न कि भिन्न २ मत में और भिन्न २ सामाचारी में ।

इस कारण से यदि कोई किसी को कहे कि तुम अविधि कर रहे हो, अथवा जो मन्दिरादिक की आशातना से बचाने की चेष्टा की जाय तो ओसवालादि सानुकूल न होने से कभी भी आशातना न डालेंगे । इस बात का एक उदाहरण मैं पाठकगण के समक्ष दिखाता हूँ कि संवत् १८५२ के वर्ष में श्रीफलोधिपार्श्वनाथ में इतनी आशातना होती थी कि पूरा मन्दिर का कचरा ( कूड़ा ) भी न निकलता था, और पूजन का भी ठिकाना न था । और मालियों ( मन्दिर में पुष्पादि लानेवाले नौकर ) ने भी तमाम जमीन मकानादि गिरवी रख दिये थे । और जो जात्री आते थे उनका काम नहीं करते थे । जो कोई देनेवाला यात्री आ गया तो उसका काम करते थे । और थोरियों ( नायकों ) की जमीन का तो किसी को

पता भी न चलता था । परन्तु यह जैनधर्म का दास भाण्ड-चेष्टा करता हुआ पहिले मेड़ते मे गया तो वहां भी मन्दिरों की आशातना देखी । तब उस जगह के श्रावकों से कहकर आशातना बहुत कष्ट से हटाई, और जैसा कहा वैसा वहां के श्रावकों ने प्रबन्ध किया । परन्तु श्रीफलोधिजी के नवीन कारवारी (कार्यकर्त्ता) जोधपुर मे रहनेवाले भण्डारी उदयचन्द विगैरह थे । उन्होंने पुराणे भण्डार के जो रजत-पात्र ( चांदी के वर्त्तन ) कलश, तामलिया, आदि थे, वे ऐसे लोगों के हाथ बेचे कि जो लोग उन वर्त्तनों में खराब चीजें रखकर खाते हैं । अब बुद्धिमान् विचार करें कि भावित आत्माओं की चढ़ाई हुई वस्तु का बिना ही किसी खास मुसीबत के बेचना कितना अनुचित है ? इसको रोकने के लिये मैंने भरसक प्रयत्न शुरू किया । और जो कार्यकर्त्ता थे उनको कहलवाया, परन्तु जब उन लोगों ने कुछ भी न सुना, तब जो मारवाड़ तीन परगने का मुसलमान सुपरिटेण्डेण्ट था, और मेड़ता का भी एक हाकिम ( अधिकारी ) कायस्थ ( पञ्चोली ) था ; इन दोनों के द्वारा मालियों की जमीन तथा घर छुड़वाकर मन्दिर के तालुक करवा दिये गये । और भविष्य में माली या दूसरा कोई इस जमीन तथा घरों को गिरवी न रख सके ऐसा ही बन्दोबस्त किया गया । ऐसे ही सेवक लोगों से लेख करवाये कि मन्दिर में यदि कचरा ( कूड़ा ) रहेगा तो चार आने और पूजन में यदि न्यूनता हो तो आठ आने दण्ड देना होगा । ऐसे इस जैनधर्म के किङ्कर ने उस समय लेख करवाये । साथ ही कुछ झुटियां देखने में आईं तो उनसे जुर्माने (दण्ड) लेकर भण्डार की वही खाते में जमा भी करवाये । देखनेवाले सज्जन प्रसन्नतापूर्वक वहां से देख सकते हैं । और जो मेले के अवसर पर मन्दिरजी की परिकर्मा में झूठ आदि फेंकते थे, उनका उतरना और झूठ गेरना बन्द करवाया । और २५ बीघा ज़मीन में जागिरदार बाड़ा आदि न बनाने देते थे सो भी बनवा दिया । और थोरियों की २५० बीघा ज़मीन की किसी को भी खबर न थी, और जागीरदार ने दवा रखी थी, सो भी बज़र करवाकर थोरियों से लेख



करवाया । परन्तु इन सब कार्यों के करने पर कारवारियों का शिष्टाचार देखिये कि उन्होंने सेवकों से मेरा अपमान करवाया और फिर सेवकों से मन्दिरों की आशातना करवाई । सो मेड़ता के सब लोग जानते हैं ।

इस तरह जाति-कुल का धर्म हो जाने से जो जिनकी मौज में आता सो वे करते हैं, परभव से न डरते हैं, नश कोई जैनी हो तो उसकी हँसी करते हैं । इस लिये यथार्थ कहना सुनना कष्ट सा हो गया है, क्योंकि शास्त्रों के देखने से मालूम होता है कि—पहिले जैन गृहस्थ लोग श्रमणोपासक अर्थात् जैन साधुओं के उपासक कहलाते थे । परन्तु वर्त्तमान काल में भेषधारियों को लोग “ये ओसवालों के गुरु हैं” ऐसा कहते हैं । इस तरह गृहस्थों से साधु पीछाने जाते हैं । इसी कारण से ओसवालों को अभिमान आया, इससे विनय को उठाया, साधुओं पर हुकुम चलाया, जो कोई साधु न माने तो उल्टा उस साधु को धमकाया, याद (कण्ठस्थ) पूरा नहीं नवकार और श्रावक नाम धराया, इसी लिये जगह २ मन्दिरों की आशातना बढ़ाया, जाति-अभिमान पर चढ़ मन्दिरों का धन खाया, इससे ही ओसवालों में दरिद्रपन है छाया । अविधि चलने में भी ये ही सब कारण जान पड़ते हैं । इस लिये जो आत्मारथी हो और वे यदि अपनी आत्मा का परमायें सिद्ध करना चाहें तो अविधिमार्ग को छोड़ कर विधिसहित भगवद्देव की आराधना करे ।

कदाचित् यदि कोई कहे कि आप, जैसा पवित्र मन्दिर कहते हैं वैसे वर्त्तमानकाल में होना कठिन है । इस पर हमारा कहना यह है कि यदि आधुनिक मन्दिरों में सन्देह है तो पुरातन समय के जो जिनमन्दिर और जिनविषय हैं उनकी सेवापूजा आप लोग करें । परन्तु उस जगह अविधि आशातना आदि यथाशक्ति न होने दें । कदाचित् जातिकुलवाले आशातना आदि दोषों को न टालने दें और राग-द्वेष को विशेष बढ़ावें, तो उसको भी छोड़कर सूर्य की और मुख करके चैत्यवन्दनादि कृत्य करें । और पूजनादि की यदि भावना हो तो मानसिक पूजन करें । सो

मानसिक पूजादि की विधि तो प्राणायामादि के निरूपण के अवसर में कहेंगे ।

अब यहां यदि कोई शङ्का करे कि सूर्यको तो वैष्णवादि लोग जलादि के अर्घ्य देते हैं या जल चढ़ाते हैं, तो वैष्णवों के माफिक कृत्य हो जायेंगे । इस पर हमारा कहना यह है कि जैनशास्त्रों में कहा है कि सूर्यादि के विमानों में शाश्वती जिनप्रतिमायें हैं, इस लिये उसके सामने पूजादि करनेमें कुछ हानि नहीं । कदाचित् यह कोई कहे कि सूर्य यदि मेघाच्छन्न हो तो बिना सूर्य के दर्शन किये वह कृत्य कैसे हो सकता है ? इस पर हमारा कहना है कि ईशान कोण के सामने चैत्यवन्दनादि करें । कदाचित् कोई इस पर भी प्रमाण पूछे तो सुनिये—प्रातःकाल जो राइ प्रतिक्रमण करके वाद में सीमन्धर स्वामी का चैत्यवन्दन नैतिक ( रोजीना ) करते हैं, यह प्रत्यक्ष प्रवृत्ति-मार्ग ही प्रमाण है । यदि ऐसा कहे कि दिग्भ्रम (दिशा का भ्रम) हो तो क्या करें ? इसका उत्तर यह है कि—जो मानसी पूजा की विधि आगे लिखेंगे उस विधि से अपने हृदय कमल के ऊपर मानसी पूजा करें । इस तरह आत्मार्थी भव्यजीव अविधि को छोड़कर शास्त्रानुसार विधि को अङ्गीकार करें । क्योंकि अविधि आशातना वाले स्थान में यदि पूजादि करेगा तो उसको यथावत् बोधिवीज और आत्म-स्वरूप न मिलेगा । लोक में भी कहते हैं कि अच्छे स्थान में बैठने से अच्छा होगा, अच्छी बुद्धि प्राप्त होगी । यदि जुआरी, चोर, व्यभिचारी आदि के पास बैठेगा तो बुरे आचरण प्राप्त होंगे ।

इस लिये जिस जगह शास्त्रानुसार विधि सहित जिनमन्दिर तथा जिनविम्व को देखने से चित्त प्रफुल्लित एवं आनन्द युक्त हो उसी स्थान में आत्मा को ध्यानपूजादि करने चाहिये । क्योंकि अविधि का मन, वचन और काया से करना कराना तो एक तरफ रहा, किन्तु चिन्तन-अनुमोदन करने से भी दुःख का भागी होना पड़ता है । श्रीपालचरित्र में लिखा है कि—रत्नद्वीप वाला राजा अपनी पुत्री को धर्मकृत्य के समय में प्रभु की मक्ति में लीन देखकर आनन्दित हुआ, और उसने इतना ही मन से

विचारा कि पुत्री का योग्य वर मिले तो ठीक। इतना विचारने पर ही मंदिर के कपाट बन्द हो गये। विशेष कथांश श्रीपालचरित्र में देखो। हमें तो केवल अवज्ञा का उदाहरण मात्र यहां दिखाना था। पवित्रात्माओं ने विधिपूर्वक बनवाये हुए मन्दिरों में ऐसे २ साक्षात् चमत्कार देखने में आते थे, जिस से भव्यात्मा को एकदम श्रद्धा, भाव, भक्ति उत्पन्न हो जाती थी, और भविष्य में ऐसे पवित्र स्थानों में अविधि आशातना करने तो कहां पायें, उसका चिन्तन को भी महा अपराध समझ नजदीक तक न छेने देते थे। आज कल में जो मन्दिरों में आशातनायें होती हैं उनका प्रत्यक्ष फल तो कुछ देखने में आता है, परन्तु परभव में न जाने क्या होगा, यह तो सर्वज्ञ भगवान् ही जानते हैं। और उस पूर्वोक्त राजा ने तो आज कल की आशातना जैसी आशातना तो की न थी। आज कल तो इतना गोलमाल रहता है कि जिस का कुछ ठिकाना ही नहीं। मन्दिर सम्बन्धी पारस्परिक ईर्ष्यायें ही प्रथम आत्मा को पवित्र नहीं होने देतीं, तो शुद्ध-भक्तिभाव हमारे हृदयों में उत्पन्न हों, इनकी तो प्रायः सम्भावना ही कैसे हो? इसी लिये तो सर्वज्ञ वीतरागदेव ने विधि का प्रतिपादन कर अविधि का निषेध किया, हमने भी इस लिये आत्मबोधार्थ लेख लिख दिया, आत्मार्थियों ने जिनाकारूप अमृतरस पिया, जिन्होंने योगाभ्यासरूप दीपक आगे धर लिया, हुआ उन्हें अजय प्रकाश, आत्मरूप दूँड मुक्तिपद वर लिया।

प्रश्नः—परन्तु बहुत जन ऐसा कहते हैं कि जो पूर्व में (पहिले) नियम किया हुआ हो तो कैसे छोड़ सकता है? क्योंकि नियम लेकर छोड़ने वाले की दुर्गति होती है।

उत्तरः—हे भद्र, वह तेरा कथन समझपूर्वक नहीं है, क्योंकि सद्गुरुओं के संसर्ग बिना कुगुरुओं का सम्बन्ध होने से जो कुमार्ग में चल रहे हैं, उस कुमार्ग को छोड़ने की कभी इच्छा होने की नहीं। जिस तरह रूग्ण (बीमार) को प्रायः कुपथ ग्रहण करने की इच्छा होती है, और उस अपथ्य से रोग की वृद्धि होती है, न्यूनता नहीं हो सकती। वैसे ही यह

आप का भी तर्क है । इस लिये आप के इस सन्देह को दूर करने के लिये शास्त्रों के प्रमाण सहित जिनाज्ञा को बताते हैं, शुद्ध जिनमार्ग स्वीकार कराते हैं । देखिये, उपासकदशाङ्ग ( सप्तमाङ्ग ) सूत्र में गोशाले के श्रावक शार्दूलपुत्र आजीवक उपासक ने गोशाले से सम्यक्त्वादि व्रत स्वीकार किये थे और महावीर स्वामी को तरण-तारण नहीं मानता था । किन्तु जब महावीर स्वामी के पास गया और धर्मस्वरूप को सुन कर जाना, तब गोशाले के धर्म को धर्माभास समझ कर परित्याग किया । ऐसे ही अम्बड परिव्राजक ने भी पूर्व के नियमों को जो नियमाभास थे, भगवान् महावीर से धर्मस्वरूप तथा आत्मस्वरूप को जान कर परित्याग किया । ऐसे ही वर्तमान समय में भी जैनशास्त्रों से अज्ञात गुरुओं के दिये हुए कुछ नियमों के परित्याग में कोई बाधा उपस्थित नहीं हो सकती । किन्तु पहिले सद्गुरु के मुख से तत्त्व श्रवण कर ले कि जिससे उसके समस्त भ्रम दूर हो जावे । और पीछे कोई भ्रमाभास बाधायें देवार्चनादि विषय में या शास्त्रों के विषय में उपस्थित न होने पावे । और निश्चित कर ले कि पूर्व में मैं भ्रमवश भूला हुआ था, जो देववन्दन-पूजनादि की मैं निन्दा करता था, वह मैं बुरा करता था । अब उस निन्दित कर्म को छोड़कर सद्गुरुओं के पास चलकर नियम लूँगा । ऐसी भावना करके सद्गुरु के पास जावे, और कहे कि हे भगवान् ! आप जैसे महात्माओं के संसर्ग से मेरे जिनेन्द्रार्चन आदि विषय में समस्त भ्रम दूर हो गये हैं और अब मुझे आप नियम करवाइये कि स्थापनारूप जिनेन्द्र का नित्य दर्शन-पूजन किये बिना अन्न-जल न लूँ और नित्य वैसे नियमों को पालन करूँ । अब ऐसी दशा में कोई अनन्य श्रद्धालु होकर नित्य प्रति आगे से बढ़चढ़कर धर्मवृत्त्य का पालन करने लगे, तो हम पूछते हैं कि ऐसी पवित्र व्यक्ति का नियम भङ्ग हुआ या उलटा ठीक २ तरह से आराधन हुआ ? तुम्हें कहना ही पड़ेगा कि असन्मार्ग से निकल कर सन्मार्ग में आने से पुण्यादि का लाभ हुआ और पापों का बन्धन छूटा । इसी तरह सम्यक्त्वादि अनेक नियम जिन-धर्म से विपरीत चलने वाले

कुगुरुओं से लेने के बाद जब सद्गुरुओं का संसर्ग होगा, तब पूर्व व छोड़ कर सद्गुरुओं से सत्य नियमों के आराधन करने में कुछ पाप होगा किन्तु धर्म ही होगा । तात्पर्य यह है कि यदि कोई आत्मार्थ भव्यजोव कुगुरु के संसर्ग से किसी बात का नियम ले और पीछे सद्गुरु-संसर्ग से अज्ञानावस्था के नियम छोड़ शुद्धमार्गानुसार विधि पूर्वव आराधन करे तो उससे त्याग—भङ्ग नहीं कहा जायगा, प्रत्युत पालन ही कहा जायगा । इसी प्रकार अविधि को छोड़ कर शुद्ध विधि को स्वीकारने में कोई सन्देह मत करो, संसार सागर से तरो, मिथ्यात्व से डरो, कुगुरुओं का संसर्ग परिहरो, सद्गुरुओं की चरण-सेवा करो, इस रीति से तुम्हारे प्रश्न का उत्तर जानों, अविधि कह कर धर्मकृत्य छोड़ना भी मत मानों, शास्त्रानुसार अपनी आत्मा को पहिचानो ।

अब किसी एक मूढ़-मती, उत्कट-द्वेषी, अपनी आत्मा को डूबानेवाला, स्थापना-निक्षेप को उड़ानेवाला, जिनप्रतिमा के ऊपर २३ बोलों, को दिखाकर मूर्खों को बहकानेवाला का एक लेख भी मेरे देखने में आया, उन २३ बोलों को यहां दिखाकर पीछे जैनशास्त्रानुसार उसकी मूर्खता पाठकों को दिखाऊंगा । वे बोल ये हैं—मिथ्यात्वी १ भोगी २ असंयति ३ आश्रवी ४ अप्रयाव्यानी ५ अविरति ६ तिर्यञ्च ७ एकेन्द्रिय ८ स्थावर ९ अबोलते १० पञ्चमआरेहे ११ अनेकमन्दिर १२ रागसहित १३ नहीं दिखते १४ स्थिर १५ आठकर्म १६ चारपर्याय १७ रोमाहारी १८ एकगुण-स्थान १९ नपुंसक २० सकषाय २१ अज्ञानी २२ संसारगामी २३ । इन बोलों को देखकर बड़ा आश्चर्य उत्पन्न होता है कि इसने अपना सिर क्यों मुण्डवाया था, क्योंकि पहिले हम लिख आये हैं कि सूत्रों में श्रीगण-धर देव महाराज ने जिनप्रतिमा के घर को सिद्धायतन कहा है, तो क्या गणधरों को इतना मालूम नहीं था कि यह प्रतिमा पाषाण की है और अज्ञानी है और पहिले गुणस्थान में है और संसारगामी है और अपञ्चखाणी आदि २३ बोलवाली वस्तु को सिद्ध के समान बना दिया और कुछ विचार न किया तो श्रीगणधरमहाराज को, इस

२३ बोल लिखनेवाले मूर्ख के समान भी ज्ञान न था ? जब उन्होंने जिन-प्रतिमा को सिद्ध कहा है, तो उन्हीं के आगम के अनुसार चलने का दम भरनेवाले स्वकपोलकल्पित २३ बोलों को घड़कर उसे न मानने का और न मनाने का जो साहस किया है वह दुस्साहस ही है । जिन पवित्रात्मा गणधर देवों ने तीर्थङ्करों के मुख से त्रिपदी सुन द्वादशांगीरची, और जिस द्वादशांगी से अनेक भव्य लोग भवपार उतर गये और उतरेंगे, उन गणधरदेवों से विपरीत लेखनी चलाकर २३ बोलों की मन-गडन्त कल्पना करनेवाले मूढ़ लोगों को उन महापुरुषों की शासन-प्रणाली, अपने स्वार्थवश हो बिगाड़ते लज्जा भी नहीं आती । किन्तु वे कितने ही अप्रामाणिक पोथे थोथे घड़े, प्रमाणशून्य होने से बुद्धिमान् लोग उसे कैसे स्वीकार कर सकते हैं ? स्थापना के विषय में हम आगे भी लकड़ी के घोड़े का दृष्टान्त दे चुके हैं, वही समस्त का यहां पर स्मरण दिलाते हैं । और इससे वह असदुभूत स्थापना एक प्रकार की माननी ही पड़ेगी, नहीं तो शास्त्रानुसार झूठा होना पड़ेगा । ऐसे ही जिन-प्रतिमा को जिन स्वरूप मानना ही होगा । क्योंकि,

“नामजिणा जिणनामा, ठवणजिणा पुण जिणिंद-पडिमाओ ।

दब्बजिणा जिणजीवा, भावजिणा समवसरणत्था ॥ १ ॥”

इसी रीति से उसे शास्त्रानुसार झूठा होना पड़ेगा, और मृषावादी होने से अनन्त संसार में खलना पड़ेगा, गृहस्थियों के टुकड़े खाकर दुर्गति में जाना पड़ेगा । यहां स्थापना पर ही विचार दिखाये हैं, पूजा पर विशेष ग्रन्थ बढ़ जाने के भय से अधिक नहीं लिखते । मुख्य प्रयोजन भी स्थापना पर ही था । यदि पूजन के विषय में विशेष देखने की रुचि हो तो हमारे बनाये हुए ‘स्याद्वादानुभव-रत्नाकर’ के तीसरे चौथे प्रश्नोत्तर में विधि-विधान पूर्वक पूजन-प्रकार तथा श्रावक की करणी तथा जिन पूजन में एकान्त निर्जरा होती है इत्यादि देखिये । अलं विस्तरेण ।

अब तीसरा द्रव्य-निक्षेप कहते हैं कि जिसमें नाम हो, आकार हो, गुणों के लक्षण भी हों, किन्तु आत्मोपयोग न हो उसे द्रव्य-निक्षेप कहते

हैं। क्योंकि “श्रीअनुयोग द्वारसूत्र” में ऐसा कहा है “अणुवओगो द्ध्वं” परन्तु जो भाव का कारण हो, उसका नाम द्रव्य-निक्षेप है। इसके भेद आगे दिखावेंगे।

अब भाव निक्षेप कहते हैं कि जिसमें नाम हो, आकार हो और जो, लक्षण और गुणों से सहित यथावत् वस्तु हो, उसे भाव-निक्षेप जानना चाहिये। क्योंकि “अनुयोगद्वार सूत्र” में कहा है “उवओगो भावो” इस तरह चारों निक्षेप कहे हैं। अब जैसे इन चारों निक्षेपों को श्रीविशेषा-वश्यक के भाष्यादि में दिखाये हैं वैसे ही दिखाते हैं कि—

नामजिणा जिणनामा ठवणजिणा पुण जिणिन्दपडिमाओ ।

द्ध्वंविणा जिणजीवा, भावजिणा समवसरणत्था ॥ १ ॥

### निक्षेपों के उदाहरण ।

अब इसका भावार्थ समझाने के लिये चारों निक्षेप अन्तिम शासन-पति श्री वर्धमान स्वामी को लेकर दिखाते हैं कि जो कोई वस्तु का नाम वर्धमान ऐसा रक्खा जाय वह नाम से वर्धमान है। जो कोई सद्, असद्, व्यक्त या अव्यक्त वस्तु में स्थापना अर्थात् उसी वस्तु पर विश्वास कर लेना कि यह वर्धमान स्वामी है उसे स्थापना कहते हैं। इसके दो भेद हैं। एक तो असद्भूत, दूसरी सद्भूत। असद्भूत उसको कहते हैं कि जिसका आकार तो न दीख पड़े, परन्तु एक वस्तुविशेष निश्चित हो सके, जैसे कागज के ऊपर नाम के अक्षर लिख देवे, अथवा मिट्टी की डली, माला, काष्ठ प्रभृति जिसमें किसी प्रकार का आकार न हो। सद्भूत उसको कहते हैं कि जैसा परमेश्वर का आकार था वैसा ही यथावत् आकार हो। सद्भूत के भी दो भेद हैं। एक तो अकृत्रिम दूसरा कृत्रिम। नन्दीश्वर-द्वीपादि में शाश्वत सिद्धायतन में जो शाश्वती जिनप्रतिमायें हैं वे अकृत्रिम कहलाती हैं अर्थात् किसी की बनाई हुई नहीं। साढ़े पच्चीस देश जो आर्य हैं उनमें स्थित मन्दिरों में जो प्रतिमायें वर्तमान काल में विद्यमान हैं वे कृत्रिम कहलाती हैं। इस रीति से वर्धमान स्वामी की समस्त स्थापना बतलाई है।

अब श्रीवर्धमान स्वामी को लेकर द्रव्य-निक्षेपा दिखलाते हैं । नैगम नय की अपेक्षा से द्रव्य-निक्षेप तो यह हैं कि जिस समय श्रीऋषभदेव स्वामी ने मरीचि के भव में देखा कि यह चौबीसवें भव में तीर्थङ्कर होगा, तब से लेकर उन्हें द्रव्य तीर्थङ्कर कहेंगे । परन्तु जब उन्होंने तीसरे भव में एकाग्रचित्त से एकपद की आराधना की अथवा जब बीस स्थानक-पदों की आराधना की, उस समय चित्त में ऐसी भावनाएँ थी कि, मैं संसार के समस्त प्राणियों को शासनानुरागी बनाऊँ, एवम् धर्मात्मा बना सुखी बनाऊँ, और इन कर्मबन्धनों को छुड़वाकर मोक्ष पहुँचाऊँ । जब ऐसे सद्बिचार करके महावीर स्वामी की आत्मा ने जिन-नामकर्म उपार्जन किया और देव-लोक में पहुँचे । इस जगह भी नय की अपेक्षा से उनकी आत्मा को भव्य-शरीर द्रव्य-जिन कहेंगे । और जिस समय माता के गर्भ में आये, उस समय जो जिन-नामकर्म की पुद्गल वर्गणा से शरीर उत्पन्न हुआ और शरीर उत्पत्ति से लेकर जब तक केवलज्ञान उत्पन्न न हुआ तब तक श्रीवर्धमान स्वामी को द्रव्य-निक्षेपा से भव्य शरीर द्रव्य-जिन कहेंगे । तथा केवलज्ञान उत्पन्न होने पर भी देवच्छन्द में बैठे हुए और देशना (धर्मोपदेश) न करते हुए श्रीवर्धमान स्वामी को द्रव्य-निक्षेपा से भव्य-शरीर द्रव्य-जिन ही कहा जायगा ।

अब ज्ञशरीर द्रव्य-निक्षेपा कहते हैं कि, जिस समय श्रीवर्धमान स्वामी मोक्ष पधारे उस समय से लेकर जब तक उनका शरीर दग्ध नहीं हुआ और इन्द्रादि देवगण तथा मनुष्यवर्ग भक्ति करते रहे, उस समय तक श्रीवर्धमान स्वामी का ज्ञशरीर द्रव्य-निक्षेपा जानना चाहिये ।

अब भाव-निक्षेपा कहते हैं—जिस समय श्री वर्धमान स्वामी को केवलज्ञान उत्पन्न हुआ और देवताओं ने समवसरण रचा, और त्रिगंडे में बैठकर चारह परिषदों में देशना देने लगे, उस समय श्रीवर्धमान स्वामी भाव-जिन हुए । यह चारो निक्षेपों का निदर्शन मात्र कर दिखाया है ।



## साधु के ऊपर चारों निक्षेप ।

अब साधु के ऊपर चारों निक्षेप दिखाने हैं कि—जिस किसी का नाम साधु हो वह नाम-निक्षेप से साधु कहा जायगा । और साधु ऐसा नाम किसी कागज पर लिखना अथवा साधु की मूर्ति चित्र या फोटो बनाकर रखना उसे स्थापना-साधु कहते हैं । जो पञ्चमहाव्रत पाले, इरिया-समिति आदि अष्ट-प्रवचन-माता का यथार्थ पालन करे, और बयालीस दोषों का परिहार कर आहार ग्रहण करे, एवं सत्तरह भेद में कहा हुआ जो संयमादि है उसे पालन करे, परन्तु इन क्रियाओं का ठीक २ जिसको उपयोग न हो वह द्रव्य-साधु है । जो साधु पूर्वोक्त क्रियाओं को विवेकपूर्वक आचरण में लावे, और आश्रव को रोके, संवर तथा निर्जरा एवं उपयोग-पूर्वक आत्म-ध्यानादि द्वारा मोक्ष की प्राप्ति के लिये प्रयत्न करे, उसे भावसाधु कहते हैं । इस तरह साधु को लेकर चारों निक्षेपों का वर्णन किया ।

## तप के ऊपर चारों निक्षेप ।

तप ऐसा किसी का नाम रख लिया उसे नामतप कहेंगे । तप करने की विधि शास्त्रों में लिखी है, उसे स्थापना-तप कहते हैं । नव-कारसी, उपवास, वेला ( दो उपवास ), तैला ( तीन उपवास ), अठाई ( आठ दिनों का उपवास ), मासखमण इत्यादि व्रत ले आहारादिक का त्याग तो कर दे, किन्तु शेष व्यवहार की क्रियाएँ करता रहे, और व्रतादि की और उपयोग न रखे अर्थात् सांसारिक कृत्य करते रहने पर केवल तीन या चार प्रकार के आहार के त्याग को द्रव्य-तप कहते हैं । तप के स्वरूप को ठीक २ जान भगवदाज्ञापूर्वक इच्छाओं का निरोध करना, जैसे शास्त्रों में भी कहा है—“इच्छानिरोधस्तपः” अर्थात् विधि-पूर्वक इच्छाओं का त्याग करना, भाव-तप है ।

इसी तरह एक २ वस्तु के ऊपर चारों निक्षेप घटित होते हैं । ग्रंथ-

विस्तार के भय से अब ज्यादा दूष्टान्त न देकर इस ग्रंथ के ऊपर ही चारों निक्षेपों का अवतरण करके इस विषय को समाप्त करूँगा ।

## प्रस्तुत ग्रन्थ के ऊपर ही चारों निक्षेप ।

“अध्यात्मानुभव योग प्रकाश” ऐसा इस ग्रन्थ का नाम रखने से, अध्यात्मानुभव योग प्रकाश नाम निक्षेप हुआ । इस ग्रन्थ का जो नाम है, उसके अक्षरों को कागज़ के ऊपर लिखना, अथवा इस समस्त ग्रन्थ को लिख कर, स्थापित करने को स्थापना अध्यात्मानुभव योग प्रकाश कहना चाहिये ।

इस ग्रन्थ में जो लिखी हुई बातें हैं, उनको याद करके लोगों में कहना, अथवा किया का करना, किन्तु आत्मोपयोग-शून्य होकर ; अथवा जो कियाएँ स्मृति-पथ ( स्मरण ) में तो हैं, किन्तु उनके स्वरूप का विकाश न होना, यह द्रव्य अध्यात्मानुभव योग प्रकाश है । इस द्रव्यनिक्षेप के दो भेद हैं । एक आगम से दूसरा नोआगम से । आगम से तो उसे कहते हैं कि, ग्रन्थ के अनुसार बात को जाने, परन्तु उस बात का उपयोग न हो उसे आगम द्रव्य निक्षेप कहते हैं । नोआगम द्रव्य-निक्षेप के तीन भेद हैं ;—१ भव्य शरीर २ जशरीर ३ तद्रव्यतिरिक्त । ये तीनों वैसा ऊपर दिखा चुके हैं वैसा यहां पर भी घटाना चाहिये । अध्यात्म अर्थात् आत्म-विचार, आत्म-विचार का जो अनुभव, इस अनुभव-पूर्वक मन, वचन और काया का जोग को हठात् अर्थात् जबरदस्ती से जो रोकना, इसे अध्यात्मानुभव योग कहना चाहिये, और अध्यात्मानुभव योग का जो प्रकाश-उद्घोष करना, उसे भाव-अध्यात्मानुभव योग प्रकाश जानना चाहिये ।

प्रश्न:—आपने चार निक्षेपों का वर्णन जो किया, यह तो ठीक है ; क्योंकि जैन शास्त्रों में ऐसा ही कहा है । परन्तु जैन में जो श्री आनन्दधन जी महाराज अध्यात्मी साधु हो गये हैं, और उनकी अध्यात्मियों में प्रसिद्धि भी विशेष है । वे तो अपने पद्यों में ऐसा भी दिखाते हैं कि,

“नाम अध्यातम उच्यते अध्यातम,

द्रव्य अध्यातम छंडो रे ।

भाव अध्यातम निज गुण साधे,

तो तेह सुं रढ मंडो रे ॥ श्री श्रेयांस० ॥”

जब ऐसा उन्होंने कहा है तो तुम्हारे तीन निक्षेपे बने ही नहीं, मुख्यता भाव ही की रही, चारों निक्षेपों की गई, हमारी भाव निक्षेपा की ही रही । तथा नाम आदि तीन निक्षेपों तो सम्भवित हैं, किन्तु चौथा भाव-निक्षेपा कैसे सम्भवित है ? क्योंकि भाव-निक्षेपा तो अपने से ही सिद्ध है उसे क्यों मानना ? ।

उत्तर:—हे भद्र ! यह वाणी तुम्हारी तो है ही नहीं, किन्तु जिनकी सद्गति तुमने की है उन विवेक-शून्य दुःखगर्भित वैरागियों के वहकाने पर निकली है । वे तो मुंड मुंडा कर जैसे जैसे आगमों को बांच कर भोले जीवों को वहकाते फिरते हैं, परभव से कभी नहीं डरते हैं, दुर्गति में वे घर करते हैं । हे भद्र ! पक्षपात को छोड़ विवेकपूर्वक श्रवण कर । इस स्याद्वाद-सिद्धान्त का रहस्य समझना जरा कठिन सा है । क्योंकि शास्त्रों में कहा है कि इन आगमों से अनेक जीव तर गये हैं और अनेक डूब गये हैं, तथा अनेक तरंगे और अनेक डूबेंगे भी, तिस पर भी आगम तो जैसे के तैसे बने रहेंगे । शास्त्रों में कहा भी है कि, सम्यक् शास्त्र मिथ्यात्वी के हाथ जाने से मिथ्याशास्त्र हो जाया करता है, और जो मिथ्या शास्त्र सम्यक्त्वी के हाथ लग जाय तो सत् शास्त्र बन जाता है । कारण वस्तुतः उसमें यह है, कि शास्त्र का निरूपण यथार्थ द्रष्टा तथा उसकी दृष्टि पर निर्भर है ; जैसा द्रष्टा एव वक्ता होगा वैसा निरूपण करेगा, शास्त्र जैसा का वैसा ही रहेगा । उन विवेक-विकल वहकानेवालों के विषय में हम पूर्व में कह चुके हैं इससे यहां नहीं दुहराते । परन्तु अनन्तानुबन्धी क्रोध, मान, माया, लोभ, सम्यक्त्व मोहनीय, मिथ्यात्वमोहनीय, मिश्रमोहनीय इन सात प्रकृतियों का जो नाश करेगा, उसे जैन शास्त्रानुसार सम्यग्दृष्टि कहेंगे ।

पूर्वोक्त सात प्रकृतियां और अप्रत्याख्यानी क्रोध, मान, माया, लोभ इन ग्यारह प्रकृति का जो क्षय या उपशम करेगा उसे देश व्रती कहेंगे । ये ग्यारह प्रकृतियां और प्रत्याख्यानी क्रोध, मान, माया, लोभ, इन पन्द्रह प्रकृतिर्यों का जो क्षय वा उपशम करेगा, उसे जैन साधु कहेंगे ; न कि जाति-जैन, या सिर मुंडाने वाले, मांग कर खाने वाले, मुहपत्ति मुख में बांधने वाले अथवा हाथ में रखने वाले, ओसवाल-पोरवाल-श्रीमाल को व्याख्यान सुनाने वाले, ढाल, चौपाई, कवित्त, ख्याल, राग-रागिनी से लोगों को रिझाने वाले सच्चे साधु हो सकते हैं । यदि इस स्थान में कदाचित् कोई शङ्का करे कि आप को क्या ऐसा ज्ञान है कि यह अमुक सम्यग्दृष्टि आदि है ? तो इस पर हम कहते हैं कि हे भोले भाई ! जैन-शास्त्र में सर्वज्ञ देवों ने सम्यग्दृष्टि के पांच लक्षण वा भूषण कहे हैं । वे ये हैं—शम १ सवेग २ निर्वेद ३ अनुकम्पा ४ आस्तिकता ( आस्था ) ५ । इन पांचों के होने से सम्यग्दृष्टि कहेंगे, और ज्यों २ कर्मप्रकृति क्षीण होती जायेंगी त्यों २ सम्यग्दृष्टि के ज्ञानादि निर्मल होते जायेंगे, और उसके हाथ में जैसा भी शास्त्र आवेगा, उसे वह जैसा उचित होगा वैसे व्यवस्था लगाकर परिणत करेगा और यदि कोई दूसरा व्यक्ति जिसकी बुद्धि ऊपर के कहे हुए शमादि, आस्तिकता-पर्यन्त गुणों से भीजी न होगी, उसके हाथ में सत् शास्त्र भी आ जाय तो वह उसके भावों को उलटा पलटा परिणत कर लेगा ।

तात्पर्य यह है कि कोई जैनी नाम धराने से सम्यक्त्वी नहीं बन सकता । यदि जैनी नाम धराने से सम्यक्त्वी बन जाते तो आज इनके अन्दर जितने भगड़े बखेड़े अशान्ति के कारण फैले हुए हैं ; इन भगड़ों बखेड़ों का नाम निशान न होता । और जिस तरह इतर समाज का फैलाव देश देशान्तरों में हुआ है ऐसा इसका भी प्रचार किसी से न्यून न रहता ।

साधारण वर्त्तमान दशा को ही लीजिये, प्रथम श्वेताम्बरास्त्राय में ही, यति संवेगी, स्थानकवासी, और स्थानकवासियों में भी बार्डस टोला

और तेरापन्थी ये चार भेद तो मुख्य ही हो गये । और विलक्षणता यह है कि शास्त्रों के विषय में साङ्गोपाङ्ग शास्त्र सभी मानते हैं, और एक मान्यता होने पर भी भगड़ते हैं ।

अब यति और संवेगी इन दोनों को लीजिये, इनमें गच्छादि का भेद, और भिन्न २ समाचारी का भी भेद जो कि परस्पर रागद्वेषादि का हेतु है, बिना समझे समझाये हो रहा है । इस दशा में कैसे कहें कि इनमें शम, सवेग, निर्वेदादि है ? जब ऐसी दशा है तो ऊपर के लेखानुसार जान पड़ता है कि सिद्धान्तों का अभिप्राय जानना अतिकठिन है । इस लिये हे भद्र पुरुष ! अभिप्राय को सुनो । बिना भाव-निक्षेप के दूसरे तीनों निक्षेप भी नहीं बन सकते, क्योंकि वीतराग सर्वज्ञ-देव ने नाम, स्थापना, द्रव्य और भाव एक ही वस्तु में कहे हैं ; अन्य २ में नहीं । क्योंकि ये चारों निक्षेपों के संक्षिप्त लक्षण इस माफिक हैं ।

### नाम-निक्षेप का लक्षण ।

वाच्यवाचकभाव-सम्बन्ध जिस में पाया जाय उसको नाम-निक्षेप कहते हैं ।

### स्थापना-निक्षेप का लक्षण ।

व्यक्त-अव्यक्ताकृतिभाव सम्बन्ध जिसमें पाया जाय उसको स्थापना-निक्षेप कहते हैं ।

### द्रव्य-निक्षेप का लक्षण ।

जिस में समवाय सम्बन्ध पाया जाय उसे द्रव्य-निक्षेप कहते हैं ।

### भाव-निक्षेप का लक्षण ।

व्यक्ति वा गुणों का जिस में तादात्म्य सम्बन्ध पाया जाय उसे भाव-निक्षेप कहते हैं ।

इसी रीति से जानों, गुरुगम को पहिचानों, इनके सोलह भेद मन आनो, नीचे करते हैं इसका व्याख्यानों, किसी तरह का भी दिल में भ्रम मत आनों, सद्गुरु का उपदेश पहिचानों ।

## निक्षेपों के सोलह भेद ।

चार भेद नाम-निक्षेप के हैं, और चार भेद स्थापना के हैं, चार भेद द्रव्य के हैं, एवं चार ही भेद भाव-निक्षेप के होने से सोलह भेद निक्षेपों के हुए । और वैसे ही भाष्यादि में कहा भी है कि—“नामादि प्रत्येकं चतुरूपम्” इति ।

## सोलह निक्षेपों के नाम-निदर्शन ।

१ नाम का नाम २ नाम की स्थापना ३ नाम का द्रव्य ४ नाम का भाव, एवं ये चारों भेद इकट्ठे किये जायेंगे, तब नामादिका बोध यथावत् होगा ।

जैसे किसी ने घट कहा, घट ऐसा नाम लेने से ‘घ’ और ‘ट’ इन दो अक्षरों का बोध हुआ, इसे नाम का नाम-निक्षेप कहना चाहिये । ‘घ’ और ‘ट’ इन अक्षरों का जो आकार वह घट नाम की स्थापना है, क्योंकि और अक्षरों से घट का बोध कदापि न होगा ।

‘घ’ और ‘ट’ कहने से कम्बुग्रीवादि व्यक्ति विभाव करके द्रव्य बना हुआ है । जैसे शास्त्रों में कहा है कि—“गुणपर्यायवद् द्रव्यम्” अर्थात् गुण और पर्याय वाला होना यही द्रव्य का लक्षण है । और जिससे दो अक्षरों के अतिरिक्त कोई कम्बुग्रीवादि व्यक्ति को कहने वाला नहीं, इस लिये यह “घट” नाम का द्रव्य हुआ ।

जल लाने के लिये सिवाय कम्बुग्रीवादि-व्यक्ति के और कोई भी व्यक्ति नहीं है, और जल लाने का जो बोध होता है, इसे ‘घट’ नाम का भाव कहना चाहिये । और जिसमें ये चारों भेद होंगे वही नाम कहा जायगा ।

## स्थापना के चार भेद ।

“स्थापना” यह स्थापना नाम हुआ, अथवा जिस की स्थापना की जाय उसका नाम नाम-स्थापना है ।

स्थापना की स्थापना क्या है वह दिखाते हैं, कि उसकी आकृति जो है वही स्थापना की स्थापना है ।

जिस की स्थापना हो, उसका अनुपयोग सहित बोध कराना जिस से हो सके वही स्थापना का द्रव्य है ।

सिवाय एक वस्तु के उपयोग सहित दूसरी वस्तु का बोध न होने देना यह स्थापना का भाव हुआ । इस रीति से चार भेद स्थापना के भी मानों, दिल में विकल्प कुछ मत आनों ।

## द्रव्य के चार भेद ।

“द्रव्य” ऐसा नाम वह तो द्रव्य का नाम-निक्षेप जानिये । और द्रव्य की स्थापना सुनो कि विभाव से “द्रव्य” इन अक्षरों में द्रव्य की स्थापना यह द्रव्य का स्थापना-निक्षेप जानना चाहिये ।

जिससे द्रव्य का द्रव्य जाना जाय, उसे द्रव्य का द्रव्य निक्षेप जानना चाहिये ।

अपने गुण, पर्याय, को दूसरे में न जाने दे उसे द्रव्य का भाव-निक्षेप जानना चाहिये ।

## भाव के चार निक्षेप ।

भाव ऐसा नाम तो भाव का नाम-निक्षेप है ।

जिस वस्तु अर्थात् ध्येय रूप आकार की स्थापना करना वही स्थापना-निक्षेप है ।

किसी विकल्प रूप ध्येय का जो विचार वह भाव का द्रव्य-निक्षेप है ।

ध्येयरूप में निर्विकल्प तदाकारवृत्ति हो जाना उसका नाम भावका भाव-निक्षेप कहना चाहिये । इस प्रकार कुछ स्वरूप लिखाया, जिसने गुरु की चरण-सेवा की, उसने विशेष बोध पाया, नगुरुओं को जिनागम का रहस्य न आया, इस लिये दशवैकालिकसूत्र में विनय में धर्म बताया, उत्तराध्ययनजी में कुपात्रों को गच्छ बाहर निकालना लिखाया ।

इन निक्षेपों के भेदों से क्षेत्र, काल, सप्तनय, सप्तभङ्गी को अनेक प्रकार से सङ्गत करनेवाला गुरु मिले तब जैनशास्त्र के बोध होने की सम्भावना हो सकती है । अन्यथा अपने मन में पण्डित, और अपनी

प्रशंसा अपने मुख से करना, जीवों को आडम्बर दिखाना, मरुस्थली में आम के वृक्ष का बन जाना, सोंठ की गंठी या पैसारी की दुकान जमाना, इत्यादि बातों से, और जो पहले तुमने श्रीआनन्दघनजी के ग्यारहवें स्तवन की गाथा लिखवाई, उस गाथा में तुम्हारा मनोरथ पूरा न हुआ, किन्तु उलटे तुम्हारे घर में हानि हुई और हमने भी यह उक्ति इस लिये तुम्हारे ऊपर पाठकगण को दिखाई कि “चौबेजी आये तो थे छब्बे बनने को, उलटे दो गांठ के खोकर दुबे बन गये ।” वही दिखाते हैं कि तुमने केवल स्थापना के द्वेष से ऊपर की गाथा दिखलाई, परन्तु इस गाथा ने तो तुम्हारी माला फेरनी भी उठाई । क्योंकि नाम अध्यात्मवाले पद ने तो नाम-निक्षेप से लेकर द्रव्य अध्यात्म तक छोड़ने को दिखाकर द्रव्य-निक्षेप तक का भी तो निषेध कर दिया । आपके अभिप्राय को ही लें तो नामस्मरण भी छोड़ देना चाहिये । किन्तु आनन्दघनजी की इस गाथा से जो आपने साधना चाहा था वह इसमें तात्पर्य नहीं है । यदि उनका नाम-निक्षेप से द्रव्य-निक्षेप तक छोड़ने का तात्पर्य होता तो वे श्रीसुविधिनाथजी के स्तवन में पूजाविधि न दर्शाते । जैसे सुविधिनाथ जी की स्तुति करते श्रीआनन्दघनजी कहते हैं,

“द्रव्य भाव शुचि भाव धरीने हरखे देहरे जइयें रे ।

दह तिग पण अहिगम साचवतां एकमना धुरि थइये रे । सु०॥२॥

कुसुम अक्षत वर वास सुगन्धी, धूप दीप मन साखी रे ।

अङ्गपूजा पण भेद सुणी एम गुरुमुख आगम भाखी रे ॥३॥”

प्रतिमा पूजने में तो श्रीआनन्दघनजी महाराज का पवित्राशय इन दो गाथाओं ने ठीक निस्सन्देह सिद्ध कर दिया । उलटा तुम्हारे पहली गाथा के ग्रहण किये तात्पर्य अनुसार तुम्हारा नाम जपना उठाया, तुमने आनन्दघनजी का नाम ले भोले जीवों को बहकाया, गुरु बिना इस गाथा का अर्थ न पाया ।

अब तुम्हें पूर्वोक्त गाथाओं में आनन्दघनजी महाराज का क्या आशय है वह सुनाते हैं, शान्तिपूर्वक सुनिये—वर्त्तमान समय की अवस्था देख



कर श्रीआनन्दघनजी महाराज कहते हैं कि हे भव्य प्राणियो ! जो तुम्हें आत्म-कल्याण करना हो तो इन तीनों का सङ्ग छोड़ दो, यदि चौथा हो तो सङ्ग करो । वे तीन कौन से हैं ? सो दिखाते हैं कि, संवेगी, ढूँढिया, तेरहपन्थी, अथवा परमत में जो सिर मुंडवाकर कहते हैं कि, हम अध्यात्मी हैं और जो ठवन-अध्यात्मी अध्यात्मपन दिखाने के लिये बाहर से वक्वृत्ति ( शान्त-ध्यान-परायण ) और अन्तरङ्ग से कपटतापूर्ण वृत्ति बनाये रहते हैं वे ठवणअध्यात्मी और द्रव्य-अध्यात्मी जैनमत में पञ्च-महाव्रतधारी बनकर बाह्यवृत्ति से लोगों को दिखाते हैं कि गृहस्थों के सामने रास्ता चलते बात न करना किन्तु गृहस्थ न हो तो रास्ता में बातों के गड़बड़ गाते हैं, और माल करवा कर खाते हैं, दृष्टि रागियों से खूब माल लाते हैं, बिना दृष्टिरागी के औरों के घर में उत्कृष्ट वन जाते हैं, उस जगह बयालीस दोषों को जतलाते हैं, आधाकमीं आहारादि हमेशा भोग में लाते हैं, ऊपर से शान्त बनकर अन्तरङ्ग से राग-द्वेष मचाते हैं, अपने दृष्टिरागी श्रावकों को यन्त्र, मन्त्र, हानि-लाभ भी बताते हैं, आपस में आप लड़े और गृहस्थों को लड़ाते हैं, क्रोध, मान, माया, तृष्णा में विशेष फंसे जाते हैं, करते कपट, शान्तरूप दिखा, अध्यात्मी बन जाते हैं । इस प्रकार जैन में, और अन्य मत में नेती, धोती, ब्रह्म-दातन, वस्तिकर्म आदि क्रिया करने वाले, अथवा कुम्भक, पूरक, रेचकादि लोगों को दिखानेवाले द्रव्य-अध्यात्मी हैं, इनका संसर्ग छोड़ो ।

जिन भाव-अध्यात्मी पुरुषों ने ज्ञान, वैराग्य से राग-द्वेष को कम किया है और जो क्रोध, मान, माया, लोभ और मिथ्यात्व-मोहनीय आदि सात प्रकृति, अप्रत्याख्यानी और प्रत्याख्यानी चौकड़ी, इन पन्द्रह प्रकृतियों का क्षय वा उपशम करके अध्यात्म-शैली को प्राप्त हुए हैं तथा गुरु-चरण-सेवा के अधिकारी, शान्त, दान्त, आत्मा को साधनेवाले, मोक्षपद के अधिकारी हैं, ऐसे भाव-अध्यात्मी लोगों का संसर्ग करो, जिससे तुम्हारी आत्मा का भला हो, जो स्वयं शान्त हैं वे ही दूसरों को शान्ति दे सकते हैं वा शान्त बना सकते हैं ।

इस प्रकार श्रीआनन्दघनजी महाराज का कहना है कि, जो तीन अध्यात्मी दुर्गति को जाने वाले हैं, उन मुंडियों का सङ्ग परिहरो, भाव-अध्यात्मी का सङ्ग आदरो, और राग-द्वेष को कम करो, जन्म-मरण से डरो, संसार-समुद्र से तरो, मुक्तिपद को जाय वरो ।

इस प्रकार चारों निक्षेपों को सिद्ध कर इस ग्रन्थ का नाम 'अध्यात्म अनुभव योग प्रकाश' दिया, भव्य जनों ने अमृतरस पिया, जैनधर्म के दास चिदानन्द ने योगशब्द के अर्थ का प्रारम्भ किया ।

॥ प्रथम खण्ड समाप्त ॥





# अथ द्वितीय खण्ड ।



## योग शब्द का अर्थ ।

दो तीन वस्तु के मिलने का नाम योग है । वही दिखाते हैं कि, जैनधर्म में मन वचन और काय इनको भी योग कहते हैं । ज्ञान, दर्शन और चारित्र्य को भी योग कहते हैं । करना, कराना और अनुमोदन को भी योग कहते हैं । अथवा अष्टाङ्ग योग प्रसिद्ध ही है । जिस २ वस्तु की योजना की जाय उसे भी योग कहते हैं, इस प्रकार योग तो कई तरह के होते हैं ; परन्तु इस जगह तो शास्त्र के अनुसार अथवा पातञ्जल योग के अनुसार योग का वर्णन करते हैं ।

## योग के भेद ।

योग तीन प्रकार का है—इच्छायोग, शास्त्रयोग, सामर्थ्यप्रतिज्ञा-योग ।

### इच्छायोग ।

अपने ज्ञानावरणादि कर्म के तथाविध क्षयोपशम से सुने हुए शास्त्रों और उनके अर्थ से योग का ज्ञान हो जाने पर या ज्ञान प्राप्त न होने पर उसका ज्ञान प्राप्त करने की और उस योग को ग्रहण करने की इच्छा करनी, परन्तु प्रमाद से कार्य में उसको परिणत न करना ही इच्छा-योग है ।

### शास्त्रयोग ।

जो पुरुष योग का ज्ञान हो जाने पर यथार्थ स्वरूप में विकथादि का त्यागी, अप्रमादी, धर्म-व्यापार के योग्य, श्रद्धावान्, तीव्र ज्ञान से संयुक्त होकर वचनों का वृथा भाषण न करे, और मोह के कम होने से सत्य

प्रतीति वाला हो, और कालादि विकल्पनीय बाधाओं से अतिचारादि दोषों को भी जाने, परन्तु ठीक २ उन अतिचारों का त्याग न कर सके इसे शास्त्र-योग कहते हैं ।

## सामर्थ्यप्रतिज्ञायोग ।

शास्त्र में जो २ उपाय दिखाये हैं उनका अतिक्रम अर्थात् शक्ति की अधिकता से जो धर्म-व्यापार-योग का स्वीकार किया जाय उसे सामर्थ्य प्रतिज्ञायोग कहते हैं । इसमें सिद्धिपद प्राप्ति की बहुत सम्भावना है, इसका अतिक्रम न करना चाहिये, किन्तु शास्त्र से सम्पूर्ण अर्थों को जानना चाहिये । इसका दूसरा नाम सामर्थ्य योग भी है । यह सर्वज्ञ पद, सिद्धिपद, एवं सकल-प्रवचन-प्रज्ञा-प्राप्ति आदि का हेतु है ।

इसके दो भेद हैं—एक तो धर्म-संन्यास, दूसरा योग-संन्यास । मोहादि के क्षयोपशम होने को धर्म-संन्यास कहते हैं । कायादि व्यापार और कायोत्सर्ग आदि को योग-संन्यास कहते हैं । दोनों प्रकार के सामर्थ्ययोग समस्त लाभ के हेतु हैं । और ये दोनों योगों का दूसरा अपूर्वकरण में समावेश होता है । इस जगह प्रथम अपूर्वकरण को यथाप्रवृत्तिकरण के साथ लिया है, इस लिये इसमें सामर्थ्ययोग नहीं हो सकता । क्योंकि इस जगह ग्रन्थिभेद नहीं है । इस लिये अनिवृत्ति-करण किये बाद यह धर्म-सामर्थ्ययोग होगा, क्योंकि अनादि काल से आत्म-वीर्य के जो २ अपूर्व शुभ और शुभतर परिणाम धर्मस्थानक के विषय में होय, वही धर्म-संन्यास है । कारण यह है कि अनिवृत्तिकरण करने का फल है सम्यग्दर्शन, जिसके चिह्न हैं शम-संवेगादिरूप आत्म-परिणाम । शास्त्रों में कहा भी है कि—

“शम-संवेग-निर्वेदानुऽनुकम्पाऽऽस्तिबलक्षणैः ।

पञ्चभिः पञ्चभिः सम्यक् सम्यक्त्वमुपलक्ष्यते ॥१॥”

अर्थात् शम, संवेग, निर्वेद, अनुकम्पा, आस्तिक्य, इन पाँचों लक्षणों से सम्यक्त्व पहचाना जा सकता है ।

और, जब यथार्थ सम्यग्दर्शन होने पर जीव तथाविध कर्मस्थिति को कम करता है, तब धर्म-संन्यास नाम का प्रथम सामर्थ्ययोग होता है । क्योंकि शास्त्र में कहा गया है कि—

“गंदित्ति सुदुग्धेओ, कक्खड-घण-रुढ-गूढ-गंदित्तिव ।

जीवस्स कम्म-जणिओ, घण-राग-दोस-परिणामो ॥१॥

सम्मत्तस्मि उ लद्धे, पलियपहुत्तेण सावओ हुज्जा ।

चरणोवसमखयाणं, सागरसंखंतया हुन्ति ॥२॥”

इस रीति से स्थिति-भेद करके ऊपर जैसे २ बड़े वैसे २ ही आत्म-वीर्य में जो उल्लास पैदा होता है, इसे ही धर्म-संन्यास योग कहना चाहिये । यही योग पारमार्थिक है—तात्त्विक है, इसी लिये इसको पहले कहा है । परन्तु कोई समय दीक्षा-ग्रहण करने के वक्ष्य इसको अतात्त्विक भी कहा है ; क्योंकि उस समय दीक्षा सन्मुख तो है, किन्तु उसे ग्रहण नहीं की है । इस लिये यहां ज्ञानरूप प्रतिपत्ति-विशेष है, परन्तु धर्म-संन्यास सामर्थ्य का अधिकारी भव-विरत होना चाहिये । शास्त्रों में कहा है कि दीक्षा का अधिकारी आर्यदेश में जन्म हो, विशिष्ट जाति और कुल की मर्यादा वाला हो, शुभ-कर्म करने की बुद्धि रखता हो और प्रपञ्च-शून्य हो । आत्म-परिणाम भी उसका ऐसा विचार करने वाला हो कि—मनुष्यपन मिलना दुर्लभ है, सम्पत्ति चञ्चल है, विषय दुःख के हेतु हैं और अन्त में विरस हैं, जहां संयोग है वहां वियोग अवश्य है, शरीर मरण-सहित है, और संसार का विपाक दारुण है । इस तरह संसार को गुण-शून्य और विरस विचारता हुआ सहज विरक्त हो जाय, जिससे क्रोध, मान, माया, लोभ, हास्यादि स्वल्प हों, जो यौवन में भी निर्विकार हों, जो राजा या मुसद्दी आदि बहुमान्य हो, किसी से द्रोह न करने वाला हो, श्रद्धावान् हो, ज्ञान-योग का अधिकारी और प्रव्रज्या का आराधन करने वाला हो, ऐसा पुरुष धर्म-संन्यास के योग्य है ।

दूसरा योग संन्यास-सामर्थ्य एकान्त पारमार्थिक—तात्त्विक ही है, क्योंकि क्षपक-श्रेणि के प्रारम्भ से लेकर केवलज्ञान उत्पन्न होने तक

तथा शैलेशी अवस्था-गत योगनिरोध के समय तक योगी की अवस्था को योग-संन्यास-सामर्थ्य कहा जाता है ।

इन तीनों ऊपर के कहे हुए योगों में से प्रथम योग भव्य मिथ्यादृष्टि को होता है । और दूसरा योग ग्रन्थिमेदन करने के बाद सम्यग्दृष्टि, देशवती प्रमुख को होता है । और तीसरा योग दीक्षा के सन्मुख भव-विरक्त की अयोगावस्था तक जानना चाहिये । इसको विस्तार से देखना हो तो “योगदृष्टिसमुच्चय” नाम का ग्रन्थ जो श्रीहरिभद्रसूरिजी का निर्माण किया हुआ है । उसमें तथा योगविंशतिका, अथवा योगग्रन्थों में देखना चाहिये ।

अब इस जगह कितने ही दुःख-गर्भित मोह-गर्भित वैराग्य वाले, पण्डिताभिमानी, सिर मुण्डाकर लोगों का माल खाने वाले ऐसा कहते हैं कि हठयोग न करना चाहिये । उनको बोध कराने के लिये, और पाठक गण को भ्रम-जाल से बचाने के लिये हठशब्द का अर्थ दिखाकर योग शब्द को साथ मिलाकर सङ्गत कर दिखाते हैं । बलात्कार, जबरदस्ती ये हठशब्द के पर्यायवाची शब्द हैं । इनके साथ में जो योग अर्थात् मन, वचन, काया को किसी कार्य में लगाना, उसका नाम हठयोग है । जैसे उपवास, बेला, तेला, अठाई, मासखमणादि में जो तीन आहार या चार आहार का त्याग करना है सो हठ है । क्योंकि शरीर और इन्द्रियादि नहीं चाहते कि हमारा विषय ( भोग, उपभोग ) हमसे छूटे, किन्तु जीव इनके ऊपर आक्रमण करता हुआ छोड़ता है । अथवा अभिग्रह का लेना भी हठ है । इस हठ से ही श्रीऋषभदेव स्वामी ने एक वर्ष तक आहार नहीं लिया, क्योंकि एक वर्ष तक उन्हें नियम था कि शुद्ध आहार मिले तो लेना ।

यह हठ की प्रवृत्ति साधु को प्रथम ही होती है, सो ऋषभदेवस्वामी से लेकर श्रीमहावीर-स्वामी पर्यन्त चौबीस तीर्थङ्करों ने हर एक बातों से मन, वचन, काया को रोका । क्योंकि इस मन, वचन, काया की वा इन्द्रियों की अनादि काल से स्वतः प्रवृत्ति हो रही है । इनकी जो

प्रवृत्ति न होने देना, और जबरदस्ती से व्रश में करना यह हठ हुआ, क्योंकि देखो जैसे नेमिनाथ स्वामी के बारे में ढरढणमुनि ने अभिग्रह लिया कि मेरी लब्धि से आहार मिले तो भोग में लाऊँ, अन्यथा मुझे न कल्पे । जब ऐसा हठ किया तो अन्तराय कर्म के जोर से आहार का योग न बना । तब एक दिन श्रीकृष्णमहाराज श्रीनेमिनाथजी को वन्दना करके पूछने लगे कि हे स्वामिन् ! अठारह हजार मुनिराजो हैं, उनमें कौनसा मुनि उत्कृष्ट है ? तब श्रीनेमिनाथ स्वामी कहने लगे कि ढरढण मुनिराज सब से उत्कृष्ट है ।

तब श्रीकृष्णमहाराज को ढरढण ऋषि को वन्दना करने के लिये उत्कण्ठा हुई, भगवान् नेमिनाथ को वन्दनाकर वहां से चल दिया । और इधर से ढरढण ऋषि भी गोचरी की गवेषणा करते हुए श्रीकृष्णमहाराज को रास्ते में मिले । तब श्रीकृष्ण ने हाथी से उतरकर ढरढण ऋषि को तीन प्रदक्षिणा दे कर नमस्कार किया ।

उस समय एक स्वभाव से कृपण धनवान् वणिक् को, श्रीकृष्ण को नमस्कार करते देखकर साधु को भिक्षा देने का ( बहराने का ) भाव उत्पन्न हुआ, और ढरढण ऋषिजी को घर में ले जाकर मोदक भिक्षा में दिये । तब ढरढण ऋषिजी ने शुद्ध जानकर ग्रहण किये । और नेमिनाथस्वामी के पास आये, और पूछने लगे कि हे भगवान् ! यह आहार मेरी लब्धि से मिला है या नहीं ? उस समय श्रीनेमिनाथ स्वामी कहने लगे कि हे वत्स ! यह तेरी लब्धि नहीं, यह लब्धि तो त्रिखण्डाधिपति वासुदेव की है । तब ढरढण ऋषि कहने लगे कि हे स्वामिन् ! मुझे दूसरे की लब्धि का आहार न कल्पे । ऐसा कहकर पजावे पर जाकर मोदकों ( लड्डूओं ) का चूर्ण करते हुए शुद्ध भावना-बल से कर्मी को चूर्ण किया और केवलज्ञान प्राप्त कर लिया ।

ऐसे ही श्री वर्धमान स्वामी ने भी अनेक तरह के हठ अर्थात् जबरदस्ती से मौनादि अभिग्रह लिये । सो श्रीमहावीर स्वामी का कथन श्रीकल्पसूत्र अथवा इनके चारित्र से जाना, हठयोग को पहचानों, अपनी



विद्वत्ता को मत तानों, सद्गुरु का उपदेश हृदय में आनों । यह हठयोग का शब्दार्थ कहा, अब कुछ साधन करने वाले के विषय में कहेंगे ।

## हठयोग का अधिकारी ।

हठयोग करने वाले को प्रथम ब्रह्मचारी होना चाहिये । दूसरा, उसमें क्षुद्रपन अर्थात् ओछी प्रकृति का होना न पाया जाना चाहिये । क्योंकि जब क्षुद्र प्रकृति का होगा तो सब के सामने गुरु की बर्ताई रीति कहता फिरेगा, और योग्य अयोग्य को न देखेगा, और थोड़े ही में उसे अभिमान हो जायगा, और लोगों को चटक मटक दिखाने लगेगा ; इस लिये गम्भीर आशय वाला होना चाहिये । क्योंकि गम्भीर आशय वाला होगा तो योग्य अयोग्य को देखेगा और किसी को अपना हाल न कहेगा, गुरु की बर्ताई हुई रीति को समझकर आत्मार्थि बनेगा । तीसरा, परिषद अर्थात् भूख, प्यास, निन्दा, स्तुति सुनकर सहन करे, कहने वाले को शापादि न दे । और आलसी भी न हो, क्रोधी भी न हो, और कपट भी न सेवे, निरहंकार हो, और लोभी भी न हो, '६ जितेन्द्रिय हो । क्योंकि जिसकी इन्द्रियां चपल होंगी वह योग में प्रवृत्त न हो सकेगा, योगमार्ग का अभिलाषी गुरुआज्ञाकारी हो, आत्मार्थी हो, मोक्षामिलाषी हो, परिश्रम में थकने वाला न हो । इत्यादि ऊपर कथन किये हुए गुण जिसमें हों उसे अधिकारी समझना चाहिये । और वही योग-साधन करने के लिये पात्र है ।

## हठयोग के साधक के लिये आहार विधि ।

योगी आहार इस प्रकार करे कि जो न न्यून ही हो और न अत्यन्त अधिक ही हो । न्यूनाधिक हो जाने से साधन ठीक नहीं बनता । क्योंकि अधिक खाने से तो प्रमाद वश होकर परिश्रम न कर सकेगा । इस लिये शास्त्रानुसार आहार को अङ्गीकार करे । वही दिखाते हैं कि—जितनी उसकी भूख हो—मुझे इतना आहार चाहिये, ऐसा अनुमान करे और अनुमित आहार के चार भाग करे, और उस चार भाग में से

दो भाग के अन्दाज गृहस्थ के यहां से आहार अर्थात् पका हुआ ( रन्धा हुआ ) अन्न लावे, और एक भाग जल लावे, सो उन तीनों हिस्सों से अपनी उदर-पूर्ति करे, और एक भाग उदर का खाली रखे । खाली रखने का प्रयोजन एक तो वीतराग देव की आज्ञा है कि—आत्मार्थी साधु हमेशा ऊनोदरी तप करे, पशु की तरह ठूस २ उदर को न भरे ।

दूसरा प्रयोजन यह है कि पेट में एक भाग खाली रखने से श्वास उछ्वास की गति ठीक रहती है । क्योंकि यदि अन्न और जल से सम्पूर्ण पेट भर लेगा तो श्वासोच्छ्वास वायु का आना जाना कदापि ठीक न रह सकेगा, क्योंकि यह सर्वजन-अनुभूत है कि अन्न के कम खाने वालों का शरीर प्रफुल्लित और आलस्य रहित होता है । और जो मनुष्य पेट भर लेते हैं उनको थोड़ी देर बाद ही आलस्य आ जाता है । और जो आदमी केवल अन्न अर्थात् आहार से ही पेट भरते हैं और पीछे से पानी पीते हैं, उन शख्सों का तो श्वासोच्छ्वास बहुत तकलीफ से निकलता है । और लोग भी देखकर कहते हैं कि आज तो माल खूब खाया । अजीर्ण होने से स्वास्थ्य पर पानी फिर जाता है । योगी के लिये विशेष क्या कहें, गृहस्थों को भी मिताहारी होना चाहिये । इस लिये ऊपर लिखे अनुसार भोजन करना चाहिये । और जो योगाभ्यास करने वाले साधु हैं वे द्रव्य, क्षेत्र, काल, भाव अनुसार भिक्षावृत्ति के वास्ते एक बार गृहस्थ के घर जावे, और नीचे लिखे अनुसार अपनी उदर-पूर्ति मात्र के लिये शुद्ध आहार पानी लावें, परन्तु गृहस्थ के घर बारम्बार न जावें । क्योंकि जो मुनि बारम्बार जायेगा तो मांगने खाने में ही उसका काल पूरा हो जायगा; तो फिर योगाभ्यास किस समय करेगा ? दूसरा वीतराग देवने भी कहा है कि वैयावृत्य—साधुओं की दहल सेवा—करने वाले के बिना नित्यभोजी साधु एक बार गृहस्थ के घर जाये । बारम्बार जाने वाला भगवदाज्ञा-विराधक है ।

इस जगह कोई ऐसी शङ्का करे कि बारम्बार जाने में हर्ज क्या है जिससे विराधक कहा गया ? तो हम कहते हैं कि सर्वज्ञ वीतराग के किये

हुए शास्त्रों से अभिप्राय मालूम पड़ता है कि जो साधु बारम्बार गृहस्थ के घर आहार पानी के वास्ते ही फिरता रहेगा तो स्वाध्याय, ध्यान, संयमादि क्रिया किस समय करेगा ? इसलिये शास्त्रों में साधु के वास्ते क्षुधा, पिपासा इत्यादि चाईस परिपह सहन करने के लिये कहे गये हैं । किन्तु इस बात को तो जो आत्मारथी सम्यग्दर्शन-ज्ञान-सहित होगा वह ही विचार सकेगा, न कि दुःख-गर्भित मोह-गर्भित वैराग्य वाले, जो सिर मुण्डाकर दिन के उदय से सन्ध्या तक गृहस्थों के घर में फिरते हैं । क्योंकि शास्त्रों में इसी लिये पहिली पोरिसी में स्वाध्याय करना कहा है, दूसरी पोरिसी में ध्यान करना कहा है, और तीसरी पोरिसी में पात्रादिक की पडिलेहणा ( प्रतिलेखना ) करके गृहस्थों के घरमें जाय । सो समस्त क्रिया में एक पहर भर लगावे, क्योंकि चौथी पोरिसी में फिर स्वाध्याय करने के लिये कहा है, किन्तु गिरते हुए समय तथा कुल-जैनी होने से द्रव्य, क्षेत्र, काल जानकर पहली पोरिसी में सिञ्चाय (स्वाध्याय) और दूसरी पोरिसी में मुखवस्त्रिका को हाथ में लेकर प्रमार्जन करे, फिर पात्रों की प्रमार्जना करे, ऐसी आचार-व्यवहार-पद्धति आचार्यों के प्रवृत्ति-मार्ग से जान पड़ती है । किन्तु सूर्य-उदय होते ही गृस्थ के घर में पात्रों लेकर जाना साधु को नहीं उचित प्रतीत होता । जो ऐसा करने वाले हैं, वे जिनाशा के चिराधक, भ्रष्टाचारी, केवल सिर मुण्डाकर पेट भरने वाले हैं ।

### योगी के लिये हेयोपादेय वस्तु ।

अब योग साधनेवाला किस २ वस्तु का त्याग करे, और किस २ वस्तु को वर्त्ताव में लावे वही दिखाते हैं । प्रथम जो वस्तु भोग (वर्त्ताव) में न आवे सो दिखाते हैं—कड़वी चीज न अङ्गीकार करे, जैसे निम्ब-पत्रादि । दूसरी अमल, भांग, गांजा, तमाखु, इत्यादि कोई तरह का नशा अङ्गीकार न करे, क्योंकि जो नशा करनेवाला होगा, वह वक्त्रवृत्ति से लोगों को ध्यान दिखावेगा । इस तरह किसी ने एक साखी भी कही है कि,

“गृहस्थी होकर कथे ज्ञान, अमली होकर धरे ध्यान ।

साधु होकर कूटे भङ्ग, कहे कबीरजी ये तीनों ठग ॥१॥

तीसरी आम्ल, खटाई, इमली, कच्ची केरी, जामुन, जमेरी, निंबू, नारङ्गी आदि नाना प्रकार की खटाइयां हैं, इन्हें ग्रहण न करें, और लाल मरिच भी बहुत न खाय और बहुत लवण भी न खाय, अत्युष्ण भोजन न खाय क्योंकि ये रक्त-विकार द्वारा स्वास्थ्य को हानिकारक हैं । एवं हरित-शाक वा कन्दमूलादि इन्द्रियों के विकार पैदा करनेवाले हैं, ऐसा डाकूर हकीम चैद्य लोगों का कहना है, इस लिये ये भी न खाने चाहिये । इन्द्रियो को हरित शाकादि पुष्ट करते हैं और पुष्टि विकार का हेतु है । इसे भी योगी को उसे त्याज्य समझना चाहिये और मुझे मेरे गुरु महाराज जो कि इस रहस्य को बताने वाले हैं, उनका कहना है कि हरित शाक न खाना और सुनने में भी ऐसा आया है कि जहां साधु को आहारादि की विधि, पिण्डनिर्युक्ति आदि की टीका में आई है वहां यह दर्शाते हुए दो हेतु दिखाये हैं, वे हेतु ये हैं ।

एक तो ऊपर दिखाया हुआ इन्द्रियों को विकार करने वाला, दूसरा जब रन्धी हुआ हरित शाक न लेगा तो गृहस्थ को भी ग्लानि विशेष उत्पन्न होगी, क्योंकि गृहस्थ अपने चित्त में समझेगा कि साधु को सचित्त वस्तु का त्याग है, और इन्होंने पकाई हुई लिलोतरी न ली तो यह जान पड़ता है कि इसमें विशेष पाप है, इस लिये मैं भी इसको छोड़ूं । इस प्रकार गृहस्थ को लिलोतरी छोड़ने में विशेष इच्छा होगी । इस लिये साधु जहां तक बन पड़े वहां तक रन्धी हुई भी लिलोतरी न खाय ।

परन्तु वर्त्तमान काल में दुःखगर्भित मोहगर्भित वैराग्य से मुंड मुंडाने वाले कान्दा, लसन, गाजर, मूली, चैंगन—रींगण, आलू, अरबी आदि कन्द और रन्धी हुई लिलोतरी सब लेते हैं और लोगों से कहते हैं कि, यह तो अचित्त है, इसमें साधु को दोष नहीं, साधु को तो जो पात्र में पड़े सो सर्व कल्प्य है । इस बात को सुनकर अन्य मतावलम्बी हँसी

करके मसल सुनाते हैं, सो मसल यह है “औरों को दिखावे आखड़ी, आप खाय काकड़ी” इत्यादि अनेक कहानी लोग कहते हैं । इस खाने ने ही लोगों को खराब किया, और जाति कुल के जैनियों में विश्वास न रहा । क्योंकि एक लौकिक दृष्टान्त है कि करोड़पति अपने दिल से चाहे कि मैं फलाने को लखपति ( लक्षाधीश ) कर दूं, तो वह उसको लक्षाधीश कर सकता है । परन्तु दो चार आने मजदूरी करके खाने वाला विचारे कि मैं फलाने को लखपति करूं तो वह लखपति कदापि न कर सकेगा । क्योंकि लोक में कहावत है कि “आप ही मियां मांगते द्वार खड़े दरवेश” इन दृष्टान्त और उक्तियों का तात्पर्य यह है कि जो आप ज्ञानी और त्यागी होगा वही पुरुष दूसरे को ज्ञान देकर त्याग करावेगा, और जो आप ही त्यागी नहीं है वह दूसरे को त्याग नहीं करा सकता । कदाचित् जाति-कुल के धर्म से और लोगों की शर्माशर्मी से सर्व चीज ऊपर लिखी हुई को खाने वाला उपदेश दाता बनकर त्याग करावेगा, तो वे लोग त्याग तो करेंगे परन्तु यथावत् त्याग को न पालेंगे ; बल्कि त्याग को तोड़कर उन्हीं चीजों को खायेंगे, जिनका त्याग कर चुके थे ।

अब इस जगह कोई ऐसी शङ्का करे कि साधु को तो सच्चित्त का त्याग है । इस लिये अचित्त लेने में क्या दोष है ? देवानुप्रिय ! ऊपर लिखी उक्तियों को विचारों और पक्षपात को छोड़ो, जिससे तुम्हारी आत्मा का कल्याण हो ।

इस प्रकार कहने वाले ने जो योगाभ्यास जैन-धर्म का मूल था, सो उठा दिया, खाने पीने में चित्त लगा दिया, अपने शरीर को सुखशील बना दिया, कितने ही मनुष्यों ने बाह्याचार लोगों को दिखा दिया, कितने ही भोले जीवों का धर्म से चित्त डुला दिया, अपना पांव दुर्गति में फैला दिया ।

कदाचित् कोई ऐसा कहे कि बिना शाकादि के भोजन ( अन्न ) कैसे खाया जायगा ? तो उस पर हम कहते हैं कि हे भद्र ! यदि तुम्हारे चित्त में ऐसा ही था तो अपना घर छोड़कर सिर क्यों मुण्डवाया ? जिहा का

स्वाद न गंवाया, व्यर्थ जैनधर्म को लजाया, जाति कुल के जैनियों को लड़ाया । क्योंकि देखिये, अन्य मतावलम्बियों में कितने ही साधु पुरुष विचरते हैं, रोटी लाकर पानी में मसल कर खाते हैं, अपनी आत्मा में सन्तोष पाते हैं, तो कहो वे भी तो अपना पेट भरते हैं, परन्तु अपनी जिह्वा का स्वाद नहीं करते हैं । देखो जब ऐसा उन लोगों में करते हैं तो भी तुम लोग उनको मिथ्यात्वी कहते हो, शोक है ! जैनों का माल खाना और बिना ही तपश्चर्यादि के मोक्ष जाना ।

पहले के आचार्य यदि जाति-कुल के जैनी न बनाते तो तुम्हारा ऐसा जाल कदापि न चलता, तुमको टुकड़ा भी न मिलता । खैर। अब जिसकी जैसी खुशी हो वैसे करो । हम तो उस आत्मार्थी के वास्ते कहते हैं, जो योग साधन करे, परभव से डरे, राग-द्वेष परिहरे, मिथ्या जाल में न परे, अपनी आत्मा का उद्धार करे ।

अस्तु, अब और भी सुनो, योगी तिल, सरसों, मधु (शहद), मदिरा, मांस, इन सब का सङ्ग परिहरे और छाल, कुलथी, तिलपापड़ी, बासी अन्न, सीरा, सेकी हुई लापसी और कांजी आदि को भी अङ्गीकार न करे, और शीघ्रता से गमनागमन ( जाना आना ), भागना, अग्नि का सेवन करना, और स्नानादि भी न करे और साधन के समय बहुत तपादि भी न करे, और बहुत मनुष्यों से परिचय भी न करे, बहुत बोलना भी न चाहिये ।

अब योगी को भोग में लाने की चीजों के विषय में कहते हैं ।

गेहूँ, चावल, ज्वार, बाजरा, सांठी के चावल, मूंग की दाल, तुवर की दाल, उड़द की दाल, दूध, घृत, मीठा सभी प्रमाणित ले, परन्तु मीठा नित्य न खाय, और लाह, जलेबी, सीरा, लापसी, घेवर, कलाकन्दादि इस योग साधनेवाले को बिल्कुल खाने के लिये निषिद्ध है । और कारण-वशात् सोंठ, पीपर, काली मरिच, जावत्री आदि अङ्गीकार करे, और ऐसा आहार करे कि जो जल्दी पच जाय । बल्कि रोटी लूखी (खुश्क) खाय, जहाँ तक बने वहाँ तक भिक्षा में भी रोटी रूखी लावे, क्योंकि

चुपड़ी हुई रोटी गरिष्ठ होती है, पचने में दुर्जर होती है। और गरिष्ठ वस्तु के खाने से आलस्य होता है। ऊपर लिखी चीजों का संयोग भिक्षा में न मिले तो चणा सेका हुआ ले अपना निर्वाह कर ले, अथवा आधे से भी थोड़ा आहार करे।

## योगी के लिये स्थान ।

योगी के लिये स्थान कैसा होना चाहिये वह दिखाते हैं। एकान्त अर्थात् वस्ती से बाहर हो, और उस मकान में खी, नपुंसक, तिर्यञ्च आदि का आना जाना न होना चाहिये। इसी वास्ते जैनधर्म में ब्रह्मचारी को नव वाडों से ब्रह्मचर्य पालन करना चाहिये ऐसा कहा है। उन नव वाडों का वर्णन शास्त्रों में है, ग्रन्थ बढ़ जाने के भय से नहीं लिखते। अन्य मत में कईएक प्रकार मठादि के बताये हैं वे भी ग्रन्थ बढ़ने के भय से नहीं लिखते। परन्तु उस एकान्त स्थान में चूना-पत्थर आदि का मकान न हो। यह दूसरी रीति से योग साधनेवाले की पीठिका कही गई है।

## आसन प्रतिष्ठा ।

योग साधने वाले को प्रथम आसन दृढ़ करना चाहिये। आसनों की संख्या चौरासी लक्ष है जिसमें चौरासी आसन प्रसिद्ध हैं। उनमें भी जो इस योग-साधन में बहुत उपयोगी हैं उन्हीं आसनों के कुछ गुण वर्णन करते हैं।

### स्वस्तिक-आसन ।

प्रथम स्वस्तिक-आसन कहते हैं। यह समस्त आसनों में सुगम है, और मङ्गल रूप है, इसी लिये इसको प्रथम कहा है। सुगमता इसकी इस लिये है कि जड़ों के मध्य में दोनों पावों के तलवों को करके और देह सरल करके बैठना, उसे स्वस्तिकासन कहते हैं। इसका नाम स्वस्तिक क्यों दिया यह दिखाते हैं—स्वस्ति नाम है कल्याण का, जो भव्य जीव आत्मार्थी आत्मसाधन और मोक्ष जाने की चाहना करे तो उसे कोई तरह का विघ्न न हो, क्योंकि सत्कर्म करने में प्रायः विघ्न आया ही करते

हैं। शास्त्रकारों का उल्लेख देखने में आता है कि “श्रेयांसि बहुविघ्नानि भवन्ति महतामपि”। इस लिये इसे मङ्गल बुद्धि से पहले कहा है और दूसरा इस आसन में बैठने से सुस्ती—आलस दूर होता है, तीसरा हर एक इसे सहज में कर सकता है, इस वास्ते भी इसी स्वस्तिकासन का पहले स्वरूप-निर्दर्शन किया है।

## २ गोधुग् आसन ।

अब दूसरा गोधुक् आसन दिखाते हैं—ऊकड़ ( पाँव के बल पर ), बैठकर एड़ीयां ऊंची रखे और पाँवों के पञ्जों के बल पर अपना समस्त शरीर का भार डाल कर, जैसे गवाला लोग (अहीर) गाय को दोहने के अवसर पर बैठते हैं, वैसा बैठने को गोधुग् आसन या गोदोह आसन कहते हैं। इसी आसन से शासनपति भगवान् श्रीवर्धमान स्वामी ने सालवृक्ष के नीचे केवलज्ञान-केवलदर्शन प्राप्त किया था। इसी लिये मङ्गल के अनन्तर इसको लिख दिया, शासनपति की आणा को सिरपर उठा लिया, समवायाङ्गजी के योगवहन में आसन और मुद्रा से तारा देखना ऐसा शुल्मुख से सुन लिया, हेमचन्द्राचार्यजी ने योगशास्त्र में भी वर्णन किया, काय-क्लेशादि तप में भी वीर-आसनादि को लिया, इस लिये हमने शास्त्रों का प्रमाण भी दिया।

## ३ गोमुख-आसन ।

अब तीसरा गोमुख-आसन कहते हैं—वाई अर्थात् डाबी तरफ कटि ( कमर ) के नीचे दक्षिण अर्थात् जीमने पाँव की शुल्म अर्थात् एड़ी धरे और जीमनी कटि की तरफ डाबे पाँव की एड़ी को धरके बैठ जाय, और दोनों घुटनों को ऊपर नीचे कर ले, जैसे गौ का मुख अर्थात् दोनों होठ ऊपर नीचे होते हैं, इस तरह दोनों घुटने करे। इस आसन को कानफटे साधुओं में जो गोरखनाथ हो गये हैं उन्होंने विशेषकर किया है, इसी लिये इसको गोरक्ष-आसन भी कहते हैं।

## ४ वीरासन ।

अब चौथा वीरास न कहते हैं—जैसे वीर अर्थात् शूर-वीर मनुष्य युद्ध



में धनुष बाण को खींचते हैं, उस रीति से जो खड़ा होना उसी का नाम वीरासन है । सो यह वीरासन कई तरह से होता है, इसी लिये नाम मात्र लिखा है, क्योंकि आसनों की प्रक्रिया तो गुरु के पास अपनी दृष्टि से देखे और गुरु करके दिखावे तब ही यथावत् मालुम होती है ।

#### ५ कूर्मासन ।

अब कूर्मासन कहते हैं—दोनों पगों ( पांव ) की एड़ी से गुदा को रोक करके सावधान स्थित हो जाने को कूर्मासन कहते हैं ।

#### ६ कुक्कुटासन ।

अब कुक्कुटासन कहते हैं—घ्राण पैर के तलवे को दांयनी ( जमीनी ) जड़ों के ऊपर रखे, अर्थात् पद्मासन लगाकर फिर दोनों हाथों को ऊरु अर्थात् जड़ों के बीच में हाथ घुसेड़कर जमीन पर टेके, फिर हाथों पर जोर देकर और आसन करता हुआ ऊपर को उठे और जमीन से अधर ( आश्रय-रहित ) हाथों के ऊपर खड़ा रहे इसी का नाम कुक्कुटासन है ।

#### ७ धनुषासन ।

अब धनुषासन कहते हैं—दोनों पांवों के अँगुठों को दोनों हाथों से ग्रहण करके एक को कानपर्यन्त लावे, धनुष की तरह आकषेण करे । अथवा ऐसा भी कहते हैं कि एक पैर को फैला करके, एक से अँगुठा को ग्रहण करे और एक हाथ कानपर्यन्त करे इसका नाम धनुषासन है ।

#### ८ पश्चिम तानासन ।

अब पश्चिम तानासन का स्वरूप कहते हैं—दोनों पांव दण्ड की तरह लम्बे करे और धरती को पैरों से पकड़े, अर्थात् पांवों को चिपटे ( जमा ) रखे, और दोनों हाथों को फैलाकर पांवों के दोनों अँगुठों को दोनों हाथों से पकड़े, परन्तु पांव ऊपर को न उठने पावे, जमीन से ही लगे रहें, फिर माथे को नीचा करके जड़ों के ऊपर लगाकर स्थिर हो जाय, अथवा दोनों पांवों को चिपटा ले, और दोनों हाथ पैरों के अधर उधर से करके तलवों के बीच में हाथों की दशों अँगुलियां मिलावे, परन्तु अँगुली ऐसी मिलावे कि छूट न जाय, फिर माथा जड़ों के ऊपर

रखकर स्थिर हो जाय । इस आसन के कुछ गुण दिखलाते हैं । यह आसन ऊपर कहे आसनों में से मुख्य आसन है । और सुषुम्णा-मार्ग को बतानेवाला है, प्राणों की गति को सूक्ष्म अर्थात् धीमा करनेवाला है, पेट की अग्नि को तीव्र करता है, और उड्यान बन्ध में भी मदद देता है, पेट के मध्य भाग को कृश बनाता है, जिससे तोंद नहीं निकलती, पेट पतला बना रहता है, और कब्जियत ( मलाव-रोध ) को दूर करता है, दस्त को साफ ( खुलासा ) करता है । जो मनुष्य इस आसन को लगाने का अभ्यास करेगा, उसको शरीर सम्बन्धी अनेक प्रकार के लाभो के अतिरिक्त योगाभ्यास में विशेष सहायता मिलेगी ।

#### ६ मयूरासन ।

अब मयूरासन कहते हैं—दोनों हाथ जमीन पर रखकर दोनों कुहणी ( कोणी ) मिलाकर नाभि और कलैजा के बीच में कोणियों को रखकर कोणियों के ऊपर सब शरीर का जोर देकर दोनों पांव पीछे से ऊंचे उठावे, और जमीन पर सिवाय हाथों और कुछ शरीर न रहने दे । जैसे मयूर अपने पंखों को ऊपर करके नाचता है, इसी रीति से पांव ऊंचा करे, इसी का नाम मयूरासन है । इसका प्रकारान्तर भी कुछ बतलाते हैं कि, माथा जमीन से लगा रहे और बाकी कुल रीति उस प्रकार से जान लेनी चाहिये ।

#### इसके कुछ गुण ।

इस मयूर-आसन के करने में क्या लाभ है, अथवा क्या २ फायदे हैं वही दिखाते हैं—इस आसन के करने में जलन्धर, तापतिल्ली, फीया आदि अनेक रोग चले जाते हैं, और वात, पित्त, कफ, इनको भी यह मयूरासन नाश करता है अर्थात् विषम दोषों को सम करता है । जो कदाचित् कुत्सित अन्न खाया जाय तो उसे भी भस्म कर देता है, और जब वस्ति करने का काम पड़े अथवा कुछ जल पेट में रह जाय तो इसके करने से जल्दी रैचन हो जाता है ।

## १० सिंहासन ।

अब सिंहासन कहते हैं—दोनों घोटू जमीन पर टेककर दोनों पड़ियों को गुदा के पास ले जाकर उसके ऊपर बैठ जाय और दोनों हाथों के पञ्जे अर्थात् अँगुली पेट की तरफ और हथेली घोटू की तरफ करके सतर बैठ जाय, परन्तु हाथ में किसी तरह का शल्य न हो, और गरदन को कुछ झुकी हुई सामने रखे और दोनों आँखों की पुतली दोनों भँवारों ( भौंओं ) के बीच में रखे, और मुख को फाड़े, जीभ को अच्छी तरह से बाहर निकाले, और सिंह की तरह गर्जना अर्थात् शब्द करे । इसका अभ्यास करने से शरीर में फुरती बनी रहती है, और तेजी बनी रहती है । कदाचित् गोचरी ( भिक्षा ) में खटार्ह आदि आ जाय तो खाने के बाद इस आसन को करे । इससे योग में किसी प्रकार का विघ्न न होगा ।

अब ऊपर लिखे हुए आसनो में परिश्रम होता है, इसको दूर करने के वास्ते शिवासन को अवश्यमेव करे । इस लिये शिवासन का स्वरूप लिखते हैं ।

## ११ शिवासन ।

जमीन से पीठ लगाकर शयन करे और हाथ पाँव सीधे कर दे, अर्थात् जैसे मुर्दा होता है वैसे सरल होकर सो जाय । इस आसन से शरीर का परिश्रम दूर हो जाता है, इस लिये परिश्रम दूर करने के लिये यह आसन श्रेय है ।

## १२ सिद्धासन ।

अब सिद्धासन का स्वरूप कहते हैं—डावे पाँव की पड़ी को योनि के मध्य में लगावे । गुदा और लिङ्ग के मध्यभाग का नाम योनि है—सीवन-स्थान को योनि कहते हैं । उस स्थान को पड़ी से दबाये रहे और दाहिने पाँव को उठाकर लिङ्ग की जड़में पड़ीको लगाकर नीचे को दबावे, इसी रीति से बैठकर फिर पड़ी को हृदय से चार अङ्गुल फरक से रखे, और नेत्रों की अवल दृष्टि से भ्रुकुटि के मध्यभाग में लगा दे

इसका नाम लिङ्गासन है । इस आसन का फल तो अन्य मतावलम्बियों के शास्त्रों में बहुत वर्णित है, और श्रीजैनमत में भी गुरुमुख से इसकी महिमा सुननेवाले जिज्ञासु जानते हैं, तथा शास्त्रों में भी वर्णन है । “यथा नाम तथा गुणाः” इस उक्ति से भी जान पड़ता है कि इस आसन में कोई विशेष महत्त्व होना चाहिये ।

### पद्मासन ।

अब पद्मासन का स्वरूप लिखते हैं—बाईं जङ्घा के ऊपर दायां पांव स्थापन कर बायां पांव को दाहिनी जङ्घा पर स्थापन करके दांये हाथ को पीठ पीछे घुमाकर बांयी जङ्घा पर स्थित पांव के अँगुठे को पकड़े, और ऐसे ही बांये हाथ को पीठ पीछे ले जाकर दाहिनी जङ्घा पर स्थित जो बायां पांव उसके अँगुठे को पकड़े, और हृदय के समीप टोड़ी चार अङ्गुल के अन्तर में रखे, और नेत्रों से नासिका की डण्डी अर्थात् अग्रभाग ( नोक ) को देखे । अब प्रकारान्तर से भी पद्मासन को दिखाने हैं—बायां पांव के आगे दाहिनी जङ्घा के ऊपर फिर दाहिने पांव को बांयी जङ्घा पर रखे, और हाथों को उन दोनों एडियों के ऊपर पहले बांये हाथ को रखे, उसके ऊपर दाहिने हाथ को रखे, अर्थात् जैसे जिनमन्दिर में भगवान् वीतराग जिनेन्द्रदेव की प्रतिमा स्थापित की जाती है, उस रीति से जानो, इसका नाम पर्यङ्कासन भी पहचानो ।

इन आसनों की विधि श्रीहेमचन्द्राचार्यकृत योगशास्त्र में देखो, इस जगह तो संक्षेप से नाम तथा गुण वर्णन करते हैं । जैसे पङ्कज कीचड़ से उत्पन्न हुआ और जल से वृद्धि पाकर दोनों को छोड़कर पृथक् हो जाता है । इसी रीति से जो मनुष्य इस पद्मासन को साधनेवाला है वह संसार रूप कीचड़ से उत्पन्न होकर और भोगरूप जल से वृद्धि पाकर, इन दोनों को छोड़कर इस योगरूप अभ्यास में पृथक् स्थित हो गया ; इसी लिये इसका नाम कमल-पङ्कज भी है ।

इस प्रकार थोड़ासा आसनों का वर्णन किया, जो पुरुष पहले इन आसनों का अभ्यास हृद करता है, वह ही पुरुष योगाभ्यास के परिश्रम

को उठावेगा, गुरु की चरण-सेवा से योग की कुञ्जी को पावेगा, विना गुरु-कृपा योगाभ्यास का रास्ता कदापि न पावेगा, पुस्तक वांचने से भी हाथ न आवेगा । इसी लिये हमारा कहना है जो कोई योग की सिद्धि करना चाहे तो प्रथम स्वरोदय अर्थात् स्वर का अभ्यास अवश्यमेव करे; क्योंकि जब तक पूरा २ उसको रवर के तत्त्वों का ज्ञान न होगा तब तक योग की सिद्धि कदापि न होगी । क्योंकि स्वर के ज्ञान विना जो कोई मनुष्य योगाभ्यास अर्थात् प्राणायाम, मुद्रा, कुम्भकादि का परिश्रम करते हैं, उनका परिश्रम व्यर्थ जाता है, क्योंकि योगाभ्यास की प्रथम भूमिका स्वर-अभ्यास है ।

वर्तमान काल में बहुत लोग प्राणायामादि अथवा षट्कर्मादि के विषय में परिश्रम उठाते हैं, परन्तु स्वर-अभ्यास के बिना लाचार हीकर थक जाते हैं, और समाधि के भेद को नहीं पाते । इस लिये जो योग की इच्छा करनेवाला जिज्ञासु है उसको मुनासिब है कि सद्गुरु के पास से विनयपूर्वक शुश्रूषा करके कष्ट-रहित हो गुरु की चरण-सेवा करे और इस स्वर-साधन की कुञ्जी सीखे, जिससे सर्व कार्य सिद्ध हों । क्योंकि जो मकान बनानेवाला पहले नींव को मजबूत करेगा, तो मकान चाहे जितना ऊपर ले जावे उसको कभी भी खतरा का मुंह न देखना पड़ेगा, या किसी प्रकार हानि की सम्भावना न होगी ।

इस दृष्टान्त से दार्ष्टान्तिक को जानो, स्वर-साधन को नींव के बतौर पहचानो, इस स्वरोदय के विषय में भी पुस्तकें तो बहुतों की बनाई हुई हैं और सभी जगह प्रसिद्ध हैं बल्कि छापे में छपी हुई भी हैं और जगह २ मिलती भी हैं, हम उस तरह तो लिखाने की इच्छा नहीं करते, क्योंकि ग्रन्थ बढ़ जाने का भय है । परन्तु जो मुख्य प्रयोजन है, उसी का निदर्शन करते हैं ।

### स्वरोदय-स्वरूप ।

पृथिवी, जल, अग्नि, वायु, आकाश यह पांच तत्त्व हैं, और इन पांचों तत्त्वों को ही सभी स्वरोदयवाले कहते हैं । और जैन में भी

गुरुकुल-वास विना इन्हीं को स्वरोदय वाले पांच तत्त्व कहते हैं, परन्तु यथावत् गुरु मिले और जिज्ञासु को योग्य जाने तो दूसरे भी पांच तत्त्व बतावे । उन पांच तत्त्वों की प्रसिद्धि ही नहीं है, परन्तु मैंने जिस गुरु की चरण-सेवा से योगाभ्यास की रीति पाई है उस गुरु की मुखजबानी थोड़ासा हाल सुना था । सो ठीक बात तो गुरु आदिक विना योग्य जिज्ञासु को नहीं कहते । क्योंकि शास्त्रों में ऐसा कहा है कि जो गुरु जिज्ञासु को योग्य जाने तो छेद-ग्रन्थादि पढ़ावे । कदाचित् योग्य न जाने तो छेद ग्रन्थों की वाचना (पाठन) न करावे, और कहीं २ परम्परा से भी ऐसी विद्याएं चली आती हैं ।

जैसे इन्द्रजाल विद्या के बत्तीस पटल थे, जिसमें से श्रीहेमचन्द्राचार्य जी के समय में २८ पटल रह गये । और चित्रकूट ( चित्तौड़ ) में कईएक विद्या के पुस्तक कीर्त्तिस्तम्भ में गुप्त थे, और उसकी किसी को खबर नहीं थी । परन्तु श्रीसिद्धसेन दिवाकर ने अपनी योग्यता से उस कीर्त्तिस्तम्भ को खुलवाकर एक पुस्तक निकाला । फिर उसी समय वह स्तम्भ वन्द हो गया और उस पुस्तक में से दो विद्या उनके हाथ लगी । शेष ग्रन्थ बांचने से उसके अधिष्ठाता देवता ने वर्जन किया । इस लिये श्रीसिद्धसेन-दिवाकर ने उस पुस्तक को श्रीअवन्ती पार्श्वनाथ के मन्दिर में छिपाकर रख दिया । इस लिये कुछ दिन बाद श्रीजङ्गम युग-प्रधान श्रीजिनदत्त सूरिजी महाराज के हाथ लगी । और अब उसे जेसलमेर के भण्डार में सुनते हैं । और थोड़ा ही काल हुआ कि श्रीआनन्द-घनजी महाराज हुए हैं, और ये मारवाड़ में बहुत घूमे हैं, और वे प्रायः कई देशों में प्रसिद्ध भी थे । आयु के नजदीक आने से उन्होंने विचारा कि यदि कोई जिज्ञासु मिले तो इस वस्तु ( योग प्रक्रिया ) को दूँ, ऐसा विचार कर मारवाड़ादि में अच्छी तरह अन्वेषण किया किन्तु कोई योग्य जिज्ञासु व्यक्ति देखने में न आया । अनन्तर गुजरात देश में श्रीयशोविजयजी का नाम सुनकर श्रीआनन्दघनजी महाराज गुजरात में गये और उपाध्यायजी से मिले, परन्तु उपाध्यायजी को भी योग्य न

समझा । वे वस्तु पेट में ही लेकर समा गये ( काल प्रसित हुए ), और अपनी परम्परा में कोई शिष्यादि न किया, क्योंकि उनके पद से मुझे भी मालुम होता है कि श्रीआनन्दधनजी महाराज अपनी बनाई हुई चौवीसी के अन्दर श्रीकुन्धुनाथ भगवान् के स्तवन में जो नवमी गाथा है उसमें मन ठहरने की कह गये हैं । परन्तु बिना अध्यात्मी गुरु के गाथा का रहस्य मालुम नहीं होता । वह गाथा भी दिखाते हैं—

“मनडुं दुराराध्य तें वश आपणुं, ते आगमथी मति आणुं ।

आनन्दधन प्रभु माहरुं आणो, तो साचुं करी जाणुं हो ॥कुं॥६॥

इस गाथा में ‘आगमथी’ इन चार अक्षरों में मन ठहरने का मत-लब जतलाया, गुरुकुलवास बिना इसका अर्थ समझ में न आया, इस अधम अभागी योग-दरिद्री ने इसका अर्थ कितने ही जिज्ञासुओं को खोल कर धताया, जिन्होंने इस अर्थ को पाया, उन्होंने नवकार गुणने में मन भी ठहराया, इसके आगे भी बताते, परन्तु पूरा जिज्ञासु नजर में न आया, इसी लिये वह पद पोथियों में उलटा सीधा गाकर पाठकगण को सुनाया ।

परन्तु पूर्वोक्त गाथा के पूर्वार्ध का अर्थ लोग ऐसा करते हैं कि हे श्रीकुन्धुनाथ स्वामिन् ! मन जो है सो बड़ा दुष्ट है, अर्थात् अति चञ्चल है, परन्तु इसको आपने वश किया है, सो हे प्रभो ! आगमथी अर्थात् शास्त्र के आधार पर अथवा शास्त्र के श्रद्धान-बल से जानता हूँ (विश्वास करता हूँ) । आगे की तुक् में कहते हैं कि मे तो हे प्रभो ! प्रत्यक्ष तब जानूँ, जब मेरा मन स्थिरता पकड़ ले, अर्थात् समाहित हो जावे, ऐसा भाव लोग निकालते हैं ।

परन्तु इस अर्थ में तो अन्य मतावलम्बियों को शङ्का उत्पन्न होती है कि आनन्दधनजी जैन के साधु थे, किन्तु उन्हें श्रद्धा न थी, क्योंकि यदि उन्हें श्रद्धा होती तो ऐसा न कहते कि मैं शास्त्र से श्रद्धान करता हूँ, परन्तु प्रत्यक्ष मैं तो तब ही विश्वास कर सकता हूँ जब कि मेरा मन समाहित हो जावे ( ठहर जावे ) । इस कथन से उन्हें अश्रद्धान उत्पन्न होता है ।

इस शब्दा के दूर करने के लिये कुछ प्रयत्न करते हैं कि पूज्यपाद श्री आनन्दधनजी महाराज के समान तो श्रद्धान इस समय होना कठिन है। किन्तु आनन्दधनजी का अभिप्राय न जानने से ऐसा कहना ठीक नहीं जान पड़ता, क्योंकि देखिये श्री आनन्दधनजी अपनी गाथा में क्या कहते हैं। 'आगमयि' इन चार अक्षरों में श्री आनन्दधनजी महाराज का अभिप्राय दिखाते हैं कि एक २ अक्षर में गुरुगम से सम्पूर्ण नाम निकलता है। जैसे 'भीम' कहने से भीमसेन को ग्रहण करते हैं; तैसे ही आ कहने से आया और ग कहने से गया, म कहने से मन और थि कहने से स्थिर। उसका तात्पर्य यह है कि आने जाने में मनको मिलाना उस मिलाने से मन स्थिर होता है। इसी रीति से हे प्रभो ! आपने अपने मन को स्थिर किया, ऐसा उस पद का अर्थ है, परन्तु जैसा लोग कहते हैं उसी रीति से मैं नहीं मानता।

कदाचित् आगम पद करके यदि कोई इस गाथा में शास्त्र लेगा तो जो शास्त्रों में आगम का लक्षण किया है वह व्यर्थ हो जायगा। क्योंकि आगम का लक्षण, प्रमाणनयतत्त्वालोकालङ्कार में तो "आसवचनादा-विर्मूतमर्यसवेदनमागमः" आसो के वचन से प्रकट हुआ पदार्थ का जो सवेदन अर्थात् ज्ञान उसका नाम आगम है, न कि शास्त्रों का नाम आगम है। इसी रीति से श्री आनन्दधनजी महाराज जैसे श्रद्धावान् थे, वैसा तो वर्तमान काल में होना कठिन है। इसी रीति से गुरुगम को जानो, जैनमत में किसी तरह का सन्देह मत आनों, श्री आनन्दधनजी महाराज को अध्यात्मीओं में पूरा मानों, अध्यात्म बिना विद्वत्ता का क्यों करो अभिमानों ?

इसी रीति से श्रीचिदानन्दजी ( अपर नाम कर्पूरचन्द्रजी ) महाराज ने भी योग्य जिज्ञासु बिना किसी को शिष्य न बनाया, और वे भी हृदय में ही योग-प्रणाली लिये स्वर्ग में चल बसे। हमारे जैसे अधम, अभागी, योग-दरिद्री जैन भाण्ड को छोड़ दिया, सो हमने भी किञ्चित् प्रयत्न किया। अस्तु।



अब जो वक्तव्य है उसके विषय में कहते हैं । प्रथम कहे हुए पञ्च तत्त्वों की गति चन्द्र और सूर्यनाडी में होती है, इसका ठीक २ जानना वही स्वरसाधन है ।

### स्वरोत्थान ।

स्वरोत्थान प्रथम भ्रुकुटिचक्र से होता है और आगमचक्र से होकर बङ्गनाल के पास होकर पश्चिम-द्वार से निकलकर शीघ्रता से नाभि में खटका देता है फिर नाभि में उठकर हृदय-कमल पर होकर कण्ठदल के ऊपर होकर जो जीवणां ( दाहिना ) रन्ध्र है उसमें घुसकर बांयी और नासिकाद्वार से निकलता है । इसी प्रकार बायां रन्ध्र में घुसकर दांयी नासिका से निकलता है । इसी रीति से फिर पीछे को भी जाता है । इस जगह किञ्चित् परीक्षक पुरुषों के वास्ते परीक्षा अवसर भी है— जो भ्रुकुटिचक्र से नाभि में आता है, सो उसके आने की परीक्षा यह है कि नाभि से खट २ का शब्द आता है । जैसे घड़ी चक्रों के फिरने से खट २ करती है उसी प्रकार नाभि में भी होता है ।

इस खटके के देखने के वास्ते जब तक गुरु-रूपा न हो तब तक उस खटके का देखना कठिन है । जो गुरु खटके के देखने की रीति बतावे , तब वह खटका भी देखे और बीच का भी कुछ लाभ हो । कदाचित् कोई बुद्धिमान् एकाग्रचित्त होकर उस खटके की प्रतीति करे तो उस बुद्धिमान् को खटका तो प्रतीत हो जायगा, परन्तु उसका जो रहस्य है सो गुरु के बिना कदापि न मिलेगा, क्योंकि श्रीमान्तुङ्गाचार्यजी 'पञ्च परमेष्ठि स्तोत्र' में लिखते हैं कि "गुरुरूपां विना किं पुस्तकभारेण" । इसी तरह परमतावलम्बी भी योगशास्त्र वा गोरक्ष-षट्पति वा स्वरोदय आदि ग्रन्थों के मूल वा टीका वा भाषादि में गुरु का स्मरण देते हैं कि रहस्य गुरुगम से जानो, ग्रन्थ में रहस्य को नहीं है ठिकानों ।

न्यायशास्त्र में भी ऐसा कहते हैं कि "शिवे रुष्टे गुरुस्त्राता गुरौ रुष्टे न कश्चन" अर्थात् शिव (इष्ट-देव) के रुष्ट होने पर गुरु रक्षण करने वाला है परन्तु गुरु के रुष्ट होने पर कोई रक्षण करने वाला नहीं है । और

जैनमत में तो गुरु बिना कुछ भी नहीं होता, इस लिये गुरु की मुख्यता है। अब ऊपर लिखे दोनों स्वरो में जो पांचों तत्त्वों का प्रकाश है, उसका थोड़ा सा वर्णन करते हैं।

### १ पृथिवी तत्त्व का स्वरूप ।

पृथिवी तत्त्व का रङ्ग पीला और चारह अङ्गुल या आठ अङ्गुल बहता है—अर्थात् सन्मुख नकुबे के ( नाक के रन्ध्रो के ठीक सीध में ) बाहर मालूम पड़ता है। स्वाद मीठा, आकार चौकोना ( चौरस ), और ५० पञ्चास पल अथवा बीस मिनट जिसका जङ्घा में स्थान है उसे पृथिवी नाम से जानना चाहिये ।

### २ जल तत्त्व का स्वरूप ।

दूसरा जलतत्त्व है, इसका वर्ण सफेद है। पन्द्रह अङ्गुल अथवा चारह अङ्गुल नासिकाग्र भाग में बहता है, किन्तु इसकी गति नीची रहती है। स्वाद ( रस ) कपायेला और वर्तुल—गोल आकार तथा ४० पल अर्थात् सोलह मिनट पाँव के स्थल में रहता है। इसे जलतत्त्व नाम से पहचानना चाहिये ।

### ३ अग्नि तत्त्व स्वरूप ।

अग्नि तत्त्व का रङ्ग लाल और चार अङ्गुल ऊंची इसकी गति जानना चाहिये, स्वाद तीक्ष्ण जैसे मरीच का रस तीक्ष्ण होता है, त्रिकोण आकार, ३० पल अर्थात् १२ मिनट कन्धा में रहता है। इसे अग्नि तत्त्व नाम से पहचानना चाहिये ।

### ४ वायु तत्त्व स्वरूप ।

वायु तत्त्व का वर्ण हरा ( नीला ) अथवा काला जानना चाहिये, तथा आठ अङ्गुल तथा पाँच अङ्गुल तिरछी गति, स्वाद में खट्टा, आकार में ध्वजा जैसा, २० पल अर्थात् ८ आठ मिनट नाभि में जिसकी स्थिति है, इसे वायु तत्त्व नाम से पहचानना चाहिये ।

### ५ आकाश तत्त्व का स्वरूप ।

आकाश तत्त्व रङ्ग में, काला, अथवा नाना प्रकार का, नासिका के

भीतर ही चलने वाला, स्वाद में कटु, शून्याकार वाला, १० पल अथवा ४ मिनट मस्तक में अथवा सम्पूर्ण देह में स्थित है। वह आकाश-तत्त्व नाम से पहिचाना जाता है। इस प्रकार तत्त्वों का वर्ण तथा आकार आदि कहा है। अब जो कुछ ऊपर लिख आये हैं कि मुझे जैन रीति से जो तत्त्व गुरु ने कहे हैं कुछ उनका स्वरूप कहते हैं।

जैन रीति से तत्त्वों का अनुसन्धान ।

अरिहंत, सिद्ध, आचार्य, उपाध्याय, साधु, ये पञ्च तत्त्व जानने चाहिये। और क्रम से निम्नलिखित वर्णादि भी जानने चाहिये—जैसे शुरु, लाल, पीला, हरा (नीला) काला अथवा विचित्र। सोलह अङ्गुल, चार अङ्गुल, चारह अङ्गुल, आठ अङ्गुल, कुछ नहीं। कपायला, अन्तमीठा, तीखा, मोठा, खट्टा, कड़ुवा।

अब इन उक्त तत्त्वों तथा इनके वर्णभेदादि पर विचार दिखलाते हैं। पहले अरिहंत का श्वेत वर्ण क्यों कहा है? वह इसलिये कि उनमें किसी प्रकार का मल—कर्मरूप मेल—नहीं रहा। और सोलह अङ्गुल इस वास्ते कि आठ गुण प्रातिहार्यादि और चार मूल अतिशय और चार कर्म के क्षय होने से चार गुण, इसी रीति से सोलह अङ्गुल समझना चाहिये।

१ अरिहंत तत्त्व ।

इसका स्वाद कपायला इस लिये कहा है कि सम्यक्त्व-रहित जीवों को उनके वचन रूप जल में रुचि नहीं होती, और जो सम्यक्त्व करके सहित हैं, उनको शब्दरूपी जल मीठा मालूम होता है, इस लिये अज्ञानदशा से लोग जल का स्वाद कपायला कहते हैं, परन्तु है असल में मीठा; इसी वास्ते नैयायिक ने जल को मीठा कहा है। वे-समर्थों के वास्ते हरीत-की अर्थात् हरड़ वा आम की सेकी हुई गुठली पहले खाकर पानी पीने से वह मीठा लगता है। अन्य वस्तु के संयोग से जल को कपायला कहते हैं परन्तु है वास्तव में मीठा। इस लिये अरिहंत तत्त्व को स्वाद करके मीठा कहा है। जैसे जलतत्त्व के स्वाद की अज्ञानदशा से खबर नहीं पड़ती, वैसे ही अज्ञान के कारण जिन तत्त्वों का हम वर्णन करते हैं उनको

छोड़कर पृथिवी आदि तत्त्वों को अङ्गीकार किया, देखादेखी लोगों ने इन्हीं को तत्त्व लिख दिया, सर्वज्ञ के बिना दूसरोंने न पूरा ज्ञान किया, गुरु मिले बिना क्योंकि खुलासा होवे हिया, सत गुरु जिन को मिले उन्होंने ही इस जैनधर्म का अमृत रस पिया, इन तत्त्वों को साध ( सिद्ध कर ) आत्मा में मिलाय कर हुआ जब अभेद, मुक्तिपद लिया ।

अरिहन्त तत्त्व का वर्तुल आकार दूसरी रीति से हैं—जैसे घड़ का पेड़ नीचे से सङ्कुचित होकर ऊपर से विस्तीर्ण होता है और जैसे जल धारारूप से निकलकर जमीन पर फैल जाता है, वैसे ही अरिहन्त-रूप तत्त्व के मुखारविन्द में से धारारूप त्रिपदी निकलने से गणधरादि शिष्य-रूपी जमीन पर विस्ताररूप द्वादशाङ्गी रची जाती है । इत्यादि अरिहन्त तत्त्व के गुण जानों, बाकी गुरुगम से सब पहचानों, इस अधम अभागी जिनधर्म-दास भाण्ड चेष्टा वाले ने किञ्चित् किया बयानों । इस रीति से हे भव्य प्राणियो ! आत्मार्थ करना चाहो तो इन तत्त्वों को दिल में आनों, दुःखगर्भित मोह-गर्भित वैराग्य वालों की तरह भगड़ा कर द्वेषतत्त्व को मत ठानों, राग-द्वेष फैल भेद तो अनेक भए इस लिये सत्य गुरुओं के सत्य उपदेश को न रहो ठिकानों, शास्त्रानुसार कथन किया इन तत्त्वों का करियो सन्मानों । अब इसके आगे सिद्धतत्त्व के विषय पर विवेचन करेंगे ।

## २ सिद्धतत्त्व ।

सिद्ध का वर्ण लाल इस लिये है कि जैसे अग्नि सर्व वस्तु को भस्म करती है वैसे ही सिद्ध भी कर्मरूप वस्तु को जलाकर भस्म कर देता है । इस अनुमान से अग्निरूप अलङ्कार के सदृश रङ्ग लाल कहा है । परन्तु सिद्ध में रङ्ग कोई नहीं, क्योंकि शास्त्रों में ऐसा कहा है कि परमात्मा में वर्ण, गन्ध, रस, स्पर्श कोई नहीं, ऐसे ही अग्नि में भी कोई तरह का रङ्ग नहीं है, क्योंकि जो अग्नि में लाल रङ्ग होता तो अग्नि के बुझने के बाद राख में भी कुछ लाली रहनी चाहिये । इस लिये अज्ञानदशा से लोगो को उपाधि से लाल रङ्ग प्रतीत होता है ।

अब सिद्धरूप अग्नि का ४ चार अङ्गुल प्रमाण इस प्रकार है कि सिद्ध में मुख्यतया चार गुण अर्थात् ज्ञान, दर्शन, चारित्र और वीर्य हैं। इन गुणों से ही चार अङ्गुल लेते हैं, परन्तु अग्नि में चार अङ्गुल होने का कोई प्रमाण नहीं। और यदि प्रमाण हो तो बतलाना चाहिये। और दूसरा इस में यह भी प्रमाण है कि परमात्मा और जीव में कोई भेद भी नहीं है, केवल उपाधि (कर्म-संयोग) से भेद है। इस लिये जिसमें जो गुण होता है उसमें वह गुण सत्तारूप से बना रहता ही है। इस लिये इसमें चार अङ्गुल प्रमाण कहा है।

### स्वाद तीक्ष्ण ।

इस तत्त्व का स्वाद तीक्ष्ण इस लिये है जिस की तीक्ष्णता (सूक्ष्मता, दुर्ज्ञेयता) में दूसरी वस्तु प्रवेश न कर सके। ऊर्ध्व गति इस तत्त्व की इस लिये है कि जो चीज हल्की होती है। वह स्वभावतः ऊपर को जाने वाली है, और भारी होने से नीचे को गति करने वाली होती है। इस लिये कर्म रूप मल न होने से इसकी ऊर्ध्वगति कही गई है।

इसका त्रिकोण आकार इस लिये कहते हैं कि तीन भाग अवगाहना के करने से एक भाग कम हो जाना और दो भाग रहना, इस लिये इस तत्त्व को तीन भाग की अपेक्षा से त्रिकोण कहते हैं। परन्तु अग्नि में त्रिकोण आकार का कोई प्रमाण नहीं, इस रीति से सिद्धतत्त्व का निरूपण किया है। जिनधर्म से मतलब लाये, फिर अपनी बुद्धि कल्पित पदार्थ बनाये, असल मतलब को न पाये, छोड़े को बांधकर अपने २ जाल फैलाये, भोले जीवों को मनः कल्पित तत्त्व समझाये, सत्य उपदेशक विना सत्य उपदेश-रत्न हाथ न आये। अब आचार्य तत्त्व के विषय में कहेंगे।

### ३ आचार्य तत्त्व ।

आचार्यतत्त्व का पीला रङ्ग है, वह शाखों में प्रसिद्ध है, युक्ति देने का कोई प्रयोजन नहीं जान पड़ता, इस लिये युक्ति नहीं दिखलाते। यह तत्त्व बारह अङ्गुल चलता है और अङ्गुल के विषय में युक्ति यह है कि तीर्थङ्करो के मुख से त्रिपदी सुनकर द्वादश अङ्ग अर्थात् जिनमत के

बारह वेद रचते हैं । और बारह वेदों में भूत, भविष्यत्, वर्तमान तीनों काल की बातें रची जाती हैं, इस लिये उनकी बारह अङ्गुल गति कही गई है ।

रस—खाद मीठा इस लिये है कि कुल समुदाय को विश्वास देकर मार्ग में चलाते हैं । सम—चतुरस्र इस लिये है कि उनका चारों ( साधु, साध्वी, श्रावक, श्राविका ) के ऊपर सदृश भाव है । इस लिये आचार्यतत्त्व को चतुरस्र ( चौकोण ) कहा है ।

सीधी गति इस लिये कही है कि समुदाय में आचार्य की न्यूनाधिक भाव-परिणति नहीं होती । इस प्रकार आचार्यतत्त्व को पहचानों, बुद्धि का विचार कुछ अपने दिल में आनों, जिस से यथार्थ ज्ञान को जानों, अब चतुर्थ उपाध्यायपद का हम करते हैं वखानों ।

#### ४ उपाध्याय-तत्त्व ।

चतुर्थ उपाध्याय तत्त्व का वर्ण हरा, प्रमाण अङ्गुल आठ, गति तिरछी, आकार ध्वजा सम, खाद खट्टा । इसका आठ अङ्गुल प्रमाण इस लिये है कि, अष्ट प्रवचन-माता को आप यथावत् पालते हैं, और दूसरो से पलवाते हैं । और तिरछी गति इसकी इस लिये है कि द्वादशाङ्गी का स्वाध्याय अनुलोम प्रतिलोम ( उलटा सीधा ) कई प्रकार से करते हैं । और जिसका अष्ट-प्रहर विचार रूप भ्रमण कई तरह का है । और जो कोई वक्ता से पूछे तो उसी रीति से समझाना और धर्म में लाना, इस लिये तिरछी गति कही है ।

#### ५ साधु-तत्त्व ।

उत्सर्ग मार्ग से साधुपन मे से बाहिर न हो, इस लिये बाहिर निकासना कहा । काला रङ्ग इस लिये कहा है कि उस रङ्ग के ऊपर कोई दूसरा रङ्ग न चढ़े । ऐसे ही साधु के साधन में दूसरा रङ्ग न हों, और बहुत रङ्ग इस वास्ते कहते हैं कि, साधु गुरुकी चरणसेवा से विद्याध्ययन करता है । और जब विद्या में निपुण हो तब दूसरों को अध्ययन करावे, जब अध्ययन कराने लगा तब उपाध्यायपद की भी प्राप्ति होती है । फिर

उपाध्यायपद में निपुण जानकर योग्यता देख गुरु आचार्यपद देते हैं, इस प्रकार बढ़ता हुआ अरिहन्तपद को पाकर सिद्धपद को प्राप्त होता है, इस लिये बहुत रङ्ग इसके विषय में कहे गये हैं । और आकाश इसको इस लिये कहते हैं कि जैसे आकाश में सर्व द्रव्य रहने वाले हैं, वैसे ही साधुपद में सर्व द्रव्य रहने वाले हैं । इसी रीति से सर्व-व्यापक जानों । कड़वा स्वाद इस लिये है कि जैसे कड़वी चीज से चित्त विगड़ता है परन्तु कड़वी चीज है गुणदायक, ऐसे ही साधु को अनेक परिषदादि का सहन करना भी होता है, इस लिये वह कटुक प्रतीत होता है, परन्तु है सुखकारी । इस रीति से इन पांच तत्त्वों का किञ्चित् भेद सुनाया, गुल्गुल से मैंने पाया, शास्त्रों में लेख न आया, इस रीति को सुनकर कितने ही लोगों के चित्त में कुविकल्प समाया, मुझे नहीं विवाद, इसमें पञ्च पर-मेष्ठि का मैंने ध्यान बताया ।

अब इस जगह शङ्का उत्पन्न होती है कि शास्त्रों में तो यह बात किसी के देखने में नहीं आई, जो कही होनी तो कोई आचार्य किसी जगह लिखते । इस शङ्का का समाधान ऐसा है कि मैंने जो इस विषय में लिखा है सो सर्वज्ञ की सर्वज्ञता से किञ्चित् भी बाहिर नहीं है । क्योंकि सर्वमतावलम्बी अज्ञान के जोरसे अपने तत्त्वों की मुख्यता लेकर वर्तमान काल में दुःखगर्भित मोहगर्भित वेराग्य वाले और जाति कुलके जैनियों की व्यवस्था देखकर हंसी करते हैं कि हमारे बिना तत्त्वादिका साधन तुम्हारे मत में नहीं है । इस तरह श्रवण करके चित्त में आया कि इस वीतराग सर्वज्ञ देव से कोई बात छिपी नहीं । परन्तु दिन प्रतिदिन योग्यता की हानि होने से गुरु परम्परा छिपती गई और अज्ञानियों का जोर बढ़ता गया । इस लिये उन अज्ञानियों का मुख बन्ध करने के लिये और चिन्तामणिरत्न समान जिनधर्म की उन्नति के वास्ते मैंने लिखाया, सद्गुरु का उपदेश भी पाया । इस रीति के गुप्त हो जाने का किञ्चित् कारण दिखाता हूँ ।

श्रीमहावीर स्वामी से लेकर श्रीमद्रवाहु स्वामी तक तो चोदह पूर्व-

विद्या और गुरु-परम्परा यथावत् चली आई । इस लिये श्रीभद्रबाहु स्वामी ने नेपाल देश के पहाड़ों में जाकर प्राणायाम सिद्ध किया । इसका वर्णन श्रीकल्पसूत्र की टीका आदि में ऐसा लिखा है कि, जिस समय श्रीयशोभद्रसूरिजी देवलोक को प्राप्त हुए, और साधुओं को विद्या पढ़ाने वाला आचार्य भद्रबाहु स्वामी के सिवाय कोई दूसरा न देखा, तब श्रीसङ्ख ने मिलकर भद्रबाहु स्वामी को विनयपूर्वक आवेदन किया और कहा कि हे भगवन् ! श्रीयशोभद्रसूरिजी महाराज तो देवलोक प्राप्त हुए और स्थूलभद्रजी आदि अनेक साधु विद्या पढ़ने योग्य हैं ; इस लिये आप पधारो, क्योंकि आप के सिवाय दूसरा कोई विद्या पढ़ाने वाला नहीं है । यह खबर श्रीभद्रबाहु स्वामी ने सुनकर कहला भेजा कि मैं महाप्राणायाम करता हूँ, इस कारण मेरा आना नहीं हो सकेगा । जब श्रीसङ्ख ने ऐसा सुना तो फिर उनकी सेवा में कहला भेजा कि जो श्रीसङ्ख की आज्ञा न माने, उसके लिये सिद्धान्तों में क्या दण्ड कहा है ? इसके उत्तर में उन्होंने कहला भेजा कि श्रीसङ्ख से उसको बाहिर कर देना चाहिये । इस उत्तर को सुनकर फिर श्रीसङ्ख ने कहला भेजा कि आपके कथनानुसार सिद्धान्त हैं तो आपको श्रीसङ्ख बुलाता है और आप इनकार करते हैं, आपको आना अवश्यमेव अङ्गीकार करना चाहिये । यह सुनकर श्रीभद्रबाहु स्वामी ने कहला भेजा कि समुदाय से मैं बाहिर हो जाऊँ, परन्तु मेरा प्राणायाम कामझू मत हो, यह कहकर साथ २ यह भी कह भेजा कि जो पढ़ने वाले साधु हों उन्हें यहाँ भेज दो, मैं उन्हें पढ़ाऊँगा, किन्तु प्राणायाम सिद्ध हुए बिना मेरा वहाँ आना न होगा ; इस लिये श्रीसङ्ख को उचित है कि उन साधुओं को मेरे पास भेज देना चाहिये, और इस विषय में विशेष खींच न करनी चाहिये, जिससे कि मेरे महाप्राणायाम में विघ्न उपस्थित हो, भगवदाज्ञा उठाना चाहिये, आत्मा के साधन से किसी को न डिगाना चाहिये, जिस रीति से दोनों कार्य सिद्ध हों उसी रीति से वर्तना चाहिये ।

अनन्तर श्रीसङ्ख ने महामुनि स्थूलभद्रादि ५०० पांच सौ साधुओं को



श्रीभद्रबाहु स्वामीजी के पास भेजा, तब उन्होंने पाठन आरम्भ कर दिया । श्रीस्थूलभद्रजी को दशपूर्व तक पढ़ाया, इधर से श्रीभद्रबाहु स्वामी का महाप्राणायाम भी सिद्ध हो आया, और मुनियों को भी जितना जिसको कण्ठस्थ हो सका उतना ही उसको पढ़ाया, फिर वहां से विहार का विचरने को चित्त आया । अनन्तर पाटलीपुर नगर में आकर भव्यजीवों को उपदेश देने लगे ।

उस समय श्री स्थूलभद्रजी महाराज गुरु की आज्ञा लेकर जङ्गल के बीच गुफा में पठित विद्या का मनन करने के लिये गये । थोड़े समय में जो गृहस्थपन की वहिन साध्वी हो गई थी सो भद्रबाहुस्वामी के पास आकर विधिपूर्वक वन्दना कर कहने लगी कि हमारे भाई स्थूलभद्रजी महाराज आप के पास पढ़ने को आये थे वे कहां हैं, नजर नहीं आये, उन्हें वन्दना करने की हमारी तीव्र-इच्छा है । इसके अनन्तर उत्तर में श्रीभद्रबाहु स्वामी बोले कि वे फलानी जगह पर अभ्यस्त विद्या का मनन-आवर्त्तन करते हैं । यदि तुम्हारी उन्हें वन्दना करने की इच्छा हो तो वहां जाओ । इस उत्तर को सुनकर गुरुजी की आज्ञा से वहां से जब स्थूलभद्रजी को वांदने के लिये चली, तो उस समय स्थूलभद्रजी ने जान लिया कि मेरी साध्वी वहन मुझे वन्दना करने के लिये आ रही है । तो उसे देखकर स्थूलभद्रजी महाराज ने विद्या के यल से अपने आपको सिंह के स्वरूप में परिवर्तित कर लिया, और जब साध्वी वहन समीप पहुंची तो वहीं थोड़ी दूर से देखा कि सिंह बैठा हुआ है तो सिंह को देखकर पीछे लौटी, और व्याकुल-चित्त होती हुई चिन्ता करने लगी कि मेरे भाई मुनि स्थूलभद्रजी को सिंह ने खा लिया होगा । ऐसा विचार करती हुई श्रीगुरुमहाराज के पास आकर यह हाल समस्त सुनाया, और गुरुमहाराज यह वृत्त सुनकर उपयोग दे बोले कि तेरे भाई को सिंह ने नहीं खाया, वास्तव में तेरा भाई तुम्हें अपनी विद्या का समन्कार दिखाने के लिये सिंह का रूप धारण कर वहीं बैठा है, अब जाओ वहां मिलेंगे और जाकर वहां वन्दना करना । यह सुनकर मन में सन्तोष पाकर और

फिर से वहां जाकर उन्हें चन्दन कर वह पीछे अपने उपाश्रय को लौटी ।

इस बात को देख श्रीभद्रबाहु स्वामी श्रीस्थूलभद्रजी को अयोग्य जानकर बची हुई चार पूर्वों की विद्या को अर्थसहित पढ़ाना छोड़ दिया । श्रीस्थूलभद्रजी ने दश पूर्व की सार्थ विद्या पढ़ी थी, उतनी ही विद्या श्रीवज्रस्वामी तक चली आई । फिर श्रीवज्रस्वामी के बाद में दश पूर्व की विद्या न्यून होने लगी । फिर श्रीस्कन्दिलाचार्य तक कुछ पूर्व की विद्या और चार अनुयोग विद्यमान थे, परन्तु श्रीस्कन्दिलाचार्य ने देखा कि समय दिन प्रतिदिन गिर रहा है और जीवों का बुद्धिबल भी क्षीण हो रहा है, ऐसा विचार कर पृथक् अनुयोग बनाया, यह परम्परा मेरे सुनने में आया, इसमें न मेरा आग्रह, जैसा मैंने सुना वैसा पाठकगण को समझाया । उसके बाद फिर दिन प्रतिदिन समय की गिरती हुई अवस्था को देखकर श्रीदेवर्द्धिगणि-क्षमाश्रमण ने कण्ठस्थ विद्या से कागजों या ताड़पत्रों पर सूत्र लिखाया, तभी से शास्त्र पुस्तकों में आया, कुछ दिन के बाद रागद्वेष ने मुख फैलाया, कि जब आचार्यों ने आपस में झगड़ा फैलाया, पुस्तकों के जोर से अपना २ वाड़ा बनाया, समाचारी जुदी २ कर गृहस्थों को लड़ाया ।

इस कारण इस जैनमत में अनेक भेद हो गये, और कदाग्रहों से शास्त्रों की व्यवस्था कुछ की कुछ हो गई, और अपने मित्र २ नाम से गच्छ वा गद्दीयां चल गई, और सामाचारी भी सुनाने लगे, अपने को तो सब अच्छे साफ सुधरे बताने लगे, और दूसरों को असत्य कहने लगे । इस लिये गच्छ और मती आपस में ऐसा कलह करते हैं कि जिसको हम लिख नहीं सकते । कबला, बड़गच्छ, तपोगच्छ, खरतरगच्छ, इत्यादि गच्छ और अनेक गद्दीयां भी हो गयीं । और इनके बीच में कई बोलों (सिद्धान्तार्थ-वचनों) का भी अन्तर पड़ गया । इन सभी गच्छों में प्रसिद्ध दो ही खरतर और तपोगच्छ नाम से हैं । इनमें भी तीस २ बोल का आपस में अन्तर है । इस लिये कितने ही साधु नाम धराते हैं, गृहस्थियों

को लड़ाते हैं, पुस्तक बनाकर छपवाते हैं, और आपस में एक को एक बुरा बताते हैं ।

इस व्यवस्था में एक तपोगच्छ के आत्मारामजी का बनाया हुआ पुस्तक देखकर मैंने आत्मभ्रमोच्छेदभानु नामक पुस्तक बनाया है । शास्त्रों की यथावत् बातें उसमें समझाई हैं, उसको देखकर गच्छों का विचार जानों, इस जगह तो बताया है एक ठिकानों । अधिक कहने से ग्रन्थ बढ़ जायेगा इस लिये न लिखाया, पाठकगण को इशारा बताया । जब इस प्रकार शास्त्रों की कुछ की कुछ व्यवस्था हो गई, तो फिर जो गुरु परम्परा से योगाभ्यास की रीति आ रही थी वह क्यों न लुप्त होती ? परन्तु जीर्णवस्त्र-छिद्रमन्थान न्याय से चली आती है, वह भी कदाग्रह से दिन प्रतिदिन दबी जाती है, सर्वथा लुप्त नहीं हुई क्योंकि श्रीहरिभद्र-सूरिजी ने योगविंशतिका तथा योगसमुच्चयादि ग्रन्थों में वर्णन किया है और श्रीहेमचन्द्राचार्यजी ने भी योगशास्त्र में । और रत्नप्रभसूरि आदि अनेक आचार्य समाधि की महिमा कर गये हैं और द्रव्य, क्षेत्र, काल, भाव अनुसार समाधि आदिमें परिश्रम भी किया होगा और श्रीआनन्द-घन जैसे तो सत्पुरुष थोड़े से काल के पहले हुए हैं सो इन्होंने तो हठ-योग की बहुत सी बातें जताई हैं । मुद्रा, धारणा नादादि स्तवनों में गाये हैं, अजपाजाप जपने की भी बहुत सी महिमा बताई हैं और मन ठहराने के वास्ते भी इशारे कर गये हैं ।

ऐसे ही चिदानन्दजी अपरनाम कपूरचन्द्रजी ने भी स्वरोदयादि ग्रन्थ में इशारा जताया, नवपदजी का ध्यान करना भी बताया, समाधि का भेद भी लिखाया, परन्तु मेरी तरह इन पांच तत्त्वों पर खुलासा कर न दिखाया । इस लिये मुझे पाठकगण को इतना हाल लिखकर समझाना पड़ा कि जिसमें कोई सन्देह न करे, और मुझे कुछ इसमें आग्रह भी नहीं है, जैसा गुरु ने मुझे बताया, उसमें से किञ्चित् मैंने बुद्धि-अनुसार लिखाया । इस बात को समझकर जैनधर्म की रीति से किञ्चित् तत्त्वों का भेद चित्त में लाओ, गुरु के पास से विशेष भेद पाओ, आत्मार्थ करना चाहो तो

बाह्य क्रिया को छोड़कर योगाभ्यास में चित्त लगाओ, आत्मगुण गाओ, जिससे मोक्षपद पाओ, ऊपर लिखे तत्त्वों का भेद सुन अभ्यास को बढ़ाओ ।

### पाँचों तत्त्वों की साधनरीति ।

इन पाँच तत्त्वों के साधने वाले को चाहिये कि पहले पाँच गोलियाँ अलग २ रङ्ग की बनावें, और एक गोली अनेक वर्ण की बनावें और इन छहों गोलियों को पास रखे । जब बुद्धिपूर्वक तत्त्व देखने का विचार हो, तब पास में रखी हुई जो अदृष्ट गोलियाँ हैं, उनमें से एक गोली निकाले, जब उस गोली की और बुद्धि में विचारे हुए रङ्ग की एकता मिल जाय तो जानों कि तत्त्व मिलने लगा । अथवा किसी दूसरे से कहे कि तुम अपने मन में किसी एक रङ्ग को विचारो । जब वह कहे कि हाँ मैंने रङ्ग विचार लिया है, तो उस समय अपने स्वर में तत्त्व को देखे, और जब अपनी बुद्धिपूर्वक तत्त्व का रङ्ग प्रतीत हो तब उस पुरुष को कहे कि तुमने फलाना रङ्ग अपने मन में विचारा है । जो उस पुरुष का रङ्ग अपने कहे हुए रङ्ग के अनुसार मिल जाय तो जानो कि अपना तत्त्व मिलने लगा । अथवा दर्पण ( आईना ) को अपने मुख के पास लगाकर नाक का श्वास उसके ऊपर छोड़ें, उस काच के ऊपर श्वास से तत्त्व के अनुसार आकार बनता है, उस आकार से भी तत्त्व की पहिचान करे ।

### मुद्रा द्वारा तत्त्वों की पहचान ।

अथवा अङ्गुठा से तो कान को मूँदे और तर्जनी से आंख की पलक दबावे और मध्यमा से नासिका का स्वर बन्द करे, अनामिका और कनिष्ठिका से होंठों को दबावे, इस रीति से दूसरे हाथ से दूसरी तरफ से बन्द करे, और मन को भृकुटि की तरफ ले जाये । उस जगह जैसा तत्त्व होगा वैसा ही तिलुला अर्थात् बिन्दु आदि से मालूम होंगे, इस प्रकार रङ्ग और आकार का मतलब कहा । अब कुछ रस के विषय में कहेंगे ।

### रसद्वारा तत्वों की पहचान ।

जिस समय जो तत्व होगा उस समय उस मनुष्य के सूक्ष्म परिणाम में तत्व की रसानुसार बाँछा हो जायगी, और गात इसकी ऊँची, नीची, तिरछी, सीधी जैसी हो, गुरु बतावे तो यथावत् बोध हो सकता है, पुस्तको के द्वारा नहीं ।

### प्रकृति या वातचीत द्वारा तत्वों की पहचान ।

प्रकृति ( स्वभाव ) या वातचीत द्वारा तत्वों के विषय में यों जानना चाहिये कि जब अग्नितत्व होता है उस समय क्रोधस्वभाव होता है, जो जलतत्व होता है तो मनुष्य उस समय शीघ्रता से वातचीत करने चाहता है, जब पृथिवी तत्व होता है, उस समय धैर्य से वातचीत करने को चित्त चाहता है । जब वायुतत्व होता है तो उस समय प्रसङ्ग छोड़कर दूसरी बात करने लगता है अथवा मानपूर्वक वचन बोलता है । आकाश-तत्व में तो तूष्णीं अर्थात् गुम्न हो जाता है । जब अग्नितत्व चलता है, उस समय उष्ण वायु निकलती है, और जब जलतत्व बहता है तब शीतल वायु निकलती है, और पृथिवीतत्व बहते समय मिश्र अर्थात् दोनों तरह की निकलती है, और वायु तत्व चलते समय न शीतल न उष्ण, आकाश-तत्व के बहते समय वायु निकलती नहीं, परन्तु सूक्ष्मता से चेंटीका रोरास नाक में मालूम होता है । इस प्रकार स्थूल तत्वों के परिज्ञान के विषय में कहा, परन्तु स्थूल तत्वों की जब यथावत् पहचान हो जाय, फिर गुरु कृपा करे तो एक २ तत्व के विषय में जो पाँचों तत्व चलते हैं, उन सब की पहचान होनी सरल हो जाती है ।

विशेषकर जो तत्वों के अन्तर्गत अर्थात् एक तत्व के अन्तर्गत पाँचों तत्वों की पहचाने तो वह योगी यथावत् कारण-कार्य की गति जान सकता है । जब तक अन्तर्गत तत्व में तत्वों को न जानेगा तो यथार्थ रीति से कार्य को भी न पहचानेगा, केवल स्वरोदय के अभिमान को तानेगा । परन्तु इन सब में भी मुख्य सगुण और निर्गुण का जानना है, सो विना गुरु चरण सेवा के सगुण निर्गुण का पाना कठिन है । इस

लिये जो जिज्ञासु इस योगाभ्यास की इच्छा करे वह प्रथम स्वर का अभ्यास कर ले। स्वर का भेद बताने में गुरु की परीक्षा भी हो जायगी, फिर योगाभ्यास का साधन करना सुगम हो जायगा। इस रीति से किञ्चित् स्वरज्ञान का वर्णन जानों, आडम्बरी के जाल को मत मानों, गुरुज्ञान को पहचानों, जिससे हो तुम्हारा कल्याणों, बाकी रीति पुस्तको को बाँचकर मन में आनों, क्योंकि इस जगह लिखें तो ग्रन्थ बहुत बढ़ जाय। इस भय से मुख्य मतलब लिखाया, ग्रन्थ बढ़ जाने से पाठकगण आलस करे इस लिये न बढ़ाया, अब योगाभ्यासी को रोगादिक हों तो उसके दूर करने को चित्त चाया, जो किया हम लिखावेंगे उनको सीखकर कितने ही ठगों ने अपना आडम्बर बनाया, लोगों को दिखाकर उनका माल ठग खाया, इस लिये हमने पाठकगण को केवल क्रिया करने वाले को ठग बतलाया, क्योंकि वर्त्तमान काल में कईएक, क्रिया को सीखकर भोले जीवों को दिखाते हैं, और कहते हैं कि हम योगाभ्यास करते हैं। सो हे पाठकगण ! इन क्रियाओं में योगाभ्यास नहीं हैं, केवल शरीर-शुद्धि और रोग की निवृत्ति होने का प्रयोजन है। इस लिये हम यहां थोड़ी क्रियायें दिखाते हैं।

क्रियाये ।

नेती १ धोती २ ब्रह्मदातन ३ गजकर्म ४ नोली ५ बस्ती ६ गणेश-क्रिया ६ वाणी ८ शङ्ख-पखाली ९ त्राटक १०। इन दश क्रियाओं में से कईएक क्रिया तो अन्यमत के लोग वैरागी, उदासी, दादूपन्थी आदिक करते हैं, और उन लोगों में इन क्रियाओं की प्रसिद्धि भी है। और इन क्रियाओं को देखकर लोग कहते हैं कि ये लोग समाधि लगाते हैं और पूरे योगी हैं। परन्तु देखा जाय तो इन क्रियाओं में योग-समाधि का नाम निशान भी नहीं है; और जैनमत में इन चीजों को वर्त्तमानकाल में दुःख-गर्भित मोह-गर्भित वैराग्य वाले कहते हैं कि यह अन्य मत की क्रिया है और इसमें जलादिका आरम्भ बहुत है इस लिये न करना चाहिये। परन्तु मेरा इस जगह ऐसा कहना है कि वर्त्तमानकाल में

करने वाले ही नहीं हैं । क्योंकि पहले हम योग्यता वा अयोग्यता के विषय में लिख चुके हैं । दूसरा जो मनुष्य जलके अधिक खर्च के विषय में कहते हैं कि जल का बहुत खर्च होता है, उन लोगोंने अत्यन्त वालों को देखा है, अपने गुरु आदि महोदयों को नहीं देखा, इस लिये वे ऐसा कहते हैं । परन्तु देखिये नोली १ वस्ती २ गणेशकर्म ३ चागी ४ घाटक ५ इनमें तो जल का काम नहीं, किन्तु वस्ती में अलवत्ता सेर डेढ़ सेर जल का काम है और बाकी क्रियाओं में भी अनुमान दो सेर जल से विशेष जल का काम नहीं, लाभ इनमें अधिक है, क्योंकि जो इन क्रियाओं को गुरुगम से सीखेगा तो दवा औषध के लिये हकीम, वैद्यादि की उसे चाहना न रहेगी, और ये क्रियायें कोई नित्यं प्रति करने की तो हैं ही नहीं ; जब कभी रोगादि हो तो इन क्रियाओं को करे, और कितनी एक क्रियाये नित्य करे तो रोगादि के उत्पन्न होने की सम्भावना तक नहीं होती ।

क्रिया करने की रीति ।

अब क्रिया करने की रीति दिखाते हैं कि क्रिया किस तरह करनी चाहिये ।

प्रथम नेती प्रकार ।

कच्चा सूत मुलायम सवा या डेढ़ हाथ लम्बा हो, और इक्कायन तार अथवा इक्कोत्तर तार इकट्ठे मिलावे, फिर उस लम्बे डेढ़ हाथ में से पेंडकर आठ अङ्गुल तो बट ले और शेष खुला रखे । परन्तु दोनों सिरों की ओर से खुले हुए रखे, और बीच में से बटे, फिर उसके ऊपर किञ्चिन् मोम लगावे जिससे वह सूत्र कठिन बना रहे और मुलायम भी बना रहे । जब प्रातःकाल उसे करे तब उष्ण जल में भिगोवे और वह फिर अपनी नाक में गेदे, जब वह गले के छिद्र में पहुँच जाय, उस समय मुद्द में हाथ डालकर उस डोरा ( धागा ) को धीरे २ खींचकर मुखके बाहर निकाले, और वह बटा हुआ तो एक हाथ में और खुला हुआ छोड़ दूसरे हाथ में पकड़े । इस तरह दोनों हाथों से धीरे धीरे ऐसे खींचे कि

जैसे छाछ (मट्ठा) बलते हैं, इस प्रकार दोनों नासा के छिद्रों में करे, इसी का नाम नेती है । इसके करने से नेत्रों की ज्योति प्रबल होती है और यह गजक्रिया में भी काम देती है ।

## २ धोती ।

अब धोती के विषय में कहते हैं कि अच्छी मलमल जिसके सूत में गांठे आदि न हो अथवा और कोई कपड़ा हो, परन्तु बारीक होना चाहिये; वह कपड़ा चार अङ्गुल तो चौड़ा हो और सोलह हाथ लम्बा हो । उस कपड़े को उष्ण जल से भिगोकर निचोड़ डाले, फिर उसको झड़काकर एक छोड़—सिरा मुँह में देकर उसको जैसे घ्रास ( कवा ) निगला जाता है, वैसे निगलना शुरू करें यहां तक की चार अङ्गुल छोड़ कर सब निगल जाय । बाद इसके कुछ थोड़ासा पेट को हिलावे, परन्तु नौली आदि क्रिया न करे, क्योंकि नौली आदि क्रिया करने से आन्तों में और नलों में फंस जाने का भय है । हां, हठयोगप्रदीपिका में ऐसा लिखा हुआ है कि नौलीचक्र करे । किंतु यह क्रिया बहुत-समझदारों के ही लिये है न कि साधारण बुद्धि वालों के लिये ; क्योंकि वेसमझ आदमी ऐसी क्रिया में कहीं २ प्राण खो बैठते हैं और हमें यह प्रतीत होता है कि हठयोगप्रदीपिका वाले ने गुरु-परम्परा-शून्य मनःकल्पित लिख दिया है । इनकी भ्रमपूर्ण विचारणा तो मुद्रा आदि कहते समय दिखलावेंगे । हमने जो पेट हिलाना लिखा है उसका तात्पर्य यह है कि सिद्धासन से धोती को निगले और निगलते समय उत्कटासन ( उकड़ू ) से बैठकर पेट को सतर करे और नीचे को झुककर अर्ध रेचन करे और धीरे २ खींचे, उतने में जो पेट का हिलना है उतना ही पर्याप्त है । कदाचित् खींचने में कपड़ा अटके तो, जितना मलमल या खाया हुआ मुलायम वस्त्र बाहिर है उसे फिर निगल जाय और फिर धीरे २ निकाले तो साफ निकल आवेगा । दुबारा निगलना उसी के लिये है कि जिसके पेट में अटके ; न कि उसके लिये कि जिसके अन्दर से साफ २ निकल आवे । धोती क्रिया के करने से कफ दूर होता है । जिस समय कफादि की



वृद्धि हो उस समय धोती क्रिया करनी उचित है न कि नित्यं प्रति ।

### ३ ब्रह्मदातन ।

अब तीसरी ब्रह्मदातन, इसके स्वरूप का निदर्शन करते हैं—सूत का डोरा अच्छी तरह बटकर कच्चे सूत के ऊपर लपेटे । सो ऐसा कड़ा लपेटना चाहिये कि तरपणी के डोरा जैसा हो जाय या रामस्नेही साधु जो कमर में कन्दोरा लगाते हैं वैसा कड़ा हो और फिर उसके ऊपर मोम लगावे और उस सूत के सदृश कूची को कर ले और वह बंधा हुआ सूत का डोरा सवा हाथ लम्बा होना चाहिये । उसको प्रातःकाल उष्ण पानी में भिगोकर गीला करके मुख में डाले, जब वह कागल्या के पासमें आवे अर्थात् आगे को गले की ओर जावे तो उस समय थोड़ासा जोर देकर हाथके सहारे से नीचे को दबावे, फिर वह ब्रह्मदातन स्वयं ही नीचे को चली जाती है । और, उसको यहां तक ले जावे कि चार अङ्गुल बाकी रहे । तब उस बाकी चार अङ्गुल को हाथ की अङ्गुलियां से धीरे २ वैसे घुमावे जैसे कान में रुई फेरी जाती है, और बाद में उसे निकाल ले और साफ करके रख दें, उसे ब्रह्मदातन कहते हैं । इस ब्रह्मदातन करने का प्रयोजन यह है कि जमा हुआ कफ इससे ढीला पड़ जाता है, और ग्रन्थि आदि इसके फेरने से फूट जाती है । जिस पुरुष को ऐसे कफ की शिकायत हो वह ब्रह्मदातन के बाद धोती करे, क्योंकि ब्रह्मदातन कफ को नहीं निकालता, कफ की गांठ को फोड़ देता है और धोती कफ को निकाल देती है ।

### ४ गजकर्म ।

अब गजकर्म के स्वरूप को कहते हैं—कि त्रिफला अथवा कोरा उष्ण पानी नाक से पीना शुरू करे और जितना पेट में समावे उतना पेट भर पीले, फिर पेट को खूब हिलावे, और जिसको नौली याद हो तो नौली वेशक करे । इसके बाद जिसकी वायु नीचे से उठाना याद हो वह पुरुष अर्धरेचन करके सर्व जल को बाहिर निकाल दे, किञ्चित् भी पेट

में न रखे । अथवा नीचे से वायु खींचकर निकालने की रीति न मालूम हो तो, उत्कटासन ( उकड़ ) से बैठकर दक्षिण हाथ की कूहणी घोटू ( जानु-ढींचन ) पर जमाकर अङ्गुठे को मुँह में गेरकर काकलल ( तालु के पास लटकी हुई मांसग्रन्थि विशेष ) की पूर्व तरफ की ऊपर तालवे को अङ्गुठे से मर्दन करे, अर्थात् धीरे २ मले । उस जगह एक नाड़ी-नस है, उस पर अङ्गुठा लगाने से पानी बाहिर निकल आता है । यदि गुरु बतावे तो इसमें कोई परिश्रम नहीं है, और बिना गुरु के अभ्यास करे तो दो या तीन दिन में उस नाड़ी को पा सकता है, क्योंकि अभ्यास भी बड़ी चीज है । जैसे हाथी सूंड से पानी पीकर मुँह से निकालता है यह भी वैसा होने से इसका नाम गजकर्म कहते हैं । जिसको सर्दी हो वह गरम पानी पीवे, वह भी अधिक गर्म न होना चाहिये, अधिक गर्म होने से खून विगड़ जाता है, और जिसको गर्मी हो अथवा खून विगड़ा हुआ हो वह बहुत ठण्डा जल हिम की जात (बर्फ की नाई) करके पीये तो चालीस दिन में उसको आराम हो जायगा, किन्तु खाने में भी पथ्य रखना आवश्यक है ।

अब ऊपर बतलाई हुई जो चार क्रिया लिख चुके हैं उन्हें किसी को करते हुए देखकर मुग्ध न हो जाना चाहिये, क्योंकि वर्त्तमान में कितने ही दुःख-गर्भित मोह-गर्भित वैराग्यवाले भोले जीवों को दिखाकर लोगों का माल ठगते हैं, लोगों में अपने को योगी बताते हैं, इन क्रियाओं में योग का लेश भी नहीं है, इस लिये हम पाठकगण को दिखाते हैं, इन ठगों के जाल से बचाते हैं ।

#### ५ नोलीचक्र ।

अब नोलीचक्र का स्वरूप दिखाते हैं—पहले उत्कटासन ( उकड़ ) बैठे, अथवा खड़ा होकर दोनों हाथ घुटनों पर रखे, अथवा नीचे से पिंडली को पकड़े, इन तीनों रीतियों में से किसी एक रीति से करे । फिर पेट को पीठ की तरफ खेंचे, जब वह पेट कमर में जाने लगे उस समय गुरु की बताई हुई जो रीति है, उससे वायु अर्थात् श्वास से उन दोनों नलों

को उठावे, कि जैसे दोनों हाथों को चौड़े करके अलग से मिलाते हैं और अञ्जलि से पानी खिंचते हैं, इस रीति से कुल पेट-भाग तो पीठ में लगा रहे, और जो नलों का भाग है सो उठ आवे, तब बीच में तो वह नल जेवड़ी के सदृश खड़े हुए होय और इधर उधर चारों ओर का जो पेट का भाग है वह पीठ से लगा हुआ रहे । जब इस प्रकार पुरुष के नल खड़े हो जाय, फिर उसमें प्राण और अपानवायु को इस तरह घुमाना चाहिये, जैसे कि कुम्हार का चाक घूमता है । यह नौलीचक कहलाता है । इस नौली के करने से जठराग्नि तेज होती है । और जो मलादिक पेट में कच्चा हो उसे पकाकर दस्त की राह बाहिर निकाल देता है, और आम आदि पैदा होने नहीं देता, इस नौली के होने से प्राण अपान दोनों को एक करने में भी सहायता मिलती है, बस्तिकर्म में मुख्यता इस नौली-चक की है, इस लिये इसको अवश्य ही करना चाहिये ।

### ६ वस्तीकर्म ।

वस्तीकर्म का स्वरूप यह है कि कूँड़े में त्रिफला का पानी अथवा उष्ण पानी भरे, परन्तु वह ज्यादा गरम न हो, गुणगुना (कवोष्ण) होय । और छः अङ्गुल की जस्त अथवा नरसल या बांस पोला पतला चिकना हो, उसकी नली बनावे, फिर उस नल को गुदा में चढ़ावे, वह चार अङ्गुल तो भीतर रखे और दो अङ्गुल बाहिर रखे । फिर उस कूड़े के ऊपर बैठे और जो पहिले “नौलीकर्म” कह आये हैं, उस रीति से नलों को ऊठावे, फिर अपानवायु का ऊर्ध्व-रेचन करे अर्थात् ऊपर को खींचे । उस वायु के खींचने से जल ऊपर को चढ़ आता है ; फिर उस नल को निकाल दे, और दो मिनट के बाद नौलीचक फिरावे । फिर कुछ देर के बाद प्राण वायु का जोर देकर अपान वायु से अधोरेचन करे, और उस जल को गुदा के रास्ते से निकाल दे । उस जल में जो कुछ पेट में मल आदि है, वह जल के साथ तमाम बाहिर निकल जाता है । कदाचिन् थोड़ा बहुत जल पेट में रह जाय तो मयूरासन करे, फिर अधोरेचन

करने से बिल्कुल जल निकल जाता है । इस बस्तीकर्म करने का तात्पर्य यही है, कि प्राण और अपान को एकत्र करने में सहायता मिले । बिना पेट साफ किये प्राण-अपान की खबर ही नहीं पड़ती । इस लिये शरीर में मल आदि बिगड़ा हो तो अवश्य ही इसको करे ।

### ७ गणेशक्रिया ।

यह गणेशक्रिया इस तरह की जाती है, कि जिस वक्त पाखाना को जाय उस वक्त मल अच्छी तरह से निकल जाय तब मध्यमा (बीच की) अथवा अनामिका, इन दोनों अङ्गुलियों में से एक पर वल्ल का टुकड़ा रखकर उस अङ्गुली को गुदा में डालकर चारों तरफ फिरावे । इस रीति से दो तीन बार करने से गणेशचक्र साफ हो जाता है, चक्र के ऊपर मल नहीं रहता है । इस क्रिया के करने से गुदा की बीमारी नहीं होती है ; और यह चक्र का ध्यान करने में सहायता देता है ।

### ८ बागीकर्म ।

इस बागीकर्म का स्वरूप यह है कि जिस वक्त मनुष्य आहार अर्थात् भोजन कर ले, उसके एक घण्टा या दो घण्टे के बाद ऐसा जाने कि आहार का रस तो मेरे शरीर में परिणत हो गया होगा अर्थात् पच गया होगा और फोकस बाकी रह गया होगा, उस वक्त गजक्रिया में जो रीति कही गई है, कि नीचे से वायु खींच कर या मुँह में उसी तरह अंगूठा डाल करके, उसको मुँह की राह निकालकर फेंक दें ; ऐसा जो करे, उसका नाम बागीकर्म है । इस बागीकर्म के करने से पाखाना आदि जाने का काम नहीं रहता और स्वस्थ चित्त, अर्थात् पेटमें भार न रहने से ध्यान ठीक होता है । परन्तु यह बागीकर्म उसके वास्ते है कि जिन पुरुषों का दिमाग़ अन्न खाकर ठीक नहीं रह सकता, और पेट भरकर भोजन करते हैं, उसी पुरुष को बागीकर्म करना चाहिये, न कि थोड़ा खाने वाले को ; क्योंकि वह जो कि थोड़ा ही खाने से सन्तुष्ट है, उसको तो किसी तरह की हानि नहीं, किन्तु जिनको बिना पूर्ण भोजन किये चित्त की चञ्चलता ही रहती है उनके वास्ते बागीकर्म अच्छा है ।

## ६ शङ्खपखाली ।

शङ्खपखाली नाम उसका है, कि जैसे शंख में ऊपर से तो पानी भरता जाय और नीचे से निकलता जाय, वैसे ही मुख से पानी पीता जाय और गुदा से निकलता चला जाय । इस शङ्खपखाली को वह मनुष्य कर सकता है, कि जिसको नौलीचक्र अच्छी तरह से याद हो ; क्योंकि जिस समय उसको मुँह से जल पीना पड़ता है, उसी वक्त नौलीचक्र फिराने से अपानवायु को अधोरेचन अर्थात् नीचे को निकाल करके उस जल को गुदा की राह से निकालता चला जाता है, इस लिये इसको शङ्खपखाली कहते हैं । इस शङ्खपखाली के करने वाले लोग केवल ठग और जड़ समाधि लगाने वाले होते हैं । इसके विषय में विशेष आगे बतलाया जायगा ।

## १० त्राटक-वर्णन ।

इस त्राटक का स्वरूप यह है, कि दोनों नेत्रों की दृष्टिको किसी सूक्ष्म वस्तु पर स्थापन करे, और पलकों को न हिलाकर टकटकी लगाकर देखे, उस वस्तु से दूसरी जगह पर दृष्टि न जाने दे अथवा आँखों की पुतली को घुमाकर भों ( भ्रू ) के बाल को देखे, उनके ऊपर दृष्टि पेसी ठहरावे, कि आँख और नाक दोनों में से जल गिरने लगे । इसका नाम त्राटक है । इसके करने वाले को निद्रा, आलस्य कम होता है, और नेत्रों की ज्योति विशेष बढ़ती है ; इस लिये इसको हमेशा करे । इस रीति से यह दस क्रियाएं बतलाई हैं ।

इन दस में से नौली, त्राटक, गणेशक्रिया, और वागी इन चारों में तो जल का खर्च नहीं है और बाकी की छः क्रियाओं में जल का खर्च होता है । सो गुरु से इन दस बातों को सीखे और सीखने के बाद कुछ दिन तक अभ्यास करे । जब अभ्यास ठीक हो जाय तब छोड़ दे, और फिर काम पड़ने पर किया करे । उसमें भी शङ्खपखाली क्रिया केवल जानने मात्र हैं, उसका कुछ फल नहीं । वागीकर्म को प्रतिदिन करना उसका काम है, कि जिसको पूरा आहार किये बिना न सरे । जो मनुष्य

परिमित भोजन करता है, उसको कोई जरूरत नहीं । यदि काम पड़े तो कर ले । और, गणेशक्रिया भी प्रतिदिन करना उसी के वास्ते है, कि जिसका मल अच्छी तरह से बंधा हुआ नहीं है और गुदा में लिपट जाता है । परन्तु जिसको दस्त बन्दूक की गोली की तरह लगे, और गुदा को लेपमात्र भी न लगे ; उसको गणेश क्रिया करने की कोई आवश्यकता नहीं । नौली और त्राटक सदा ही करे, क्योंकि नौली कुंभक-मुद्रा, प्राणायाम आदि में विशेष सहायता देने वाली है । इस लिये उसे अवश्य ही करे । वागी और त्राटक जब इच्छा होय तब करे ; परन्तु शेष क्रियाएँ भोजन करने के पहिले करे, भोजन करने के बाद करेगा तो नाना प्रकार के रोगों की उत्पत्ति हो जायगी ।

अलवत्त, भोजन करने के दो प्रहर ( पहर ) अथवा डेढ़ पहर के बाद जो नौलीचक्र करेगा उसको कुछ हानि न होगी । इस रीति से यह दसो क्रियाओं का वर्णन कर चुके । इन दसों क्रियाओंमें धर्म का लेश भी नहीं है । जो कोई इनमें धर्म बतलावेगा, वह महामूर्ख, धर्म ठग, भ्रष्टाचारी और दुर्गति में जाने वाला है । हां, यह परम्परा से धर्म का साधन जो शरीर उसमे रोगादिक की उत्पत्ति को दूर करने के लिये बिना ही वैद्य, हकीम अथवा धन-खर्च, रोग को निवारण करने का हेतु है । इस लिये गुरुपरंपरा से यथावत् याद हो तो रोगादि दूर करने का कारण है, न कि धर्म का ।

प्रश्न:—आपने यह ग्रन्थ धर्म साधन के लिये रचा है या नहीं ? यदि नहीं तो आपकी धर्म की प्रतिज्ञा करना ही वृथा हुआ । यदि कहो कि धर्म के वास्ते है, तो तुम ऊपर लिखी बातों में धर्म कहते ही नहीं हो ; तब व्यर्थ क्यों परिश्रम उठाया और इतना बड़ा यह ग्रन्थ क्यों लिखा ? यह लिखना हमारी समझमें नहीं आया, इसी लिये हमने यह प्रश्न आपके सामने उपस्थित किया ।

उत्तर—हे देवानुप्रिय, तूने जो प्रश्न किया है इससे तेरी बुद्धि हमने पाई, सर्वज्ञों के मत को न समझा रे भाई, जब ऐसा प्रश्न करने को तेरी इच्छा आई, इस लिये इसका कुछ अभिप्राय तुमको देते हैं सुनाई । जो

तुमने अपने प्रश्न में हमारी प्रतिज्ञा की हानि बतलाई, सो हमारी प्रतिज्ञा की हानि किसी प्रकार सिद्ध नहीं हो सकती, क्योंकि हमने इस ग्रन्थ का प्रारम्भ त्रिभावी आत्मधर्म को आविर्भाव करने के लिये किया है। तो इस धर्म-साधन में परम्परा से भी जो उपादान या निमित्त कारण होंगे वे भी कहने ही पड़ेंगे। इस लिये परम्परा से शरीरादि का निमित्त कारण वह भी है। कारण-कार्य की चर्चा में ग्रन्थ बढ़ जाने के भय से यहां उसको नहीं लिखाते हैं। विशेष देखना हो तो हमारे रचे हुए “द्रव्य अनुभव रत्नाकर” में देखो। इस रीति से हमारी प्रतिज्ञा भङ्ग न हुई। दूसरा और भी सुनो कि हमने जैन धर्म का अङ्गीकार किया तो जिन नाम उसी का है, कि जिसने रागादिक को जीता है। जिसने रागादिक को जीता है वही सर्वज्ञ है, सर्वज्ञ कहते हैं सब को जानने वाले को, इस लिये जो सर्व जानने वाला है, उससे कुछ छिपा नहीं है, तो फिर क्योंकर किसी की बात बाकी रखेगा? और जो यह समझ कर बाकी रखेगा कि अधिक लिखने से मेरे को क्या लाभ है, तो उसके जिज्ञासु दूसरे के सामने बैठकर क्योंकर उसके घर की बात कहेगा? और जब तक उसके घर की बात न कहेगा तो उसको अपनी बात का अभिमान होगा, और वह मनुष्य कह देगा, कि तुम हमारे जिज्ञासु बनो, तब ये बातें मालूम हों। तब तो सर्वज्ञ-मतावलम्बी किस किस मतावलम्बी को जिज्ञासा करके पूछेगा? इस लिये हमको सर्व मतावलम्बियों का वर्णन करना ठीक है, क्योंकि जिसमें सर्वज्ञ मतावलम्बी जिज्ञासु को किसी मतवाले से पूछने की जरूरत न रहे, बल्कि जिस विषय का वह जिक्र करे उसी विषय में से विशेष करके उसके घर की चीज़ का वर्णन करे, जिससे अन्यमतावलम्बी सुनकर खुप हो जाय, और कुछ बढ़कर विशेष बात न कर सके। इस हेतु से जो हमने लिखा है, वह व्यर्थ नहीं है; किन्तु सार्थक है। इस रीति से उत्तर जानों, गुलाम को पहचानों, सर्वज्ञ के मतको हृदय में आनों, भूटे प्रश्न कर हृदय को मत तानों। अस्तु।

### बन्ध के प्रकार ।

अब बन्ध का वर्णन करते हैं, क्योंकि जो पहले ही बन्ध का वर्णन न करें तो कुम्भक-मुद्रा-प्राणायाम आदि का वर्णन करना व्यर्थ हो जायगा, क्योंकि बिना बन्ध के लगाये कुम्भक आदि कोई क्रिया नहीं होती । इस लिये बन्ध का पृथक् कहना आवश्यक है । वह बन्ध चार प्रकार से होता है १ मूलबन्ध, २ जालन्धरबन्ध, ३ उड़ियानबन्ध, ४ जिह्वाबन्ध ।

#### १ मूलबन्ध ।

इस मूलबन्ध की विधि यह है, कि एड़ी से योनिस्थान को दबाकर गुदाको संकोचित करे । फिर अपानवायु जो कि नीचे को जाने वाली है, उसको ऊपर चढ़ावे, उसका नाम मूलबन्ध है । अथवा एड़ी को गुदा के नीचे रखे, या एक गेंद बनाकर गुदा के नीचे रखे, और अपान-वायु का ऊर्ध्वगमन अर्थात् सुषुम्ना नाड़ी में प्राप्त करे ; इसी को मूल-बन्ध कहते हैं ।

#### मूलबन्ध के गुण ।

अधोगति (नीचे को जाने वाली) अपानवायु को तो ऊपर करे और दूसरी जो प्राणवायु ऊर्ध्वगमनी (ऊपर जाने वाली) है उसे नीचे करे । इन दोनों वायुओं को मिलाकर एक करे । उस एकता के होने से वायु का सुषुम्ना (नाड़ी) में प्रवेश होता है । उस वक्त जो करने वाले पुरुष हैं उनको नाद की प्रतीति होती है । उस नाद का वर्णन आगे करेंगे । दूसरा, प्राण और अपान के एक हो जाने से वायु विशेषकर पङ्खा के समान चलती है । इस लिये उससे जठराग्नि के कुण्ड के ऊपर जो मल रुपी छार (राख) है, वह उड़ जाती है, और उसके उड़ जाने से जठराग्नि तेज होती है । उस तेजी की गरमी से कुण्डलिनी अर्थात् बालरण्डा चमककर खड़ी हो जाती है । उसके चमकने से ही योगियों के योग सिद्ध हो जाते हैं । इत्यादि जो अनेक गुण इसमें हैं वे लिखे नहीं जा सकते । जो मनुष्य करते हैं वे योगीश्वर होते हुए आनन्द लुटते हैं,



जिज्ञासु को योग्य जानकर उपदेश भी देते हैं, आत्मा को अपने आनन्द रूपी रस में ही भिगोते हैं ।

## २ जालन्धर बन्ध ।

इस जालन्धर-बन्ध का स्वरूप यह है, कि कण्ठ को नीचे झुकाकर हृदय से चार अंगुल अलग ठोड़ी को यत्न से दृढ़ स्थापित करे, इसका नाम जालन्धरबन्ध है । परन्तु इसमें पद्मासन लगावे । जालन्धर पद का अर्थ यह है, कि नाड़ियों का जाल ( समूह ) बांधे, और नीचे को गमन करे ऐसा जो कपाल का छिद्र उसको बांधे । जालन्धरबन्ध के करने से कण्ठ के सर्व रोग नष्ट हो जाते हैं । फिर कण्ठ के सङ्कोचित करने से दोनों नाड़ियों ( इडा और पिङ्गला ) का स्तम्भन करे । इसी का नाम जालन्धर-बन्ध है ।

## ३ उड़ियान बन्ध ।

इस उड़ियान बन्ध की विधि कहने के पहिले उड़ियान शब्द का अर्थ करते हैं, कि जिस हेतु से अथवा जिस बन्ध करके रोकी हुई वायु सुषुम्ना नाड़ी में उड़ जाय अर्थात् प्रवेश कर जाय । सुषुम्ना के जोर से आकाशमार्ग में प्रवेश कर सकता है, इस वास्ते इसका नाम उड़ियान है । महान् खग अर्थात् आकाश में निकलकर प्राण जिसमें बन्ध करे, और जिसमें श्रम न हो और सुषुम्णा पक्षी की तरह गति करे, उसका नाम उड़ियान-बन्ध है ।

## उड़ियान बन्ध की रीति ।

उड़ियानबन्ध की रीति यह है कि नाभि के ऊपर का भाग और नीचे का भाग इन दोनों को उदर समेत पीछे को खींचे, और पीठ में लग जाय ऐसा खींचे ; इसका नाम उड़ियानबन्ध है । नाभि के ऊपर-नीचे के भागों को यत्न-पूर्वक पीछे को लगावे, अर्थात् पीठ की तरफ दोनों भागों को ले जाय । इस उड़ियानबन्ध का अभ्यास रोट्टी खाने के पहले बारम्बार करे तो छः महीने में इसके गुण आपसे आप प्रकट हो जाते हैं, अधिक कहने की कोई आवश्यकता नहीं है ।

### ४ जिह्वाबन्ध ।

जिह्वाबन्ध की विधि यह है, कि जालन्धरबन्ध अर्थात् कण्ठ को झुकाकर ठोड़ी को हृदय में स्थापित करें और दोनों राजदन्तों ( मुख के सामने के ऊपर के जो दांत हैं उनके ) पर जिह्वा को काढ़कर लगावे उसी का नाम जिह्वाबन्ध है । इस जिह्वाबन्ध से एक सुषुम्ना नाड़ी रहित जो सम्पूर्ण नाड़ियां हैं उनके ऊपर वायु की गति रुक जाती है, इस लिये इसको कोई जालन्धरबन्ध भी कहते हैं । जाल नाम नसों का है उनका जो बांधना उसी का नाम जालन्धर है । यह ऊपर लिखी हुई बन्धों की रीति के साथ जो पुरुष प्राणायाम करेगा, उसी को हठयोग की प्राप्ति होगी और हठयोग से ही राजयोग की प्राप्ति होती है । इस वास्ते आत्मार्थियों को इसमें भी परिश्रम करना चाहिये । परन्तु इन बन्धों में गुरु की अपेक्षा जरूर है, क्योंकि गुरु यथावत् रीति करके दिखावे तो जिह्वासु असल भेद पावे । जिह्वा-बन्ध, खेचरीमुद्रा से सम्बन्ध रखता है, वह खेचरीमुद्रा तो आगे दिखलावेंगे । उस खेचरीमुद्रा को भी कितने ही लोग जालन्धर-बन्ध कहते हैं ।

कुम्भकों के नाम ।

कुम्भकों के नाम ये हैं ;—१ सूर्यभेदन, २ उज्जाई, ३ सीत्कारी, ४ सीतली, ५ भल्लिका, ६ भ्रामरी, ७ मूर्छा, और ८ प्लावनी ।

१ सूर्यभेदन का वर्णन ।

सूर्यभेदन की रीति यह है कि मूलबन्ध करके पूरक के अन्त में शीघ्र ही जालन्धरबन्ध लगावे । कुम्भक के अन्त में और रेचन की आदि में उड़ियानबन्ध लगावे ।

इस रीति से सूर्यस्वर से प्राणायाम करे । जो बन्ध के साथ प्राणायाम करेगा उसको वायु-प्रकोप कभी नहीं होगा । और, इसमें इतना विशेष है, कि पूरक शीघ्रता से भी करे तो कुछ हर्ज नहीं, परन्तु रेचन धीरे से करे । यदि शीघ्रता करेगा तो कुम्भक की रुकी हुई वायु शीघ्रता होने से रोमादिक भेद कर निकलेगी और वह रोमादिक द्वारा

निकलने से शरीर में नानाप्रकार के रोग उत्पन्न कर देती है । क्योंकि देखो जैसे बन्धा हुआ हाथी मद में चढ़ जाय, और उसको एक सङ्ग बन्धनों से खोलो तो नानाप्रकार के उपद्रव करता है ; वैसे ही कुम्भक में बन्धी हुई वायु शीघ्रता से रेचन द्वारा बहार होने से उपद्रव करती है । इस लिये रेचन करते समय आदि से लेकर अन्त तक धीरज से करे । सूर्य-भेदन इसका नाम इसी लिये है, कि सूर्य से पूरक और चन्द्र से रेचन किया जाता है । इस कुम्भक के करने वाले पुरुष के मस्तक की शुद्धि होती है, उदर की शुद्धि होती है, तथा बात रोगादिक की उत्पत्ति नहीं होती । अर्थात् चौरासी प्रकार की वायु से जो रोगादिक होते हैं उनकी निवृत्ति होती है । और, चन्द्रस्वर से इसको करे तो चन्द्रभेदन हो जाता है, और चन्द्रभेदी से नेत्रों में ठण्डक होती है, और गरमी आदि भी दूर हो जाती है । परन्तु यह कुम्भक किसी शास्त्रकार ने नहीं लिखा है, इस लिये इसका भेद गुरुगम से जानों, विकल्प कुछ दिल में न आनो, बिना गुरुगम के जो करता है वह होता है दिवानो ।

### २ उज्जार्द-कुम्भक का वर्णन ।

इसकी विधि यह है कि मुख बन्द करके पवन को कण्ठ से ले कर हृदय पर्यन्त शब्द सहित इडा और पिङ्गला नाड़ी करके शनैः शनैः खींचकर पूरक करे, फिर केश और नख पर्यन्त कुम्भक करे, पीछे डायी ( वाम ) नासिका से रेचन करे । इस कुम्भक के करने से कण्ठ के कफादिक के रोग दूर होते हैं ; और जठराग्नि का दीपन होता है, और नाड़ियों में जो जलादिक की व्यथा हो उसको दूर करता है, और धातु आदि की पुष्टि करता है । परन्तु शब्दादिक के साथ पूरक करना, इस भेद को तो सिवाय गुरु के दूसरा कोई कुछ नहीं कह सकता, क्योंकि ग्रन्थकार ने तो शब्द लिख दिया, इस लिये हमने गुरु का नाम बताया, बिना खोजे किसीने न पाया, पुस्तकों में लिखा देख जगत् को भरमाया, न गुरों के हाथ योग किञ्चित् भी न आया ।

### ३ सीत्कारी कुम्भक ।

मुख के अर्थात् होठों के बीचमें जिह्वा लगाकर शीत करके पवन का मुख से पूरक करे, फिर दोनों नासिका के छिद्रों से शनैः शनैः रेचन करे, परन्तु मुख से वायु को न निकलने दे । अभ्यास करने के पीछे भी मुख से वायु को न निकाले, क्योंकि मुख से वायु निकलने से बल की हानि होती है । इसमें कुम्भक नहीं कहा तब भी कुम्भक अवश्य ही करे; इसके करने वाले पुरुष के रूप, लावण्य और शरीर की पुष्टि होती है; क्षुधा तृषा आदि भी कम लगते हैं; निद्रा और आलस्य भी नहीं होता है ।

### ४ सीतली मुद्रा ।

इसका विधान इस प्रकार है कि पक्षी की नीचे की चोंच के समान अपनी जिह्वा को होठों के बाहिर निकालकर वायु को खींचकर पूरक करे । और फिर मुख बन्द करके कुम्भक करे । फिर शनैः शनैः नासिका के छिद्रों से वायु का रेचन करे । इस कुम्भक करने वाले को गुल्म और प्लोहा अर्थात् तापतिल्ली और पित्त ज्वरादिक रोग नहीं होते हैं । यह मुद्रा भोजन या जल की इच्छा को बढ़ाने वाली है । और सर्प के विष की अथवा अन्य विष अर्थात् जहर की शान्ति करने वाली है ।

### ५ भल्लिका कुम्भक ।

भल्लिका नाम धौंकनी का है । इसका विधान यह है कि सतर (सीधा) बैठकर दोनों हाथ दोनों जङ्घाओं के ऊपर रखे और मुख अर्थात् होठों को ऐसा मिलावे कि जिससे हवा होठों में होकर न निकले; फिर नासिका के दोनों छिद्रों से पूरक करे, फिर रेचन करे, इसी प्रकार बारम्बार रेचन और पूरक शीघ्रता के साथ करे, और बीच में दम न लेने पावे । जैसे लुहार लोहे को गरम करता है, और जब लोहा ताव पर आता है उस वक्त अग्नि को इस कदर धौंकता है, कि बीच में दम न ले । वैसे ही जब तक शरीर में परिश्रम होकर थकावट न मालूम होवे तब तक पूरक रेचक करे । जब थक जावे तब सूर्यस्वर से पूरक

करे फिर कुम्भक करके बन्धपूर्वक चन्द्रनाड़ी से रेचन करे । परन्तु इस जगह कुम्भक करते समय जीमने ( दक्षिण ) हाथ के अंगूठे से सीधा नासिका का दक्षिण छिद्र बन्द करे, और अनामिका और कनिष्ठिका अङ्गुली से नासिका का वाम छिद्र बन्द करे । कुम्भक पूर्ण होने के बाद चन्द्रस्वर से रेचन करे, फिर चन्द्रस्वर से ही रेचक और पूरक बारम्बार करे । पिछली रीति के अनुसार पूरक रेचक करते करते थकने लगे तो डावे (वाम) स्वर से पूरक करे और अनामिका और कनिष्ठिका अङ्गुली से शीघ्र ही बन्द कर ले । कुम्भक पूर्ण होने के पीछे बन्धपूर्वक अंगूठा हटाकर जीमणे (दक्षिण) स्वर से रेचन करे । फिर उस जीमणी (दक्षिण) नासिका से बारम्बार पहिली तरह से रेचक-पूरक करे । जब थकने लगे तब पूरक करे, अंगूठे से छिद्र को बन्द कर ले, और ऊपर लिखी रीति से फिर रेचन करे । इस रीति से इस कुम्भक का वर्णन किया, गुरु विन इसका भेद न लिया, पुस्तकों में सब ने लिख दिया, हमने भी इसको विशेष कर खोल दिया ।

इसका गुण यह है कि वात, पित्त, कफ इन तीनों प्रकार के रोगों को दूर करे, और तीनों को समान रखे, और जठराग्नि को दीप्त करे, और कुण्डली नाड़ी सोती हुई को शीघ्र ही जगा दे । जो पुरुष इसको बारम्बार करेगा, उसको नानाप्रकार की सिद्धियाँ, और शीघ्रता से प्राणायाम की सिद्धि होगी । शरीर में जो अपानादि वायु हैं उनको बाहिर फेंकना उसका नाम रेचक है, और भीतर को ले जाना उसका नाम पूरक है । और यथाशक्ति जो प्राणों को रोकना उसका नाम कुम्भक है ।

इन कुम्भकों के करने से कुण्डली जो आधारशक्ति वह जागृत होती है ।

६ भ्रामरी कुम्भक ।

इस भ्रामरी कुम्भक का विधान यह है कि (भ्रमरी) चौइन्द्री (चतुरिन्द्रिय) होती है । वह तेइन्द्रिय लट को लाकर अपने घर में बन्दकर शब्द सुनाती है । इस शब्द के सुनने से वह लट भ्रमरी हो जाती है, ऐसा

श्रीआनन्दधनजी महाराज कहते हैं । वे इक्कीसवें श्रीनमिनाथ भगवान् के स्तवन की सातवीं गाथा में लिखते हैं कि,—

“जिन स्वरूप थई जिन आराधे, वैसे ही जिनवर होवेरे ।

भृङ्गी इलिका ने चटकावे, ते भृङ्गी जग जोवेरे ॥७॥”

जैसा उस भ्रमरी का शब्द है, वैसे ही शब्द-सहित पूरक करे, फिर कुम्भक करे, फिर रेचक करे, परन्तु भ्रमरीरूप गुञ्जार शब्द को तीनों जगह साथ में रखे । इस रीति की कुम्भक करने से नाद की खबर जल्दी से हो जाती है । जब नाद की खबर यथावत् हुई, तब चित्त नाद में लगा हुआ शीघ्रता से समाधि को प्राप्त होगा ।

### ७ मूर्छा कुम्भक ।

इस मूर्छा शब्द का अर्थ बेहोश, अर्थात् मुर्दे की भांति हो जाना है, और कुछ सुरत अर्थात् चेतना नहीं रहती, जिसको लोकमें गश भी कहते हैं । इसकी विधि यह है कि गले में जो नसों का जाल है, उस जाल की नाड़ी, हंसली के ऊपर और गले की मणिया के नीचे अर्थात् दोनों के बीच में है, उसके दवाने से मूर्छा आ जाती है इसका नाम मूर्छा-कुम्भक है । इसमें पूरक रेचक करने का कोई काम नहीं । यह कुम्भक जड़ समाधि में काम आती है । सो इसका असली भेद तो गुरु नस दवाकर बतावे तब मालूम होगा । इस कुम्भक में कुछ सिद्धि नहीं । परन्तु इसका भेद नहीं लिखते तो पाठकगणों को ऐसा सन्देह होता, कि इस ग्रन्थकर्ता को सम्पूर्ण कुम्भक मालूम न था । इस लिये हमने इसको लिखा है । इसमें ज्ञानादिक का किञ्चित् लेश भी न आया, हमने भी बिना मन से पाठकगणों को दिखाया ।

### ८ प्लावनी कुम्भक ।

प्लावनी का अर्थ यह है कि जैसे जल के ऊपर लोग तैरते हैं, वैसे ही वायु शरीर में रोककर ऐसा कुम्भक करे, कि जिससे शरीर हलका होकर आपसे आप ऊपर को ऊठने लगे और किसी तरह का परिश्रम न पड़े । इस कुम्भक के करने से आकाशादि में चलने की शक्ति होती है ।

और इसी कुम्भक से केले की पालकी में बैठकर श्रीस्वामी शङ्कराचार्य कुमारपाल राजा के पास गये थे । और कुमारपाल राजा को जैनमत से भ्रष्ट करना विचारा था । फिर श्री हेमाचन्द्राचार्य ने इसी कुम्भक से अधर होकर व्याख्यान उच्चार, कुमारपाल को सम्हाला, शङ्कराचार्य को वहां से निवारा, इन रीतियों को न होने से जैनमत में हो गया अन्धियारा, दुःख-गर्भित मोह-गर्भित, वैराग्यवालों को माल खाने का मिल गया सहारा, गुरु-विनय को हटाय मन-कल्पना को चलाय किया पन्थ न्यारा न्यारा ।

इस रीति से आठ कुम्भक कही, चन्द्रभेदादि नवमी कुम्भक-भी हो गई सही, किञ्चित् गुरुरूपा से हमने अनुभव में बात लही । परन्तु 'हठ-प्रदीपिका' में पिछले तीनों कुम्भकों की जो रीति है, वह भी दिखाते हैं, कि जो पूरक वेग से करे तो भ्रमर की तरह नाद होता है, इस लिये पूरक वेग से करे, जिसमें भ्रमर की तरह नाद होय । उस रीति से नाद करता हुआ पूरक करे । फिर भ्रमरी कासा नाद होय, जिसमें मन्द २ रीति से रेचन करे, वह रेचन पूरक की विशेषता है । और पूरक पीछे रेचक तो भ्रमरी की तरह स्वभाव-सिद्ध है । इस वास्ते विशेष नहीं लिखा है । इस रीति से अभ्यास करे । इसके आनन्द को योगीश्वर भी कह नहीं सकते ।

अब मूर्छा कहते हैं कि पूरक के अन्त में जालन्धरबन्ध बान्धक शनैः २ रेचन करे । इस कुम्भक का नाम मूर्छा है जो मन को मुर्च्छित करता है । प्लावनी कुम्भक यह है कि शरीर के भीतर भरी जो अधिक वायु, उस करके चारों तरफ से भर लिया है उदर जिसने, वह पुरुष अगाध जल में कमल पत्र के समान गमन करता है । यह रीति तीनों कुम्भकों की स्वयं आत्माराम योगी की बनाई हुई 'हठप्रदीपिका' में लिखी है ।

मुद्राओं का वर्णन ।

अब इसके आगे मुद्राओं का वर्णन करते हैं, सो पहिले जो 'हठप्रदी-

पिकादि ग्रन्थों में उनके नाम लिखे हैं उस रीति से यहां नाम दिखाते हैं ;—१ महामुद्रा, २ महाबन्ध, ३ महावेध, ४ खेचरी, ५ उड़ियान, ६ मूलबन्ध, ७ जालन्धर बन्ध, ८ विपरीतकरणी, ९ वज्रोली, १० शक्ति-चालन ।

इस तरह हठप्रदीपिका और गोरक्षपद्धति आदि ग्रन्थों में उड़ियान-बन्ध, मूलबन्ध, जालन्धरबन्ध, इन तीनों को भी मुद्राओं में ही गिना है, सो इन तीनों बन्धों की रीति ऊपर लिख चुके हैं । इन मुद्राओं में कई मुद्रा निष्प्रयोजन भी हैं । इस वास्ते जो मुद्रा सप्रयोजन हैं उनको दिखाकर फिर अपनी भी युक्ति उसमें कहेंगे । इस लिये पाठकगण ध्यान रखें कि पीछे लिखी मुद्रा उनके ग्रन्थानुसार हैं ।

### १ महामुद्रा वर्णन ।

इस महामुद्रा की विधि यह है कि वाम ( बायां ) पाद की पड़ी को योनि-स्थान में लगावे ( योनि-स्थान का मतलब पहिले दिखा चुके हैं सो वहां से देखो ) और दक्षिण चरण को लम्बा करके फैलावे, और पड़ी जमीन पर लगावे, और अंगूठा, अंगुलियों को डंडे की भांति ऊँची खड़ी करे, फिर जीमने (दक्षिण) हाथ के अंगूठा और तर्जनी अंगुली से जीमने पग के अंगूठे को पकड़े, और बन्ध-पूर्वक सुषुम्ना नाड़ी में धारण करे, और मूलबन्ध भी बाँध करके योनिस्थान को पीड़न करे । फिर जिह्वा-बन्ध लगावे । जो कुण्डली सर्प के आकार सी डेढ़ी हो रही है ; वह, जैसे डण्डे के प्रहार से टेढ़ेपन को छोड़कर सर्पिणी सरल हो जाती है, वैसे ही, उस समय शीघ्र ही सरल हो जाती है । जब वह कुण्डली सरल हो गई तब कुण्डली के बोध से सुषुम्ना में प्राण का प्रवेश होता है । उस समय इडा और पिङ्गला को सहायता देने वाला जो प्राण है वह सहायता देने में समर्थ नहीं रहता । इस लिये इडा पिङ्गला यह दोनों नाड़ी मरण-प्राप्त होती है अर्थात् घर छोड़कर भाग जाती हैं । उस समय के आनन्द को तो उसके करने वाले जानते हैं, न कि लिखने, लिखाने या वांचने वाले । जो इस आनन्द को प्राप्त करेंगे, वे ही इनका अभ्यास करेंगे,



उनको करने वालों का ही मोह, राग, द्वेषादि मिटेगा, आत्मा में उन्हीं का दिल डटेगा, ज्ञान, दर्शन, चारित्र तीनों का मेल सटेगा, जब कर्मों के पुद्गल आत्मा से हटेगा । देखो, जिन्होंने इस आनन्द को पाया, उन्होंने ही पदोंमें गाया, हमको भी श्रीआनन्दधनजी का पद याद आया, इस जगह लिखाने का अवसर पाया, सब पाठकगणों को दिखाया,—

“इडा पिङ्गला घर तज भागी, सुपुत्रा का घर वासी ।

ब्रह्मरन्ध्र मध्यासन पुरो, बाबा अनहद नाद वजासी ॥१॥”

ऐसा श्रीआनन्दधनजी का फरमाना ( कथन ) है । इससे प्रतीत होता है कि वे इस मुद्रा के भी अभ्यासी थे । जिन्होंने ऐसा अभ्यास किया है, वे कब किसी के जाल में फसते हैं ? आत्मा को भजते हैं, राग-द्वेष को तजते हैं, गच्छादिक के मद में नहीं धसते हैं । इसी लिये श्रीअभिनन्दन भगवान् के स्तवन में श्रीआनन्दधनजी महाराज कह गये हैं कि ;—

“दर्शिण २ रटतो जो फिरुं, तो रण-रोक्क समान ।

जेहने पिपासा हो अमृतपाननी, किम भाँजे विषपान ॥अभि०॥”

इसका अर्थ ज्ञानसागरजी ने गुजराती भाषा में किया है सो उसी के अनुसार यहां हिन्दी भाषा में कुछ दिखाते हैं,—

“हे अभिनन्दन प्रभु ! आपके दर्शन की, पूर्वोक्त कारण से अप्राप्ति समझकर, मात्र दार्शनिक अर्थात् बौद्ध, न्याय, वेदान्त, सांख्या, वैशेषिक, मीमांसा आदि मतावलम्बियों से पूछूँ तो वे एकान्त पक्ष ग्रहण करके आपका दर्शन यथावत् कह न सकेंगे । इस लिये उनकी उपेक्षा करके जो वर्तमान काल में स्याद्वाद-शैली के जानकार का नाम धराने वाले हैं, उनसे पूछूँ कि अहो उपकारियों ! शुद्ध आत्मिक स्वरूपानुयायी, परम पद की प्राप्ति होने का हेतु ऐसा जो दर्शन है और वह जिस रीति से मेरे हाथ चढ़े अर्थात् प्राप्त हो ऐसी रीति बताओ । इस रीति से यदि इन जैनधर्म के मतभेदियों में पूछता हुआ भ्रमण करूँ अर्थात् जैनधर्म के गच्छ आम्नाय, अथवा दिगम्बरी, श्वेताम्बरी, सन्धेगी, डूँडिया, नेरहपन्थी

इत्यादि फिरके वालों से बारम्बार पूछता भटकूं तो हे प्रभो ! आपका दर्शन इस रीति से हाथ न लगे, किन्तु उल्टा वे देखकर ऐसा कहेंगे कि यह आकार से तो मनुष्य है परन्तु जङ्गली रोझके सरीखा है अर्थात् मूर्ख शिरोमणि है । तिस पर भी यदि कोई ऊपर लिखे हुए जैन-मत-भेदियों में उसकी शोध करे, तो कोई एक महावञ्चक उत्सर्ग, अपवाद, कारण, कार्य, नय के बहाने से ऐसी बात सुनावे कि जिससे जैनधर्म-प्राप्ति तो दूर रही, उल्टे उन गणों को सुनकर जैनधर्म की श्रद्धा से भ्रष्ट होकर अन्य मत को अङ्गीकार करे और जैनमत की हंसी करने को लग जाय । इस लिये हे सुमते ! जिस चीज की मुझे चाहना है, सो तो मिले नहीं, परन्तु जिस चीज को मैं नहीं चाहता, वह कदाग्रह रूप अज्ञान मेरी श्रद्धा में प्रवेश कर जाय । इस लिये इन मत-भेदियों से पूछने की इच्छा न रही, क्योंकि जिस पुरुष को अमृत की प्यास होय, और उसको जहर दिया जाय तो उस अमृत-पान को चाहने वाले की तृप्ति कैसे मिट सकती है ?”

इस रीति से यदि आगे भी आत्मारथी पुरुषों को इन जैनधर्म के मत-भेदियों ने आदर नहीं दिया, आत्मा का अर्थ भी नहीं किया, तो इस वर्तमान काल में जो उस काल से न्यून है, कौन किसको मानता है ? दुःख-गर्भित मोह-गर्भित वैराग्य वाला अपनी विद्वत्ता को तानता है, वह अपने को पूजाने को ही जानता है । अस्तु ।

महामुद्रा के अभ्यास का विधान ।

इसकी विधि यह है कि चन्द्र अङ्ग अर्थात् वाम-अङ्ग से अभ्यास करे, फिर सूर्य अङ्ग अर्थात् दक्षिण अङ्ग से अभ्यास करे । परन्तु दोनों अङ्गों से अभ्यास बराबर करे, कमी বেশी न होने दे । फिर इसको विसर्जन कर दे । परन्तु इस बात का ध्यान रखे कि जब वाम अङ्ग से अभ्यास करे तो दक्षिण चरण को फैलावे, और ऊपर लिखी रीति से चरण के अंगूठे को दक्षिण हाथ से पकड़े । और जब दक्षिण अङ्ग से अभ्यास करे तब वाम चरण को फैलाकर वाम हाथ से चरण का

अगूठा पकड़े । इस रीति से दोनों अङ्गों में समान अभ्यास करे ।

### महामुद्रा के गुण ।

जो पुरुष इसका अभ्यास करने वाले हैं, उन पुरुषों को पथ्य-अपथ्य का भय करने की कोई जरूरत नहीं, क्योंकि सम्पूर्ण कटुक, खट्वाई आदि जो भोजन करेगा सो ही पच जायगा । ऐसी कोई चीज़ नहीं है कि उसको हज़म न होवे, क्योंकि साधु की गोचरी में गृहस्थ के घर से सच तरह की निरसादि चीज़ आती है । सो इन क्रिया करने वालों की हज़म हो जाती है, किसी रोगादि को उत्पन्न नहीं करती है ।

### २ महाबन्ध मुद्रा ।

अन्य मतों की रीति का भी वर्णन कर देते हैं कि वाम चरण की एड़ी योनिस्थान में लगाकर फिर वाम चरण की जानु के ऊपर दक्षिण चरण को धरे, उसके बाद पूरक करे ; फिर हृदय में ठोड़ी लगाकर जालन्धर बन्ध लगावे, और मूलबन्ध लगाकर यथाशक्ति कुम्भक करके मन्द २ रेचन करे । इसका गुण हठप्रदीपिका या गोरक्षपद्धति में देखो ।

### ३ महावेध मुद्रा ।

इसका विधान यह है कि महामुद्रा में स्थित, जिसकी एकाग्र बुद्धि है ऐसा योगी नासिका पुट से पूरक करके कण्ठ की जालन्धर मुद्रा से वायु की ऊपर नीचे गमन रूप जो गति उसको रोककर कुम्भक करे, और पृथ्वी में लग रहें हैं तालुआ जिनके, ऐसे दोनों हाथ समान करके, फिर योनि-स्थान में लगे हुए एड़ी वाले पाँच के साथ हाथों के सहारे कुछ ऊपर उठकर फिर मन्द मन्द भूमि में ताड़न करे । इड़ा पिङ्गला दोनों को उल्लंघन करके सुषुम्ना के मध्य में वायु प्राप्त होय । सोम, सूर्य, और अग्नि में अधिष्ठित नाड़ी जो इड़ा, पिङ्गला, सुषुम्ना, उनका सम्बन्ध मोक्ष के लिये होता है । निश्चय करके प्राण वियोग की अवस्था अर्थात् मृतसी अवस्था प्राप्त होती है । उसके पीछे वायु को नासिका-पुटन कर केधीरे धीरे रेचन करे । परन्तु इस जगह इतना विशेष है कि योनि

स्थान में पड़ी लगी रहने से जब वह हाथों के बल से ऊपर को उठेगा तो आसन भङ्ग हो जाने से मूलबन्ध यथावत् न रहेगा ; इस लिये इस मुद्रा के अभ्यास में पद्मासन लगावे । और मूलबन्ध को कम न होने दे । इतने पर भी इसकी असली रीति गुरुगम से जानों, पुस्तकों के लेख को मत मानों, पोथियों के लेख से कितनों ही का हो गया नुकसानों, हठ-प्रदीपिका वाले ने पद्मासन न लिखा सो तो उसकी इच्छा की बात है, परन्तु गोरक्षपद्धति में लिखा हुआ है ।

### ४ विपरीतिकरणी मुद्रा ।

विपरीत मुद्रा करने का प्रकार यह है कि पृथ्वी पर मस्तक टेककर हाथों से सिर को थामकर मयूर आसन की तरह पैर ऊँचे करके आकाश की तरफ सतर कर देवे । इस रीति से सिर के बल अधर खड़ा होना उसका नाम विपरीत-करणी मुद्रा है । इसके करने का प्रयोजन यही है, कि चन्द्रमा ऊर्ध्व भाग में है, और सूर्य अधोभाग में है, सो जो चन्द्रमा से अमृत भरता है वह सूर्य में पड़कर भस्म हो जाता है । इस लिये विपरीत-मुद्रा करने से चन्द्रमा अधोभाग में हो जाता है, और सूर्य ऊर्ध्व भाग में हो जाता है सो सूर्य को अमृत न मिलने से सूर्य निर्बल होकर इड़ा-पिड़ला को जोर नहीं दे सकता । और, जो इसका अभ्यास करे वह पहिले दिन एक क्षण, दूसरे दिन दो क्षण, इसी प्रकार से प्रतिदिन बढ़ाता चला जाय । जब एक पहर की मुद्रा होने लगे तब आगे अभ्यास न बढ़ावे । और, इसके कारण से क्षुधा बहुत लगती है । जो कम खाने वाला है, और इस क्रिया को करता है, कम खाने से उसके शरीर को यह मुद्रा जला देगी । इस लिये इससे कुछ प्रयोजन-सिद्धि नहीं होती । न मालूम इन लोगों ने लिखकर क्यों इसकी इतनी महिमा की है ?

### खेचरी मुद्रा का कथन ।

प्रथम खेचरी हो जाने की विधि लिखते हैं, इसके बाद इसके गुणादि और करने की विधि लिखेंगे । सो इसकी पहिली विधि यह है कि पहिले जिह्वा को होंठों के बाहिर निकाले, और दोनों हाथों के अंगूठा

और तर्जनी से पकड़कर शनैः शनैः बाहिर को खींचे । और गौ के थनों से जैसे दूध निकालते हैं उसी रीति से दोनों हाथों से खींचे, वह बढ़ते २ इतनी बढ़ जाय कि नाक पर होकर भृकुटी के मध्य में जा लगे । जब इस तरह का अभ्यास हो जाय तब उसका छेदन—साधन किया जाता है । वह दिखाते हैं कि जैसे थूहर के पत्र की धार तीक्ष्ण होती है, इस तरह का चिकना, निर्मल और तीक्ष्ण धार वाला शस्त्र लेकर उससे जिह्वा के नीचे जो नस है उसको पहिले लवमात्र छेदे, फिर उसके ऊपर सिन्धालूण और हरें दोनों को पीसकर उस छेदी हुई जगह लगावे । परन्तु इस क्रिया करने वाले को दोनों वक्त लवण खाना मना है, तों भी हरें और लवण को लग ले । फिर सात दिन के पीछे आठवें दिन कुछ अधिक छेदे । इस रीति से छः महीने पर्यन्त युक्ति से करे तों जिह्वा के मूल में जो नाड़ी है वह नाड़ी कपाल के छिद्र में जाने के लायक होगी । इस रीति से पहिले साधन करे । यह रीति ग्रन्थों में लिखी है । परन्तु इसकी असल रीति तो यह है कि जिसमें शस्त्रादि से छेदने का कुछ प्रयोजन नहीं है, किन्तु वह रीति गुरु की कृपा के बिना मिलनी कठिन है । और, वह रीति शास्त्र द्वारा लिखी भी नहीं जाती, क्योंकि गुरु आदि तो योग्य अयोग्य देखकर युक्ति-क्रम बताते हैं, शास्त्र में लिखें तो योग्य-अयोग्य की कुछ खबर न पड़े । और बिना योग्य के असल वस्तु नहीं दी जाती । हमने अपने गुरु की बताई रीति आजमाई, बिना छेदन के जिह्वा अलग कराई, एक दो जिज्ञासुओं को बताई, उलटकर जिह्वा छिद्रों में पहुँचाई, इतनी बात हमने अपनी तरफ से लिखाई ।

खेचरी मुद्रा के गुण और प्रयोजन ।

जब जिह्वा की नस अलग हो जाय, तब जिह्वा को तिरछी करके गले में ले जाय । और, तीनों नाडियों के जो मार्ग अर्थात् नासिका के जो छिद्र, जिसमें इड़ा, पिङ्गला, सुषुम्ना नासिका के बाहिर निकलकर मालूम होती हैं, उनके बन्द करने के वास्ते छिद्रों के ऊपर जिह्वा लगाकर छिद्रों को बन्ध कर दे, जिससे इड़ा, पिङ्गला, सुषुम्ना इन तीनों

नासिका के बाहिर न निकल सकें । इसका नाम खेचरी मुद्रा है । इसको कितने ही व्योम-चक्र भी कहते हैं, परन्तु यह व्योम-चक्र नहीं है, क्योंकि व्योम-चक्र भृकुटी के ऊपर है । इसके करने से यह गुण है कि यदि तालु के ऊपर के छिद्रों में लगी हुई जिह्वा, एक घड़ीमात्र भी उस जगह स्थित रहे, तो सर्प विच्छू आदि के जो जहर है वह उसको असर नहीं करता । अथवा सर्प को लेकर जितने जहरीले जानवर हैं उनका जहर दूर करने की शक्ति उस पुरुष को प्राप्त हो जाती है । उसको किसी जानवर का जहर ( विष ) नहीं चढ़ता । और, इस मुद्रा के करने वाले पुरुष को आलस्य, निद्रा, क्षुधा, तृषा, मूर्च्छा आदि विशेष नहीं होते हैं । और, तालु के ऊपर के छिद्रों के सम्मुख जिह्वा लगाये हुए जो स्थित होय, वह गले के छिद्रों में से पड़ता हुआ चन्द्र-अमृत का पान करता है, और सर्व कार्य की सिद्धि हृदय में धरता है, राग द्वेष को परिहरता है, कर्मों से भगड़ता है, अपने समान सर्व जीवों को जान किसी से न लड़ता है, मध्यस्थभाव में प्रवृत्त रहता है । परन्तु इसकी पूर्ण रीति बिना गुरु के नहीं प्राप्त होती, क्योंकि शास्त्र द्वारा अथवा पुस्तक लिखने, लिखाने, वांचने से या अन्य पुस्तकों की रीति देखकर अपनी बुद्धि मिलाकर पुस्तक बनाने से नहीं होती । जो पुस्तक देखने से वह प्राप्त होती तो वर्तमान काल में छापा होने से हठयोगादि की पुस्तकें बहुत प्रसिद्ध हैं, इससे कई योगी हो जाते । परन्तु इन पुस्तकों को देखकर कई भद्र लोग अपनी जान तक खो बैठे हैं । इसलिये यदि आत्मारथी बनकर योगाभ्यास करने की इच्छा हो तो सद्गुरु की विनय, प्रतिपत्ति, शुश्रूषादि करो । जिससे तुम्हारे पर गुरु अनुग्रह करके उसे बतावे, और आशीर्वाद देवे, जिससे तुम्हें यथावत् प्राप्ति हो जाय, तुम्हारा भ्रम सो जाय, दुःख-गर्मित मोह-गर्मित वैराग्य वालों का वैराग्य भी खो जाय, सुमति की सेज पर चेतन जाकर सो जाय, शुद्ध चेतना के स्वरूप चिदानन्द मोह जाय । इस खेचरी मुद्रा के विषय में 'हठप्रदीपिका' आदि ग्रन्थों में जो प्रक्रिया लिखी है, वह प्रक्रिया यहां नहीं लिखी है । क्योंकि, उसमें

गोमांस और अमर-वारुणी ( मदिरा ) का भक्षण करना और पीना लिखा है । फिर उन्होंने गो शब्द करके तो जिह्वा को लिया है, और वारुणी शब्द करके चन्द्र-अमृत-स्त्राव लिया है । सो केवल जिज्ञासुओं को बहकाने की जाल है । सो इस जाल के फैलाने में गोरक्ष नाथ के सम्प्रदाय के आत्माराम का हाथ दीखता है, न कि गोरक्षनाथ का, क्योंकि गोरक्षनाथ ने 'गोरक्षपद्धति' में इसको अङ्गीकार नहीं किया है । क्योंकि, छापे की उन पुस्तकों में लिखा है, कि ग्रन्थान्तर की खेचरी मुद्रा । इससे प्रतीत होता है कि गोरक्षनाथ की ऊपर लिखी बातों में सम्मति नहीं थी । परन्तु वज्रोली मुद्रा जो हम आगे कहेंगे, उनमें दोनों ग्रन्थकारों की सम्मति है । और कनफटा योगियों की परम्परा देखने से भी मालूम होता है, कि कनफटा योगी लोग मांस खाते हैं और मदिरा पीते हैं, अपना इष्ट बताते हैं, और लोगों को जाल में फँसाकर खाते हैं । इससे प्रतीत होता है कि गोमांस, अमरवारुणी का अर्थ जाल से बनाया, योग का नाम ले लोगों को भरमाया, इस लिये हमने इस ग्रन्थ में जिह्वा-छेदन की प्रक्रिया उनके ग्रन्थानुसार लिखाया, सो उसका भी पीछे से खण्डन कर बिना शस्त्र-छेदन गुरु के पास बताया ।

इसका कुछ खुलासा भी देते हैं कि छोटी हड्डों को बारह पहर अथवा सोलह पहर तक कुंवारी गौ की अर्थात् आठ दश महीने की बछिया की पेशाब में भिगोवे । जब वे दो दिन में भीजकर फूल जायें, फिर उनको छाया में सुकावे, सूर्य की धूप न लगने दे, फिर उनको कोरे बर्तन में डालकर अग्नि पर सेके । उसे इस तरह सेके कि जल न जायें और कच्ची भी न रहे । उन हड्डों में सेंधा लवण अन्दाज़े से मिलाकर चूर्ण बनावे । उससे सायं और प्रातः दोनों वक्त जिह्वा की जड़ में मालिश करे । और दस २ मिनट ऊपर लिखी रीति से जिह्वा को शनैः शनैः खँचा करे, बाहिर की तरफ ही ले जाया करे, फिर तीन महीने के बाद उलटकर गले की तरफ ही ले जाया करे, छः महीना इस रीति से करेगा तो जिह्वा कागल्या से आगे निकल जायगी । नव महीनों में

छिद्रों के पास में पहुँच जायगी । जिसकी इच्छा होवे वह विश्वास सहित इस काम को अङ्गीकार करे तो, हमारे लिखे अनुसार प्राप्ति हो जायगी । विशेष गुरुओं के पास जाकर उनसे जिज्ञासा पूर्ण करनी चाहिये, क्योंकि जो आत्मारथी योगाभ्यास की इच्छा वाले हैं, उनके वास्ते सङ्केत ( इशारा ) लिखाया । अन्यमतावलम्बियों का खण्डन भी कर दिखाया ।

### वज्रोली मुद्रा ।

प्रथम 'हठप्रदीपिका' और 'गोरक्षपद्धति' की प्रक्रिया दिखाकर पीछे किञ्चित् अपनी रीति, जो गुरु कृपा से मैंने पाई है, उसको लिखेंगे । प्रथम मूल का श्लोक लिखेंगे पीछे टीका के अनुसार जो भाषा है उसको लिखेंगे । कदाचित् भाषा में न्यूनता होगी, तो टीका के उतने ही अक्षर दिखाकर पीछे भाषा लिखेंगे । सो प्रथम 'हठप्रदीपिका' का श्लोक लिखते हैं ।

“स्वेच्छया वर्तमानोऽपि, योगोक्तैर्नियमैर्विना ।

वज्रोलीं यो विजानाति, स योगी सिद्धिभाजनम् ॥८३॥

तत्र वस्तुद्वयं वक्ष्ये, दुर्लभ यस्य कस्यचित् ।

क्षीरं चैकं द्वितीयं तु, नारी च वशवर्तिनी ॥८४॥

मेहनेन शनैः सम्यग्ध्वार्वाकुञ्चनमभ्यसेत् ।

पुरुषोऽप्यथवा नारी, वज्रोलीसिद्धिमाप्नुयात् ॥८५॥

यत्नतः शस्तनालेन, फूत्कारं वज्रकन्दरे ।

शनैः २ प्रकुर्वीत, वायुसंचारकारणात् ॥८६॥

नारी भगे पतद्विन्दुमभ्यासेनोर्ध्वमाहरेत् ।

चलितञ्च निजं बिन्दुमूत्रमाकृष्य रक्षयेत् ॥८७॥

एवं संरक्षयन् बिन्दुं, मृत्युं जयति योगवित् ।

मरणं बिन्दुपातेन, जीवनं बिन्दुधारणात् ॥८८॥

सुगन्धो योगिनां देहे, जायते बिन्दुधारणात् ।

यावद्विन्दुः स्थितो देहे, तावत्कालमयं कुतः ॥८९॥



चिन्तायत्तं नृणां शुक्लं, शुक्लायत्तञ्च जीवितम् ।

तस्माच्छुक्लं मनश्चैव, रक्षणीयं प्रयत्नतः ॥६०॥

ऋतुमत्या रजोऽप्येवं, बीजं चिन्दुश्च रक्षयेत् ।

मेढ्रेण कर्पयेदूर्ध्वं, सम्यग्भ्यासयोगचित् ॥६१॥”

भाषा टीका ।

“अब वज्रोली के आदि में इसका फल कहते हैं जो योगाभ्यासी वज्रोली मुद्रा को विशेषकर अपने अनुभव करके जाने, सो योगी जो योगशास्त्र में कहे हुए ब्रह्मचर्यादि किये बिना अपनी इच्छा करके वर्तमान रहे, अणिमादि अष्ट सिद्धि को भोगने वाला होय ॥८३॥ वज्रोली के अभ्यास में दो वस्तु कही है, एक तो दूध पीना दूसरी आज्ञाकारी वशवर्तिनी स्त्री ॥८४॥

वज्रोली मुद्रा का प्रकार यह है कि स्त्री-सङ्ग के पीछे चिन्दु को क्षरण कहाँ पड़नो, जिसको पुरुष अथवा स्त्री यत्नपूर्वक इन्द्रिय को ऊपर आकुंचन करके वीर्य को ऊपर खींचने का अभ्यास करे, तो वह वज्रोली सिद्ध होती है ॥८५॥ अब वज्रोली की पूर्वाङ्ग क्रिया कहते हैं । चांदी की बनी हुई नाल की शनैः २ जैसे अग्नि सुलगाने को फूंक मारते हैं, वैसे ही फुड्कार से इन्द्रिय के छिद्र में वायु का संचार बारम्बार करे ।

वज्रोली की साधन क्रिया ।

वज्रोली की साधन प्रक्रिया यह है कि सोसे की बनी हुई चिकनी होय, इन्द्रिय में प्रवेश करने के योग्य होय, ऐसी चौदह (चतुर्दश) अङ्गुल की शलाका करा करके उसको इन्द्रिय में प्रवेश कराने का अभ्यास करे । पहिले दिन एक अङ्गुल प्रवेश करे । दूसरे दिन दो अङ्गुल प्रवेश करे । तीसरे दिन तीन अङ्गुल प्रवेश करे । इस रीति से क्रम से बारह अङ्गुल प्रवेश हो जाय तो इन्द्रिय मार्ग शुद्ध होवे । अथवा चौदह अङ्गुल की शलाका बनवावे, जिसमें दो अङ्गुल टेढ़ी और ऊँचे मुँह वाली होनी चाहिये, वह दो अङ्गुल बाहिर स्थापन करे । इसके पीछे सुनार की अग्नि सुलगाने की नाल के सदृश नाल ग्रहण करके उस नाल का जो अग्रभाग

उसको इन्द्रिय में प्रवेश की हुई नाल के दो अङ्गुल बाहिर निकले हुए भाग के मध्य में प्रवेश कर फूटकार करे । इस प्रकार भली भांति इन्द्रिय मार्ग शुद्ध हो जाय, तब पीछे से इन्द्रिय द्वारा जल को ऊपर चढ़ाने का अभ्यास करे । जब जल का आकर्षण होने लग जाय, तब पहिले श्लोक में लिखी हुई रीति के अनुसार वीर्य के आकर्षण करने का अभ्यास करे । जब वीर्य का आकर्षण करना सिद्ध हो जाय, तब वज्रोली मुद्रा सिद्ध होती है । जिस मनुष्य को खेचरी मुद्रा, और प्राण-जय यह दोनों सिद्ध होय उसको वज्रोली मुद्रा सिद्ध होगी, दूसरे को नहीं ॥८६॥

जब इस प्रकार वज्रोली मुद्रा का अभ्यास सिद्ध हो जाय, उसके आगे साधन बतलाते हैं । नारीभगे इति । रतिकाल में स्त्री की योनि में, वीर्य गिर पड़ा यह मालूम होवे लेकिन गिरे नहीं, उससे पहले जो वीर्य उसको वज्रोली के अभ्यास द्वारा ऊपर को आकर्षण करे । यदि गिरने के पहले बिन्दु को आकर्षण न कर सके तो स्त्री की भग में गिरा हुआ जो अपना वीर्य और स्त्री का रज इन दोनों को ऊपर खींचकर स्थापित करे ॥ ८७ ॥

### वज्रोली के गुणवर्णन ।

“एवमिति । इस रीति से जो वीर्य को स्थिर करता है, वह योग-वेत्ता होता है, और मृत्यु को जीत लेता है । परन्तु जो वीर्य का पतन करता है, वह मरण को प्राप्त होता है । इस रीति से वीर्य को धारण करने वाला जीवित होता है । इसलिये बिन्दु को इस रीति से स्थित करे ॥ ८८ ॥

सुगन्धेति । वज्रोली के अभ्यास करने वाले देह में वीर्य को धारण करते हैं, उससे बहुत सुन्दर सुगन्ध पैदा होती है । और जब तक बिन्दु स्थित रहता है, तब तक काल का भय नहीं होता है ॥ ८९ ॥

चित्तायत्तमिति । निश्चय जो चित्त चलायमान होय, तो मनुष्य का वीर्य चलायमान होता है । और जो चित्त स्थिर होय तो वीर्य भी स्थिर रहता है । इस लिये चित्त के अधीन वीर्य है, और शुक जो स्थिर हो

तो जीवन स्थिर हो, जो शुक्र नष्ट हो तो मरण होय, इस लिये शुक्र के अधीन जीवन है, इस वास्ते शुक्र और बिन्दु इन दोनों की अवश्य रक्षा करनी चाहिये ॥ ६० ॥

ऋतुमित्यादि । ऋतुमती स्त्री का रज, और अपना बिन्दु इन दोनों को इस रीति से स्थिर करे । इन्द्रिय करके यत्नपूर्वक रज और बिन्दु को ऊपर आकर्षण करे । वह वज्रोली-अभ्यासवेत्ता योगी जानी ॥ ६१ ॥”

यह हठ प्रदीपिका का लेख लिखानो, अब 'गोरक्ष-पद्धति' का भी करते हैं बखानो ।

गोरक्ष-पद्धति की रीति से वज्रोली घर्षण ।

“स्वेच्छया वर्त्तमानोऽपि, योगोक्तैर्नियमैर्विना ।

वज्रोलीं यो विजानाति, स योगी सिद्धिभाजनम् ॥ १ ॥

तत्र वस्तुद्रयं वक्ष्ये, दुर्लभं यस्य कस्यचित् ।

क्षीरं चैक द्वितीयन्तु, नारी च वशवर्तिनी ॥ २ ॥

मेहनेन शनैः सम्यगूर्ध्वाकुञ्चनमभ्यसेत् ।

पुरुषोऽप्यथवा नारी, वज्रोलीसिद्धिमाप्नुयात् ॥ ३ ॥

यत्नतः शस्तनालेन, फूत्कारं वज्रकन्दरे ।

शनैः शनैः प्रकुर्वीत, वायुसञ्चारकारणात् ॥ ४ ॥

नारीभगे पतद्बिन्दुमभ्यासेनोर्ध्वमाहरेत् ।

चलितं च निजं बिन्दुमूर्ध्वमाकृष्य रक्षयेत् ॥ ५ ॥

एवं संरक्षयन् बिन्दुः, मृत्युं जयति योगवित् ।

मरणं बिन्दुपातेन, जीवनं बिन्दुधारणात् ॥ ६ ॥

सुगन्धो योगिनो देहे, जायते बिन्दुधारणात् ।

यावद् बिन्दुः स्थिरो देहे, तावत्कालमयं कुतः ॥ ७ ॥

चित्तायत्तं नृणां शुक्रं, शुक्रायत्तञ्च जीवितम् ।

तस्माच्छुक्रं मनश्चैव, रक्षणीयं प्रयत्नतः ॥ ८ ॥

ऋतुमत्या रजोऽप्येवं, बीजं बिन्दुञ्च रक्षयेत् ।

मेढ्रेण कर्षयेदूर्ध्वं सम्यगभ्यासयोगवित् ॥ ९ ॥

इन श्लोकों का अर्थ इस वास्ते नहीं दिखाते कि जैसा अर्थ 'हठप्रदी-  
पिका' में है, वैसा ही इनका भी है । श्लोकों का लिखना तो ठीक समझा,  
कुछ भेद होता तो अर्थ अवश्य ही लिखते, क्योंकि निष्प्रयोजन ग्रन्थ को  
बढ़ाना ठीक नहीं समझा । थोड़े ही से प्रयोजन निकले तो बहुत क्यों  
बढ़ावें ?

अब ऊपर लिखी हुई जो रीति है उससे योग करनेवाले को ही योगीन्द्र  
हम समझते हैं यह उसका लिखना और ऐसे ही योगीन्द्र समझना अस-  
म्भव सा है, क्योंकि प्रथम ही योगाभ्यास के आरम्भ में अपथ्यभोजनादि  
अथवा स्नानादि क्रियाएँ, और स्त्री का सङ्ग विलकुल न करे, क्योंकि  
धर्मशास्त्रों में वा स्मृतियों में भी अनेक ऋषियों ने ऐसा लिखा है कि  
जिस जगह स्त्री का चित्र वा मूर्ति होय, उस मकान में योगी, संन्यासी  
यति, ब्रह्मचारी आदि का नहा ठहरना चाहिये । और जो कि स्त्री-  
विषय के आलङ्कारिक काव्य है उनका भी यति, ब्रह्मचारी, योगी,  
संन्यासी न वांचे, क्योंकि वांचने से विकार उत्पन्न होता है । और उस  
मकान में ठहरने से भी उस चित्र-मूर्ति का देखने से चित्त की चञ्चलता  
हो जाती है । जब काव्य वाचने से और चित्र-मूर्ति के देखने से चित्त  
की चञ्चलता आर विकार उत्पन्न होता है, तो स्त्री के पास में रहने से  
क्योंकर चित्त स्थिर रह सकता है ? और यानि में लिङ्ग को देकर  
क्रिया करना, और वायु का निकालना, और उसको भग में न पड़ने  
देना, अथवा न रुक सके और पड़ जाय ता उसका वायु के जोर से  
आकर्षण करके फिर स्तम्भन करना, इससे तो पहले ही न करना श्रेष्ठ  
है, क्योंकि पहले शरीर को कीचड़ मलकर फिर पानी से धोना, इससे  
तो कीचड़ न मलना ही श्रेष्ठ है । इस लिये यदि आदिनाथ, मच्छन्दर-  
नाथादि योगियों ने इस बात को अङ्गीकार किया है, तो उनके योगीन्द्र  
होने में वा अमर होने में विवेक-सहित बुद्धि से विचार करने वाले को  
सन्देह होता है । सम्भव है कि स्त्री-सङ्ग करने से मोक्ष मानना, "कव-  
लक" (कौलक) मतावलम्बियों के बिना और कोई मतावलम्बी स्वीकार

न करेगा । कौलक मत वाले पांच मकार से मोक्ष मानते हैं । वे पांच मकार ये हैं ;—मांस, मदिरा, मछली, मैथुन, मुद्रा । वे इनको अङ्गीकार करते हैं । उनके भी दक्षिणी, वामी, उत्तरादि, काचलियापन्थ, कूंडापन्थ, अधरवीर्य, आदि अनेक भेद हैं । यहां पर प्रसङ्ग से इनके भेदों का थोड़ा हाल कहते हैं ।

### १ वाम मार्ग का स्वरूप ।

सब से प्रथम वाम मार्गियों का कुछ विचार दिखाते हैं कि वमन ( उलटी ) किये हुए को ग्रहण करने से उसका नाम वाम-मार्गी है । इनमें जो मुख्य आचार्य होता है, वह चक्र की जगह में सर्व सामग्री रख कर, शिष्यादिकों को भी वहाँ पर बैठाता है और आप मन्त्र पढ़ता हुआ जिस जगह चाण्डाल अर्थात् मेहतर लोग रहते हैं उस जगह उनके मकान की दीवार के पीछे खड़ा रहकर मन्त्र जपता रहता है, जब मन्त्र की सख्या पूरी होती है उस वक्त चाण्डालनी ( मेहतरानी ) अपने घर से नग्न होकर निकलती है और जिस जगह चक्र की सामग्री रखी जाती है उस स्थान पर रखे हुए सिंहासन पर जाकर बैठ जाती है । फिर जो आचार्य उसको लाता है वह कुछ सामग्री उस मेहतरानी के सामने रखता है और मदिरा के प्याले भर २ कर उसके हाथ में देता जाता है । सो वह इस कदर पीती है कि पीते २ वमन हो जाता है उस वमन को वह आचार्य पात्र में लेता है और उसमें और शराब मिलाकर उसका प्याला सब को पिलाता है । इसी लिये इसको वाम मार्ग कहते हैं ।

### २ दक्षिणी भेद का वर्णन ।

इनके मत में मेहतरानी के आने का कुछ काम नहीं । किन्तु एक ब्राह्मण की स्त्री चक्र में सम्मिलित होती है । सो पहले उसको मदिरा का प्याला दिया जाता है, वह औरत उसमें से थोड़ा सा पी लेती है । और उस प्याले को लौटा देती है । उस प्याले को लेकर आचार्य, जितने उस चक्र में बैठे हुए हैं, उनके जितने प्याले हैं, उन सब में एक २ बूद डालता है, फिर वे प्याले सर्व जिज्ञासुओं को देता है । कदाचित् वह

स्त्री एक बार के सिवाय दूसरी बार प्याला न ले तो पहले प्याले की उच्छिष्ट मदिरा ही सब बोटलों में मिला दी जाती है ।

### ३ उत्तर मार्गियों का वर्णन ।

इसमें ब्राह्मण की स्त्री का कुछ नियम नहीं । किसी जाति की स्त्री हो, और वह स्त्री भी प्याला पीने में निपुण हो । अन्यथा ऐसा भी इनमें एक भेद है कि जो जो पुरुष हो उसकी स्त्री साथ होय और बारी २ से अङ्गुठा एक प्याला स्त्री को दिया जाय । उसकी जो उच्छिष्ट वचे, वह कुल प्यालों में डाली जाती है । और जितनी स्त्रियां होंगी उतने ही प्याले सब को पीने पड़ेगे । कदाचित् उस समय किसी को मैथुन की इच्छा होय तो अपनी स्त्री के साथ अलग जा कर करे ।

### ४ कूडापन्थियों का मार्ग ।

इन कूडापन्थियों का मार्ग यह है कि ये लोग जङ्गल में जाकर पुरुष और स्त्री सब जमा होते हैं । और खाने की सब सामग्री एकत्रित करके जो कुछ इनकी विधि है उसको करते हैं । उसे करने के बाद एक कपड़े पर सब चीज़ रखकर सब स्त्री पुरुष एकत्रित हो भोजन करते हैं, और मदिरा आदि पीते हैं, और जिससे जिसकी इच्छा हो उससे मैथुन भी करते हैं ।

### ५ कांचलिया मार्ग ।

इनके मार्गानुयायी राव स्त्री पुरुष एकान्त स्थान में जाकर एकत्रित होते हैं, और एक मटके में उन स्त्रियों की कांचली (चोली—अंगिया) भरकर रख दी जाती है । फिर उस मटकी के आगे सर्व सामग्री रख कर पूजनादिक करके तम्बूरा के ऊपर अध्यात्म-गीता गाते हैं, और खाना पीना भी करते हैं । उस वक्त जिसको मस्ती अर्थात् मैथुन करने की इच्छा हो, वह मनुष्य उस मटके के अन्दर से आंख मीचकर एक चोली निकालता है, और जिसकी वह चोली होगी उसी स्त्री को हाथ पकड़कर ले जाता है और उसके साथ मैथुन करता है । जिस पुरुष के हाथ जो चोली लगती है, यदि उस चोली वाली उसकी माता हो, वा

पुत्री हो, अथवा भगिनी हो, अथवा फूआ ( पितृस्वसा ) हो, अथवा स्त्री हो, उसी के साथ उसको मैथुन करना पड़ता है ।

६ अधर वीर्य लाने वाले का मार्ग ।

यह अधर वीर्य वाले भी जैसे कांचली वाले एकत्रित होते हैं, वैसे ही एकत्रित होते हैं और मटकी में कांचली ( चोली ) जमा करते हैं, और कांचली पहले निकालते हैं, और जिसकी चोली निकले, उसी स्त्री को ले जाकर उससे मैथुन करते हैं । जिस समय वीर्य निकलता है उस समय वीर्य को योनि में नहीं पडने देते हैं, बाहर एक कटोरी में निकालते हैं । कदाचित् वीर्य भग में पड़ जाय और कटोरी में न निकल सके तो उस पुरुष को उसी समय चक्र से बाहर निकाल देते हैं, और फिर उससे दण्ड लेते हैं । इस रीति से कटोरियों में जो वीर्य इकट्ठा हुआ है, उसको मिलाकर मदिरा के साथ गिलाते हैं, कोई स्त्री पुरुष शेष नहीं छोड़ा जाता है ।

इस रीति से प्रसङ्गवश अनेक कौलिकादि मन दिखाये गये । अब इस जगह कोई ऐसा कहे कि तुमने जो यह भद्र लिखा है, तो क्या तुम सर्वमतों में फिर आये हैं ? इसका समाधान इस प्रकार है कि जिसने सर्वज्ञ मत को अङ्गीकार किया है उसको सब हाल मालूम है । जो उसको सब हाल मालूम न होगा, और उसके घर की सब यथावत् रीति न जानेगा, तो फिर उसके मार्ग की असत्यता कैसे बतावेगा ? और जो भव्य जीव उसके जाल में फँसे हुए हैं, उनको क्योंकि बचावेगा ? उनको सच्चा मोक्षमार्ग कैसे दिखावेगा ?

ये सब सन्देह तब तक उत्पन्न होते हैं कि जब तक सद्गुरु यथावत् आत्म-अनुभव और अध्यात्म के आत्मार्थी न मिलें । इस लिये नम्रता-पूर्वक पाठकगणों को दिखाता हूँ, कि जैसा गुरु मेरे को मिला, और उन्होंने बातें सुनाई, और अनुभव कराया, दो मिनट में मानो अमृत का प्याला पिलाया, शासनपति श्री वीरभगवान् के निर्वाण-भूमि पर ध्यान करना फरमाया, मैंने भी उस जगह आकर चौतीस को साल में शासन

जमाया, ध्यान के प्रारम्भ से ग्यारहवें दिन अनुभव का आनन्द पाया, कर्म-हीनपन से सम्पूर्ण हाथ न आया, उसी के किञ्चित् स्वाद से इतना लेख लिखाया ।

ऊपर की बात से अब हम को यह विचार करना चाहिये कि जब योनि में लिङ्ग देकर क्रिया करना, और वीर्य न पड़ने देना, अथवा पड़े हुए को ऊपर चढ़ाते जाना ही यदि 'हठप्रदीपिका' आदि के मत से योगीन्द्रपन हो तो पूर्वोक्त अधर वीर्य वाले भी योगवेत्ता हो जायेंगे ।

दूसरी बात यह है कि जो चीज पहले सावुत बनी हुई है, उस चीज में से थोड़ी निकाल कर फिर उसमें मिलावे तो मिलाने से जो घाट पहले था वह घाट न रहेगा । जैसे दही किसी बरतन में जमा हुआ है, उसमें से कुछ निकाल कर फिर पीछे से उसमें मिलावे तो पहले जैसा यथावत् स्वरूप था वैसा कदापि न होगा । यही हाल वीर्य का भी है । इस लिये पहले उस वीर्य को कदापि न निकालना चाहिये ।

तीसरी बात यह भी है कि योनि में लिङ्ग देने से यदि योगवेत्ता होता हो, तो यम, नियम, आसन, प्राणायाम, ध्यान, धारणा, प्रत्याहार, समाधि, आदि साधन व्यर्थ हो जायेंगे ।

चौथा कारण यह है कि गोरक्षपद्धति के सातवें और हठप्रदीपिका के ८६वें श्लोक में लिखा है, कि चित्त के स्थिर होने से वीर्य स्थिर होता है । इससे आत्म-अनुभव—अध्यात्म वाले इसी बात को अङ्गीकार करेंगे कि चित्त को स्थिर करना कि जिससे वीर्य आप ही स्थिर हो जायगा ।

पांचवां कथन यह है कि योनि में लिङ्ग देकर क्रिया करना, और वीर्य को न देना, यह बात शौकीन जार पुरुष भी कर सकते हैं । अथवा दवाई आदि से भी हो सकता है । परन्तु ऐसी क्रिया अर्थात् बज्रौली से कदापि चित्त स्थिर न होगा । उलटी विशेष करके चित्त की चञ्चलता हो जायगी, और चञ्चलता होने से व्यभिचारादि विशेष करने लगेगा । क्योंकि देखो अग्नि में ज्यो २ घृत काष्ठादि पड़ेगा, त्यों २ अग्नि विशेष करके प्रज्वलित होगी इस रीति से जो योनि में लिङ्ग देकर



क्रिया करेगा, उसका चित्त विषयासक्त होगा और जिस समय वह वीर्य निकलता है सो रुकना भी कठिन है ; क्योंकि वीर्य निकलते समय जो विषयानन्द होता है, उस विषयानन्द में जगत् फँस रहा है, और जरा-मरण करता है, और फिर वह वीर्य भग में पड़ा हुआ पीछे खींचकर ले जाय तो वह वीर्य दही के दृष्टान्त के अनुसार कदापि एकरस न होगा । इसलिये वर्तमान काल में कितने ही लोग इन ग्रन्थों के अनुसार वज्रोली में प्रवृत्त होते हैं और अपने दिल में विचारते हैं कि इस क्रिया के करने से हम योगवेत्ता होकर योगीन्द्र बन जायें । किन्तु वह तो होता नहीं है, उल्टे लोग भ्रष्ट और पतित हो जाते हैं । इस लिये इन ग्रन्थों की रीति आत्मारथियों के वास्ते उपयुक्त हमारे समझ में न आई, इस कारण से हमने विशेष खोलकर दिखाई, कितने ही वेपधारी इस क्रिया को कर के साधुत्व से भ्रष्ट हो गये रे भाई, इसकी प्रवृत्ति अन्य मत में ही छाई, जैनमत के साधु भ्रष्ट न हुए, क्योंकि उन्होंने यह क्रिया न पाई, अन्य मत के साधुओं इन बातों की प्रवृत्ति कर आपस में करते हैं बडाई, इस लिये प्रसङ्ग से हमने भी इतनी बात सुनाई ।

वज्रोली की रीति और प्रयोजन ।

अब हम वज्रोली का प्रयोजन और रीति गुरु की कृपा से बतलाते हैं, आत्मारथी पाठकगणों को सुनाते हैं, कुछ अनुभव भी दिखाते हैं, वीर्य को बचाते हैं, स्त्री का विलकुल त्याग कराते हैं, अपने स्वरूप को मिलाते हैं । सो पाठकगण बुद्धि पूर्वक विवेक सहित ग्रहण कर और श्रद्धा सहित परिश्रम करेगा तो स्वरोदय-साधन में सहायता देगा, और कुछ इससे विशेष सिद्धि नहीं है । हां, विषयी पुरुषों के वास्ते स्त्रियों को प्रसन्न करना, और आप आनन्द लूटना होता है, परन्तु यह काम योगियों का नहीं । इन्द्रिय में गज डालकर छिद्र बढ़ाना भी निष्प्रयोजन है । क्योंकि लघुनीति बिना साफ मार्ग के कदापि न निकलेगी । और फूंकनी लगाकर उसमें वायु को फूंक से भरना भी निष्प्रयोजन है । यद्यपि लघुनीति होना, अथवा विषय करने से भी नीरव का निकलना,

इन दोनों बातों का अनुभव जगत् को हो रहा है । परन्तु ख्याल न रखने से उसका रहस्य समझते नहीं हैं । विवेक के साथ विचार करें तो प्रत्यक्ष अनुभव होता है । यही दिखाते हैं कि, जिस समय पुरुष अठा-रह अथवा बीस वर्ष की आयु में हो, और स्त्री तेरह या चौदा वर्ष की आयु में हो और जब वह लघुनीति करने को बैठे, उस समय गुदा को ऊपर आकुञ्चन करने से लघुनीति ( पेशाव ) की धार बन्द हो जाती है । और जब आकुञ्चन छोड़ते हैं तब धार निकलती है । इस रीति से जो मैथुनादि क्रिया करते हैं, तब वीर्य निकलते समय गुदा ऊपर को खंय ही आकुञ्चित हो जाती है, और वीर्य रुक जाता है, जब गुदा नीचे को होती है तब वह वीर्य निकलता है । यह सब प्राणवायु का ख्याल है । परन्तु वीर्य और पेशाव रुकने और निकलने का अनुभव सब को है । बल्कि कितने ही मनुष्य श्वास को रोक कर वीर्य को रोकते हैं, और किसी समय उसे रोकने से वीर्य रुककर घाव ( क्षत ) कर देता है, जिस घाव के होने से सुजाक की बीमारी कहलाती है । यह अनुभव साधारण पुरुषों को भी हो रहा है ।

और, जो योगी जन हैं उनको यदि कभी कोई कारण ( गर्मी आदि ) से वीर्य चलायमान हो जाय, तो उसको प्राण अपान की एकता, और नौली चक्र से कुंभक करके लिङ्ग के ऊपर रोक लेते हैं, क्योंकि जिसको नौली-चक्र यथावत् याद है वह पुरुष लिङ्ग से और गुदा से द्रावण ( पिघला हुआ घृत, दुग्ध, जल और तेल ) चढ़ा सकता है । सो घृत, दुग्ध, शहद आदि लिङ्ग से चढ़ाना केवल लोगों को तमाशा दिखाना है, क्योंकि वीर्य निकल गया वह खराब हो गया, उसके चढ़ाने से सिवाय हानि के और कुछ लाभ नहीं होगा । इस लिये इस वज्रोली का मुख्य तात्पर्य यही है कि स्वर-साधन करने वाले ऐसा कहते हैं कि लघुनीति चन्द्रस्वर में करे और वृद्धनीति ( पाखाना ) सूर्य स्वर में । लघुनीति को वज्रोली रोक सकती है, यही इसका प्रयोजन है । क्योंकि जब पुरुष वा स्त्री पाखाना आदि को जाते हैं उस समय दोनों ही स्वर होते हैं । इस बात को सर्व

साधारण जानते हैं। कदाचित् गज डाल कर उसमें फूँकादि लगाकर लिङ्ग को साफ करे, परन्तु जब तक उसको नौलीचक्र न आता होगा, तब तक उससे बस्तीकर्म और वज्रोली कदापि न होगी।

और, जो इन ग्रन्थकारों ने ऐसा लिखा है, कि “जिसको वज्रोली होगी, उसी को खेचरी होगी और सेचरी होगी तो वज्रोली होगी” यह बात भी ठीक नहीं है। क्योंकि इन दोनों का आपस में कुछ सम्बन्ध नहीं, बल्कि बिना वज्रोली के खेचरी मने कराई है, और बिना खेचरी के वज्रोली करते हमने कितने ही मनुष्यों को देखा है। हां, बिना नौली के वज्रोली कदापि न होगी, क्योंकि नौलीकर्म जिसको सिद्ध होगा, वह पुरुष नल उठाकर बाहर की वायु को खींच सकता है, बिना नौली के कुम्भक वायु नहीं खिंचती, इस लिये जिसको नौली याद होगी उसको वज्रोली जब करेगा तब ही याद हो जायगी। इस रीति से किञ्चित् वज्रोली की प्रक्रिया दिखाई।

जोली, अज्रोली क्रियायें भी इस वज्रोली का ही भेद है ऐसा ‘गोरक्ष-पद्धति’ आदि में लिखा है। और इसका असल भेद ओघड़मत या अघोरियों का आचरण है परन्तु इसके करने से कुछ आत्मा की सिद्धि नहीं। हां, किसी कदर साधन करने से लोगों को चमत्कारादि सिद्धि दिखाने का कारण है। सो इसके लिखने के लिये चित्त तो नहीं चाहता। परन्तु जिज्ञासुओं को ऐसा भ्रम होगा, कि इनको सम्पूर्ण प्रक्रिया मालूम न थी; परन्तु मेरे गुरु ने मुझको बताने में किसी प्रकार सङ्कोच नहीं रखा। यदि वे कुछ सङ्कोच रखते तो मैं भी सङ्गति पाकर उनके (अघोरियों) के जाल में फँस जाता। सो उन गुरु की चरण-कृपा से और सब हाल जानने से उनके जाल में न आता हूँ, उनके घर के हाल को कहकर सर्वज्ञ मत पुख्ता बताता हूँ। इस प्रकार लिखे हेतु से किञ्चित् दिखाते हैं कि लघुनीति का पीना और वृद्धनीति का खाना, उसका नाम जोली है।

### अघ्नोली ।

वृद्धनीति को और लघुनीति को मिलाकर कपड़े से छानना, और उसको गरम करके पीना, और उसके बोदर ( फोकस ) को शरीर पर मालिश करना उसका नाम अघ्नोली है ।

वे लोग एक मन्त्र का जाप भी करते हैं, उस जाप से उनको सिद्धि प्राप्त होती है । इस काम के करने वाले इस संसार को दिखाते हैं तमाशा, क्रिया करने में रखते हैं सिद्धि की आशा, नहीं है आत्मा के स्वरूप का किञ्चित् भी वासा, हमको उन लोगों के परलोक सुधरने में हो गया सांसा ।

अब इस प्रपञ्च को छोड़कर प्राणायामादि दिखाते हैं, प्रथम मल-शुद्धि का उपाय कराते हैं, क्योंकि प्राणायाम से भी मलशुद्धि होती है ।

### प्राणायाम के तीन भेद ।

एक तो पूरक, दूसरा कुम्भक, तीसरा रेचक । पूरक उसको कहते हैं कि वायु को ऊपर अर्थात् बाहर से पेट में ले जाना ।

कुम्भक उसको कहते हैं कि श्वास को बन्द रखना अर्थात् न तो भीतर ले जाना न बाहर निकलना ।

और रेचक नाम उसका है, कि जो वायु रोकी हुई है, उसको बाहर निकालना ।

### तीनों प्राणायाम करने की रीति ।

इनकी रीति यह है कि प्रथम पद्मासन लगावे, फिर चन्द्र अर्थात् डाँची ( वाम ) नासिका से वायु को खींचे—अर्थात् पूरक करे । फिर अंगूठा और अनामिका अङ्गुली से दोनों नासिका के छिद्रों को बन्द करे, जितनी जिसको शक्ति हो उतने समय पर्यन्त इस माफिक करना चाहिये । और मूलबन्ध, जालन्धरबन्ध, उड्डियानबन्ध, इन तीनों को करे ।

फिर सीधे ( दक्षिण ) स्वर से वायु का धीरे २ रेचन करे । परन्तु इस रीति से धीरे २ रेचन करे, कि जिसमें किसी तरह का शरीर को जोर न पड़े ।

फिर दक्षिण स्वर से धीरे २ पूरक करे—अर्थात् प्राणवायु को खींचता रहे । फिर दोनों नासिका के छिद्रों को बन्द करके यथाशक्ति कुम्भक करे ।

बाद चन्द्रस्वर ( वाम ) से बन्धपूर्वक धीरे २ रेचन करे । फिर जिस नाड़ी से रेचन करे, उसी से ही पूरक करे । फिर यथाशक्ति कुम्भक करके बन्ध-पूर्वक दूसरी नाड़ी से रेचक करे । जब तक पसीना और कम्प होय तब तक पूरक और रेचक करना ही रहे । परन्तु जिस नाड़ी से पूरक करे, उससे रेचक न करे, परन्तु जिससे रेचक करे, उससे पूरक करले तो कोई हानि नहीं है । इस रेचक को जल्दी २ न करे—अर्थात् एक साथ न छोड़े ; क्योंकि जोर से रेचक करने से बल की हानि होती है ।

इस रीति से जो अभ्यास करता है, उसकी नाड़ी तीन या पांच मास में शुद्ध हो जाती है ।

प्राणायाम के काल तथा नियम का वर्णन ।

इसको प्रातःकाल सूर्य उदय होने के समय (बादलों में लाली भातूम पड़ने लगे तब ) से प्रारम्भ करे, और तीन घड़ी तक करे ।

और मध्याह्न को भी तीन घड़ी तक करे । इसी प्रकार सायंकाल में तीन घड़ी करे । इन तीनों कालमें अस्सी २ बार कुम्भक, रेचक, पूरक करे । तीनों काल के ये दो सौ चालीस प्राणायाम हुए ।

जघन्य, मध्यम, उत्कृष्ट प्राणायाम ।

जघन्य प्राणायाम में पसीना होता है । और मध्यम में कंप होता है और उत्कृष्ट प्राणायाम में ब्रह्मरन्ध्र होता है । व्यालीस विपल से कम कुम्भक रहे तो जघन्य प्राणायाम होता है । चौरासी विपल से कुछ अधिक कुम्भक रहे तो मध्यम प्राणायाम होता है । और बन्धपूर्वक १२५ विपल कुम्भक रहे तो उसको उत्कृष्ट प्राणायाम काल कहते हैं ।

जब प्राणायाम स्थिर हो जाता है, तब प्राण ब्रह्मरन्ध्र को प्राप्त होता है । और ब्रह्मरन्ध्र में गया हुआ प्राण जब पच्चीस पल तक स्थित रहे

उसको प्रत्याहार कहते हैं। ऐसे ही धारणा भी है। और जब छः घड़ी तक स्थिर रहे, तब ध्यान होता है। और चारह दिन तक स्थिर रहे तब समाधि होती है।

प्राणायाम के अभ्यास से जो पसीना होय, उसे शरीर पर तैल की तरह मालिस करे। उस मालिस के होने से शरीर में दृढ़ता—अर्थात् पराक्रम बढ़ता है, शरीर नरम होता है और जड़ता दूर होती है।

जो मनुष्य इस प्राणायाम को करे, वह पहिले ऊपर लिखे हुए जो तीन बन्ध हैं उनका अभ्यास करे; क्योंकि जो बिना बन्ध के अभ्यास करेगा, उसके बल वीर्यकी हानि होगी, और श्वास-कासादिक की बीमारी भी। इस लिये बन्ध-पूर्वक प्राणायाम करे।

बन्ध लगाने की रीति ।

बन्ध लगाने की रीति इस प्रकार है कि जिस समय में पूरक करे, उस समय से ही मूल-बन्ध को लगावे। अथवा, पूरक के अन्त और कुम्भक के आदि में अवश्य करके मूलबन्ध को लगावे। और अर्द्ध-कुम्भक में जालन्धर बन्ध को लगावे। कुम्भक का अन्त और रेचक की आदि में उड़ियान बन्ध लगावे।

जो इन बन्धों में से कोई एक भी बन्ध को न लगावेगा, उसको अनेक तरह की बीमारी उत्पन्न होगी। परन्तु हमारा अनुभव ऐसा भी है कि यदि जालन्धर बन्ध न लगावे तो उसमें कोई हानि न होगी, परन्तु मूलबन्ध और उड़ियान बन्ध यत्न पूर्वक अवश्य ही लगावे।

इस प्राणायाम के लिये हमने तीन काल लिखे हैं। परन्तु रात के चारह बजे का चौथा काल भी लिया जाता है। इस लिये चारों काल की संख्या के तीन सौ बीस प्राणायाम होते हैं।

यहां पर हम इतना बता देना आवश्यक समझते हैं कि पूरक कुछ शीघ्रता से भी करेगा, तो उसको किसी प्रकार की हानि न होगी। परन्तु रेचक करने में यदि शीघ्रता करेगा तो वायु रोमां द्वारा निकलकर कुष्ठादि रोगों को उत्पन्न करेगी। जैसे बन्धा हुआ हाथी रस्सी आदि अनेक

से, वा शृङ्खला आदि खोलने से भागता है, और अनेक तरह के उपद्रव करता है, वैसे ही कुम्भक की रुकी हुई वायु शीघ्रता से रेचक करने में उपद्रव करती है। इस लिये प्राणायाम करने वाले को यत्न-पूर्वक धीरज के साथ सब काम करना चाहिये ।

एक बात और भी बताते हैं कि पूरक में दस अक्षरों का जाप है, कुम्भक में सोलह अक्षरों का जाप है और रेचक में भी दस अक्षरों का जाप है । जाप में कोई तो 'प्रणव' ( ओंकार ) का स्मरण करता है और कोई "राम" का, कोई "सोऽहं" का, और कोई "अर्हम्" का । इस रीति से अपनी २ उपासना वाले अपने २ इष्ट अक्षर का जाप बताते हैं, लोगों को अपने जाल में फंसाते हैं, परन्तु असल भेद नहीं पाते हैं । इस लिये हमारा यह कथन है कि यदि सद्गुरु मिल जाय तो वह रूपा करके आप ही सर्व भेद जिज्ञासु को बतला देगा । कदाचित् सद्गुरु का संयोग न मिले, और जिज्ञासु को उत्कट जिज्ञासा होय तो प्रणव (ॐ) का ध्यान करे, सर्व के जाल को परिहरे, क्योंकि इस प्रणव अक्षर में उसके शब्दार्थ जानने वाले सब मतावलम्बी अपने २ इष्ट को मिलाते हैं, और उसकी महिमा सब कोई गाते हैं, परन्तु गाने वाले पन्थाई इसको उड़ाते हैं, अपने मनःकल्पित शब्द की रटना लगाते हैं, इस ही लिये वह अपना गुरु आदि से जुदा पन्थ चलाते हैं ।

इस लिये प्रणव का ध्यान करना ठीक है । इस प्राणायाम के सिद्ध होने से शरीर नीरोग हो जाता है । और शरीर नीरोग होने से बुद्धि आदि की प्रकृति स्वच्छ अर्थात् निर्मल रहती है । और प्राणायाम करने वाले की चेष्टा पर अन्य पुरुषों को ओजसिता प्रतीत होती है । जिसका प्राणायाम अच्छी तरह हो गया है, वा चल रहा है, उस मनुष्य को दस्तादि इस प्रकार होगा कि जैसे बन्दूक से गोली निकलती है, लेपादि न लगेगा । और जिसका प्राणायाम गिगड़े अथवा कमी होय तो उसके पेट में से दस्त में बकरी कीसी मेंगनी जाती है, और दुर्गन्धि भी हो जाती है । इस लिये जो प्राणायाम की रीति

लिखी है, उस रीति से साधन करे तो यथावत् फल मिलेगा, योगाभ्यास में चित्त चलेगा । इस रीति से प्राणायाम का किञ्चित् भेद दिखाया, जिन्होंने इसका अभ्यास किया उन्होंने ही इसका फल पाया, केवल लिखने लिखाने वाले अथवा बांचने वाले के हाथ कुछ न आया, पुस्तक बनाकर अपनी विद्वत्ता को दिखाया, नाहक लोगों में गाल बजाया, अपना आडम्बर बताया, इसी के नाम से लोगों का माल ठगकर खाया, जिन्होंने किया उन्होंने ही अध्यात्म पद पाया ।

अब हम इस प्राणायाम के अनन्तर जो कहेंगे, वह सब ध्यान और समाधि के मतलब की बात होगी । यहां तक ध्यान और समाधि के पूर्व-कारण बताये गये, क्योंकि आसनों से लेकर प्राणायाम-पर्यन्त जो बातें लिखा आये हैं वे आत्म-धर्म नहीं, किन्तु आत्मधर्म-साधन के पूर्व-कारण हैं ।

इन बातों को जो कोई अज्ञानी धर्म जानकर ग्रहण करेगा, अथवा ऊपर लिखी बातों को धर्म जानेगा, उस पुरुष को आत्म स्वरूप न मिलेगा, जन्म-मरण में ही वह पिलेगा, कर्म-बन्धन से न टलेगा । इस रीति से जानो, अब चक्रों का सुनों बखानों ।

चक्रों के नाम ।

१ मूलाधार, २ स्वाधिष्ठान, ३ मणिपूरक, ४ अनहद, ५ विशुद्ध, ६ आज्ञा, ७ सहस्रदल ।

१ मूलाधार चक्र का वर्णन ।

इसका प्रकार यह है, कि गुदा से दो अङ्गुल ऊपर मूलाधार चक्र है, इसको गणेश चक्र भी कहते हैं । इसकी चार पंखड़ी हैं । इस चक्र का रङ्ग लाल है—जैसे सूर्य के उदय वा अन्त के समय में बादल लाल होता है, इस तरह का इसका रङ्ग है और उन चारों पंखड़ियों के ऊपर ये चार अक्षर हैं ;—वं, शं, पं, सं । ये चारों पंखड़ियों में इस कदर दमकते हैं कि जैसे अंगूठी आदि में नगीना लगाने से वह दमकता है ।

स मूलाधार के पास में कन्द है । वह कन्द चार अङ्गुल विस्तार



वाला है। सो मूलाधार से दो अङ्गुल ऊँचा, और लिङ्ग चक्र से एक अङ्गुल नीचा और चार अङ्गुल विस्तार वाला है, तथा अण्डे के समान गोल आकार वाला है, और गुदा ऊपर मेड़ें अर्थात् कन्द के पास बीच में योनि है उसका त्रिकोण आकार है। और यह पश्चिम-मुखी है—अर्थात् पीछे को मुख है। बंकनाल अथवा ऊर्ध्व गमन उसी में होकर है।

कुण्डलिनी नाड़ी ।

उसी स्थान में सर्वदा कुण्डलिनी की स्थिति है। यह कुण्डलिनी, सब नाड़ियों को घेरकर साढ़े तीन अँटि ( फेर ) देकर कुटिल आकृति से अपने मुख में पूँछ को दबाकर सुषुम्ना विवर में स्थित है और सर्प के सदृश है तथा बालक के केश से भी सूक्ष्म, और तप्त किये हुए सुवर्ण के सदृश देदीप्यमान है।

और, लाल रङ्ग का काम-बीज उसके शिर पर धूमता है। जिस स्थान में कुण्डली स्थित है, उसी स्थान में काम बीज के साथ सुषुम्ना नाड़ी भी स्थित है। यह कुण्डली नाड़ी महातेजवान् सर्व-शक्ति-संयुक्त है और शरीर में भ्रमण करती है। कभी ऊर्ध्व गामिनी, कभी अधो-गामिनी और कभी जल में प्रवेश करने वाली है।

इसको जगाने की रीति, और कुछ नाड़ियों का वर्णन आगे करेंगे। इस जगह प्रसङ्ग-गत किञ्चित् चिन्ह बताया, इस देदीप्यमान काम-बीज सहित मूलाधार चक्र का ध्यान करने वाले पुरुष को बारह महीने के भीतर जो शास्त्र कभी श्रवण नहीं किये हैं उन शास्त्रों के रहस्य-सहित भावार्थ समझने की शक्ति उत्पन्न हो जाती है, क्योंकि जो जिस भाषा में अक्षर बाँचना जानेगा, उस भाषा का ग्रन्थ कैसा ही क्लिष्ट ( कठिन ) हो उसके बाँचने की और समझने की शक्ति हो जायगी। कदाचित् अक्षर न बाँच सके तो दूसरे से श्रवण करके कर्ता के अभिप्राय को ठीक २ समझ सकेगा। और, कुछ दिन पर्यन्त निरन्तर इसका ध्यान करे तो उसके सामने सरस्वती नृत्य करती है और कवितादि निर्द्वन्द्वता से करता है।

## २ स्वाधिष्ठान का वर्णन ।

इस स्वाधिष्ठान चक्र को लिङ्ग के मूल में छः पाँखड़ी हैं। उनके ऊपर ये छः अक्षर हैं ;—वं, मं, म, यं, रं, लं । इन्हीं अक्षरों से पाँखड़ी शोभायमान है, और इसका रक्त वर्ण है जो कुछ पीला सा झलकता है। शरत्पूर्णिमा के सर्वकला-पूर्ण चन्द्रमा की तरह सफेद वर्ण का चमकीला ( वं ) बीज सहित जो कोई इस चक्र का ध्यान करे, उसको कविता करने की शक्ति होगी, और सुषुम्ना नाड़ी चलाने की शक्ति को प्राप्त होकर नाद को श्रवण करता हुआ आनन्द को प्राप्त होगा ।

## ३ मणिपूरक चक्र का वर्णन ।

यह पद्म नाभि की जड़ में है, सुवर्ण के सदृश दस पाँखड़ी करके संयुक्त और दसों पाँखड़ियों के ऊपर “डं, ढं, णं, तं, धं, दं, धं, नं, पं, फं, ये दस अक्षर हैं। इन अक्षरों से संयुक्त, शोभायमान, देखने वाले को आनन्द देने वाला, सूर्य के समान वहि बीज है, और उसके आगे स्वस्तिक ( साथिया ) है, इस अग्नि बीज का सूर्य के समान प्रकाश है। इस मणिपूरक चक्र का बीज-सहित जो कोई पुरुष ध्यान करता है, उसको सुवर्ण आदि सिद्धि करने की शक्ति हो जाती है, और देवताओं के दर्शन होना सुलभ हो जाता है ।

## ४ हृदय कमल-अनहद का वर्णन ।

यह अनहद नामक कमल चारह पाँखड़ी का है। और चारह अक्षर करके संयुक्त है। वे अक्षर ये हैं—कं, खं, गं, घं, ङं, चं, छं, जं, झं, णं, टं, ठं । इस पद्म का लाल वर्ण है, और इसका वायु बीज है। इसकी पाँखड़ी (कली) के बीच में बिजली के समान चमकती हुई त्रिकोणी एक शक्ति है, उसके बीच में सुवर्ण के समान एक कल्याण रूप लिङ्ग-अर्थात् स्वस्वरूप अनेक अक्षरों करके संयुक्त त्रैलोक्य स्वामी, निर्वाणी, निरञ्जन, अनाथों का नाथ, साक्षात् विराजमान दर्शन देता है। इसके मस्तक के ऊपर छिदी हुई मणि चमकती है। उस बीज-सहित जो कोई इस पद्म का ध्यान करता है, उसको साक्षात् उस कल्याण-रूप मूर्ति का दर्शन होता है और नाना प्रकार की सिद्धि, और ज्ञानादि उत्पन्न होते हैं ।

सो इसकी पूर्ण विधि तो नाड़ियों का वर्णन और शक्ति-संचार का वर्णन करने के बाद मानसिक पूजन में कहेंगे । परन्तु इस जगह तो उस कल्याण रूप-मूर्ति देखने के वास्ते परमत, और स्वमत वाले बहुत कुछ कह गये हैं ; जिसमें स्वमत वालों का किञ्चित् हाल सुनाते हैं । श्रीआनन्दघनजी महाराज अपनी 'बहत्तरी' में कहते हैं कि ;—

“आशा मारी आसन घर घट में, अजपा जाप जपावे ।

आनन्दघन चेतनमय मूर्ति, नाथ निरञ्जन पावे ॥१॥”

ज्ञानसारजी में भी वे कहते हैं ;—

“हृदय कमल किरण के भीतर, आत्म रूप प्रकाशे ।

वाको छोड़ दूरतर खोजे, अन्धा जगत् खुलाशे ॥१॥”

इस वास्ते जो कोई आत्मार्थी होगा, वह ही इन बातों को जानेगा और करेगा ।

#### ५ विशुद्ध चक्र का वर्णन ।

इस विशुद्ध चक्र का स्थान कण्ठ में है, और इस पद्म की सोलह पाँखड़ी ( कली ) हैं । और इन सोलह पाँखड़ियों पर सोलह अक्षर हैं, वे ये हैं ;—

अँ, आँ, ईँ, ईँ, उँ, ऊँ, ऋँ, ॠँ, लँ, लँ, एँ, ऐँ, ओँ, औँ, अँ, अँ । इन अक्षरों करके संयुक्त यह चक्र स्वर्ण के समान चमकता है । परन्तु पद्म का रङ्ग धूँएँ का सा है, और इसका आकाश बीज है । जो कोई पुरुष बीज-सहित विशुद्ध चक्र का ध्यान करेगा, वह परिणत और योगियों में शिरोमणि और सर्व शास्त्रों के रहस्य को जानने वाला होगा । और अनेक तरह की लब्धि प्रकट हो जायगी, और मन की चञ्चलता भी मिट जायगी ।

#### ६ आज्ञा चक्र का वर्णन ।

यह आज्ञा चक्र नामक पद्म शृङ्खली स्थान में है । और इस पद्म की दो पाँखड़ी ( कली ) हैं । और चन्द्रमा के समान उज्ज्वल शोभायमान है । उन दोनों पाँखड़ियों पर, 'हं क्षं' ये दो अक्षर हैं ।

इस पद्म का श्वेत वर्ण है, और शरद पूर्णिमा के चन्द्रमा के सदृश देदीप्यमान, परम तेजस्वी, चन्द्रबीज-अर्थात् (ठं) चिराजमान है । इस बीज के साथ उक्त पद्म का जो कोई पुरुष ध्यान करे वह जो इच्छा करे वह ही उसको प्राप्त होता है । और जो कोई इस पद्म का निरन्तर ध्यान करे उसको पहिले तो दीपका धूम्राकार ( धुंधला ) सा प्रकाश मालूम होता है । फिर चमकता हुआ दीपक के सदृश प्रकाश मालूम होता है । और फिर सूर्य का सा प्रकाश हो जाता है । और परमानन्द-मय होकर मन की चञ्चलता मिटाकर आत्म-समाधि में प्राप्त होता है ।

इन छः चक्रों का वर्णन तो बहुत पुस्तकों में है, परन्तु सातवें सहस्र दल कमल का जवानी वर्णन दिखाते हैं ।

### ७ सहस्र-दल कमल चक्र का वर्णन ।

यह सहस्र-दल कमल नाम का पद्म कपाल में है । और इसकी हजार पांखड़ी (कली) हैं । कितने ही मनुष्य इसको कोरी कल्पना भी कहते हैं । परन्तु गुरुगम से इसका यथावत् हाल मालूम होता है । और जो कुल चक्रों को भेदकर इसमें आकर स्थिति करे वह जड़ समाधि का भेद और जो इसका ध्यान करे वह आज्ञाचक्र, और अनहद चक्र इन दोनों को छोड़कर बाकी चक्रों की प्राप्ति कर सकता है । परन्तु यह अनुमान सिद्धि है । मुख्यता करके इस पद्म अर्थात् चक्र से जड़ समाधि वालों का प्रयोजन है ।

इस रीति से पट् चक्र का ध्यान लिखाया, सातवें का प्रयोजन बताया, अब नाड़ियों का वर्णन किञ्चित् दिल में आया । इस लिये उनका भी कुछ वर्णन करते हैं ।

### नाड़ियों का वर्णन ।

नाड़ियों का विस्तार तो तन्दूलबयालिया सूत्र में वर्णित है । और अन्य मतावलम्बी कुल शरीर में ७२००० हजार नाड़ी मानते हैं, और वे अहोरात्र के इक्कीस हजार छः सौ ( २१६०० ) श्वास-प्रश्वास मानते हैं । परन्तु यह मानना ठीक नहीं हो सकता । सर्वज्ञ मतावलम्बी तन्दू-

लवयालिया सूत्र' में करोड़ों नाड़ियां शरीर में कही हैं। परन्तु साढ़े तीन करोड़ रोमावली सर्व मतावलम्बी अङ्गीकार करते हैं, सो यह सब सूक्ष्म नाड़ियों के भेद हैं।

और चञ्जमृषभनाराच आदि जो सङ्ख्यण गिनाएँ हैं सो नाड़ियों के बन्ध हैं। इसको यदि 'तन्दूलवयाली' सूत्र के अनुसार लिखावें तो एक ग्रन्थ पृथक् ही बन जाय। इस लिये जो मुख्य बातें हैं उन्हीं को गिनाते हैं कि छांटते २ अन्त में मुख्य चौबीस ही नाड़ियां हैं। नाभी के पास में जो कन्द है, उसमें से दस नाड़ी ऊपर को गई हैं। वे जड़ में से दो २ मिली हुई निकली हैं। सो उसमें भी चार नाड़ी जुड़ी हुई आगे से फटकर और एक विलकुल अलग हैं। ये पांच नाड़ियाँ डावी तरफ से ही जीमणी तरफ और इसी तरह और पांच नाड़ियां जीमनी तरफ से डावी तरफ ऊपर को गई हैं। इस माफिक दस नाड़ियां नीचे गई हैं। और दो २ नाड़ी दोनों तरफ तिरछी (तिर्यक्) गई हैं। इस रीति से चौबीस नाड़ियों का वर्णन किया।

इसमें भी दस नाड़ी मुख्य हैं। कितने ही मतावलम्बी इनको दस वायु भी बताते हैं। प्राण अपानादि दश प्राण पृथक् हैं। और दश नाड़ी मुख्यता करके दशों द्वार में रहती हैं।

और, जिससे ये नाड़ियां बल खींचती हैं, उसी को ऊपर लिखी दस वायु ठहराते हैं। इन दस नाड़ियों के निर्वल होने से इन्द्रियादि भी निर्वल हो जाती हैं, क्योंकि यह अनुभव की बात है कि जन्म के बाद अन्धा, काना, बहरा हो जाना या नासिका का विषय न रहना, इसी प्रकार जिह्वा का स्वाद कम हो जाना, यह सब नाड़ियों का खेल है।

इस प्रकार नाड़ियों के अनेक विचार हैं। परन्तु हमको तो इस जगह समाधि-प्रभृति योग का वर्णन करना है। इस लिये जिन नाड़ियों से मुख्य प्रयोजन है उन्हीं का वर्णन करते हैं।

इड़ा, पिङ्गला, सुषुम्ना, गान्धारी, हस्तिजिह्वा, ग्रीवा, यशस्विनी, अलम्बुषा, कुह, शङ्खिनी, ये दश मुख्य नाड़ियों के नाम हैं। और

भी दो चार नाड़ियाँ योगियों के देखने की हैं सो भी इनके बीच में कहेंगे ।

## नाड़ियों की उत्पत्ति ।

यह इडा, पिंगला और सुषुम्ना नाम वाली नाड़ियाँ तो आज्ञा-चक्र से उत्पन्न हुई हैं और सहस्र दल कमल के पास में होकर मेरु के बराबर में चलती हुई पश्चिम मुख से निकलकर गुह्य स्थान में होकर कन्द को भेद कर नाभि में जो कन्द है उसमें मिल गई हैं । फिर आगे को नासा द्वारा अन्य चक्रों का भेदन करती हुई निकलती हैं ।

और, गुह्यद्वार से ऊपर जो मूलाधार चक्र है उसमें व्यास सुषुम्ना नाड़ी के बीच में लिंग देश से निकलकर शिर तक पहुँची हुई वज्र-नाम की एक नाड़ी है वह देदीप्यमान - चमकने वाली है । यह नाड़ी योगी-श्वरों को ध्यान में प्रतीत होती है, जो मकड़ी के तार से भी सूक्ष्म है । और सुषुम्ना नाड़ी उक्त छत्रों पद्मों की नाल का भेद कर गई है । वैसे ही चित्रनाड़ी भी उसी छिद्र से ऊपर को चली गई है । और इसी के बीच में एक ब्रह्मनाड़ी विजली के समान देदीप्यमान है । और वह नाड़ी सुषुम्ना से भी मोहनीय स्वरूप वाली है । जिनको शुद्ध ज्ञान प्राप्त हुआ है और जिनका आचरण शुद्ध है उनके देखने में यह नाड़ी ठीक ठीक आती है, न कि प्रत्येक मनुष्य इसको देख सकता है ।

## कुण्डली चलाने का उपाय ।

इस कुण्डली के, कुण्डलिनी, नागन, बालरगडा, शक्ति, आदि कई नाम हैं । यह कुण्डलिनी नामक नाड़ी सब नाड़ियों के ऊपर स्थित होकर मणिपूरक चक्र कर्णिकामें आवृत करके ब्रह्मरन्ध्र के द्वार का रोक कर सर्वदा रहती है, और सुषुम्ना को नहीं जाने देती है । इस लिये प्राण-वायु और अपानवायु को धौंकने वाला—अर्थात् उत्तेजित करने वाला जो पुरुष है, वह उस प्राण और अपान वायु की एकता से उत्तेजित हुई

जो अग्नि उससे जागृत होकर मन और प्राणवायु सहित सुषुम्ना को सूचीतनु न्याय से ऊपर ले जाता है। जैसे सूर्य में तन्तु पोया हुआ हो तो वह सूर्य कपड़े के अनेक सूतों को भेदकर तन्तु-सहित ऊपर को निकल जाती है। वैसे ही वह करनेवाला पुरुष मन और प्राण वायु के साथ सुषुम्ना नाड़ी को ऊपर ले जाकर अपने आनन्द को प्राप्त होता है।

अथवा, सोते हुए सर्प के समान कुंडली नाड़ी है। उसको जागृत करने के वास्ते पहिले अपानवायु और प्राणवायु से विधिपूर्वक बीच की अग्नि के स्वरूप को तेज करे। अग्नि की तेजीसे उसे जगाकर जैसे अति वेग से चलता हुआ सर्प समान गति को छोड़कर कुटिल गति से जाता है, वैसे ही वह करनेवाला ज्योतिमयस्वरूप होकर सुषुम्ना मार्ग से लय हो जाता है।

जैसे ताले में कुञ्जी लगाने से ताला खुल कर कपाट (किवाड़) खुल जाते हैं वैसे ही कुंडली करके सुषुम्ना रूप कुञ्जी (ताली) से आत्म-स्वरूप कपाट खुल जाता है।

## दूसरी रीति से शक्ति-चालनादि का वर्णन ।

दूसरा प्रकार यह है कि वज्र-आसन लगाकर हाथों से पगों (पैरों) की एड़ी पकड़ कर कन्द स्थान को दृढ़ता से पीडन करे। और उस वक्त में वज्रासन से ही धोंकनी-कुंभक करके वायु को प्रचलित करे, उस वायु के प्रचलित होनेसे अग्नि प्रज्वलित होती है, उस प्रज्वलित अग्नि की गर्मी से वह बालरंडा मुख फाड़ देती है। उस समय भी सुषुम्ना करके योगीश्वर अपने स्वरूप का आनन्द पाता है।

अथवा, नामि स्थान में सूर्य को आकुञ्चन कर कुंडली को चलावे, या चार घड़ी पर्यन्त निर्भय होकर शक्ति चालन करे तो कुंडली कुछ सुषुम्ना में ऊपर को ऊठे तब प्राणवायु आप ही सुषुम्ना में प्रवेशकर जाती है।

इस शक्ति के चलाने में नोलीचक्र, और भस्त्रिका, कुंभक, और महा-

मुदा ये तीनों बहुत उपयोगी हैं । जो पुरुष इनका विशेष रूप से अभ्यास करेगा वही इस बालरंडा को जगाकर सुपुत्रा के संग होकर अपने आत्म-स्वरूप आनन्द को प्राप्त होगा । परन्तु ये सब बातें वायु के साधन से होती हैं । इसलिये वायु के नाम दिखाते हैं : - १ प्राण २ अपान ३ समान ४ उदान ५ व्यान ६ नाग ७ कूर्म ८ कृकल ९ देवदत्त १० धनञ्जय । ये दस वायु सर्व शरीर में रहती हैं ।

## वायुओं का स्थान

प्राणवायु हृदय में रहती है और श्वास-प्रश्वास को बाहिर-भीतर निकालती है, और जठराग्नि से अन्न पानादि को परिपक्व करती है । अपानवायु मूलाधार से मल मूत्र को बाहिर निकालती है । समानवायु नाभि में रहकर सब नाड़ियों को यथास्थान रखती है । उदानवायु कण्ठ में रहकर शरीर की वृद्धि करती है । व्यानवायु सर्व शरीर में व्याप्त है । वह लेना छोड़ना ( आदान-उत्सर्ग धर्म ) करती है । नागवायु उद्गार अर्थात् डकार कराती है । कूर्मवायु नेत्रों के पलकों को ऊपर-नीचे लाती है । कृकलवायु नासिका से छींक कराती है । देवदत्तवायु जंभाई ( जृम्भा ) कराती है । धनञ्जय सर्व शरीर में रहती है । इनको दश प्राण भी कहते हैं । परन्तु मुख्यता जो कुछ है वह श्वास-प्रश्वास की है । जो कुछ काम जगत में हो रहा है वह सब इसकी कृपा है ।

इस आर्यावर्त से कितने ही मनुष्योंने योगाभ्यास का भेद पाया है । अरवस्थान वाले मुसलमानों ने वहाँ से योगाभ्यास को पाकर इसका नाम अपने संस्कृत में ( हवसेदम ) रख लिया है, और अङ्गरेज लोगों में 'मैस्मेरिज़म' कहते हैं । ये सब खेल मन-वायु के साथ होने से यथावत् सिद्ध होता है । क्योंकि मन-वायु की एकता होगी, तब चित्त को एकत्र कर जिस काम में लगावेगा, उस कार्य में अवश्य प्रवृत्त होगा । क्योंकि चित्तवृत्ति का निरोध ही योग है ऐसा भगवान् पतञ्जलिनने योग-दर्शन में लिखा है "योगश्चित्तवृत्तिनिरोधः ॥ २॥" इसका अर्थ यह है



कि 'युज्यतेऽसौ योगः' जो युक्त किया जाय उसको योग कहते हैं। 'चित्तवृत्तिनिरोधः, चित्तस्य वृत्तयः चित्तवृत्तयः चित्तवृत्तीनां निरोध इति चित्तवृत्तिनिरोधः' चित्त की वृत्तियों को रोकने को—चित्त की वृत्तियों के निरोध को—योग कहते हैं।

इसलिये इस जगह मनका ठहराना अवश्य ही है। जब तक मन को चंचलता न मिटेगी तब तक योगाभ्यास या और कार्य नहीं हो सकता है। अंगरेज लोगों ने योग के पुस्तकों की देखादेखी और स्वदेश में अनुभवी गुरु के न मिलने से अपनी बुद्धि से परिश्रम करके इस विषय में 'जागतीकला' 'भृतक-मिलाप' आदि कितनी ही पुस्तकें छाप कर प्रकाशित की हैं। परन्तु उन पुस्तकों में यथावत् मन ठहराने की रीति न होने से ठीक २ कार्य नहीं हो सकता और पुस्तक मंगवाने वा बाँचने वालों को ठीक २ फल न मिलने से इस विषय में अविश्वास होता है। और सर्वपुस्तक वाले योगशास्त्र अथवा योगविद्या की साक्षी देकर अपनी २ बनाई हुई पुस्तकों के विषय को सिद्ध करते हैं। योगविद्या की जो साक्षी देना है वह तो ठीक है, परन्तु इन पुस्तकों के बनानेवाले सज्जन, यदि किसी योगाभ्यास के अनुभवी या अभ्यासी पुरुषों से मन ठहराने की विधि को ठीक २ जानकर इन पुस्तकों में उसे लिखते, तो उनके लिखने का परिश्रम यथावत् सफल होता।

इसलिये प्रसंगवश मन ठहराने का दृष्टान्त दिखाते हैं, जिसका बुद्धिमान् पुरुष बुद्धि से विचार करें। वह दृष्टान्त इस तरह है,—

### मन ठहराने पर एक दृष्टान्त ।

एक ब्राह्मण कण-मिक्षा अर्थात् अन्न माँग कर खाता था। उसके पास में और कुछ नहीं था। वह ब्राह्मण प्रतिदिन जङ्गल में दिशा (पाखाना) फिरने जाता था। वहाँ से उठकर एक आक के वृक्ष के नीचे आकर जो कुछ पानी हाथ धोने से बचता वह आक के पेड़ के ऊपर डाल देता और उस जगह लोटा शुद्धकर आप हाथ साफ कर चला जाता था।

इस रीति से पानी डालने २ चिरकाल हो गया था । उस ब्राह्मण को एक कन्या थी । वह विवाह के योग्य हुई थी, परन्तु उस ब्राह्मण के पास इतना धन नहीं था कि अपनी पुत्री का विवाह कर सकता ।

एक दिन उस कन्या को बड़ी देखकर वह चिन्तित होता हुआ दिशा फिरने के लिये गया और उस स्थान पर विचारने लगा कि हाय ! मेरी बेटी इतनी बड़ी हो गयी और मेरे पास एक पैसा नहीं, इसका विवाह किस प्रकार करूँगा ? यह विचार करते २ अपनी गुहा को धोने लगा तो धोते २ जिनका पानी लोटे में था वह सब गिरा दिया । और वहाँ से उठकर जिस आक के वृक्ष के समीप सदा लोटा माँजता था, वहाँ माँजने लगा । परन्तु जल न बचने से उस आक पर पानी नहीं डाला । तब उस आक के वृक्ष पर रहने वाला एक भूत बोला, कि अरे विप्र ! तुम्हको सदा जल पिलाता था, आज क्यों न पिलाया ? उस समय ब्राह्मण बोला कि अरे माई तू कौन है ? जब उसने जवाब दिया कि मैं इस जगह का रहने वाला भूत हूँ । तब ब्राह्मण बोला, मैंने तुम्हको इतना दिन पानी पिलाया, उसका फल आज तक कुछ न पाया । तब वह भूत कहने लगा, तुझे क्या चाहिये ? उस समय वह ब्राह्मण कहने लगा कि मेरी बेटी विवाह के योग्य हो गई है, और मेरे पास कुछ द्रव्य नहीं है, क्योंकि मैं भिक्षा माँगकर खाता हूँ और भिक्षा भी उतनी ही लाता हूँ, कि जितनी से मेरा पेट भरे, इसलिये मेरे पास धन एकत्र नहीं हुआ और बिना धनके कन्या का विवाह किस प्रकार कर सकता हूँ ? इस चिन्ता में तुम्हको जल न मिला ।

इस वचन को सुनकर भूत कहने लगा कि, हे विप्र ! तू किसी प्रकार सोच न कर । मैं तेरे वास्ते पाँच हजार रुपये का उपाय करता हूँ, चन्दर रूप धरता हूँ, तेरे साथ चलता हूँ, परन्तु तू अपने मुख से मेरी कीमत न कहना । जो कोई तुम्हसे पूछे तो कहना कि यह चन्दर अपनी कीमत कह देगा । इनका कहकर वह भूत चन्दर बन गया, और ब्राह्मण

के साथ बातें करना हुआ नगर में पहुँचा । और वह ब्राह्मण जहाँ सेठ साहुकारों की दुकानें थीं, वहाँ उसको ले गया ।

अब जो कोई साहुकार उस बन्दर की बातें सुनता वही उसको लेने के लिये तैयार होने लगा । जब यह बन्दर अपनी बात को प्रगट करता, तब उसे सुनकर सब चुप हो जाते थे, और बन्दर को मोल न ले सकते थे ।

इस रीतिसे वह ब्राह्मण धूमता २ एक बड़े सेठ के पास पहुँचा, जो कि उस नगरी में सबसे बड़ा था और जिसकी देश देशान्तरों में जगह जगह पर दुकानें थीं । उस जगह वह बन्दर नाना प्रकार की अच्छी २ बातें करने लगा । वह साहुकार उस बन्दर की बातें सुनकर खुश हुआ और ब्राह्मण से पूछा कि तुम इसको बेचते हो ? तब ब्राह्मण बोला, कि हाँ, बेचता हूँ । तब सेठने कहा कि इसकी कीमत क्या है ? तब ब्राह्मण ने जवाब दिया कि, कीमत इस बन्दर ही से पूछ लो । तब सेठने बन्दर को पूछा कि हे बन्दर ! तेरी क्या कीमत है ? तब बन्दर बोला कि सेठ-जी पहले मेरे से एक बात की प्रतिज्ञा कर लो तो पीछे मैं अपनी कीमत कहूँगा । तब सेठ बोला कि तू किस बात की प्रतिज्ञा कराना चाहता है ? तब वह बन्दर बोला कि मैं बेकाम नहीं बैठूँगा, निरन्तर काम करता रहूँगा, यदि तुम मुझको काम न बताओगे तो मैं तुम्हारा भक्षण कर लूँगा । पहिले इस बात की प्रतिज्ञा करो तो मैं अपनी कीमत आप को बताऊँ । इस बात को सुनकर सेठने विचार किया कि मेरे यहाँ सैकड़ों हजारों अदमी काम करने हैं । तो यह अकेला विचारा बन्दर कितना कार्य करेगा, इसको बैठने को कब फुरसत मिलेगी ? इतना विचार करके हँसा । और कहने लगा, कि हे बन्दर ! मैंने तेरी बात स्वीकार की, अब अपनी कीमत कह दे । तब वह बन्दर कहने लगा कि पाँच हजार रुपया इस ब्राह्मण को दे दो, मैं तुम्हारा हो चुका । उसी समय सेठने उस ब्राह्मण को पाँच हजार रुपया देकर बिदा किया । जब सेठ उस बन्दर को काम कराने लगा तब बन्दर भी आज्ञा के

अनुसार चलने लगा, तत्काल उस काम की बजाकर आने लगा, और दूसरे काम की इजाज़न माँगने लगा । इस प्रकार सेठजी ने दो तीन दिन काम चलाया ।

परन्तु अन्त में परेशान होकर अपने वित्त में विचारने लगा, कि मैंने बन्दर क्या मोल लिया अपना काल मोल लिया । इस प्रकार विचार करता हुआ उस बन्दर को बैठा कर अपने घर चला गया । और घर में बैठ कर अपना प्राण बचानेका विचार करने लगा, कि इस बन्दर से प्राण कैसे बचाऊँ, किस जगह जाऊँ, क्या उपाय लगाऊँ, इत्यादि सोच में बैठा हुआ विचार कर रहा था ।

उसी समय कोई ज्ञानी गुरु परोपकारी भिक्षा के वास्ते रटन करते हुए उसके घरमें चले आये ; और उस सेठको देख कहने लगे कि ओ देवानुप्रिय ! ऐसी तुझको क्या चिन्ता है जो उग्र सोच में बैठा हुआ है ?

तब वह सेठ खड़ा होकर गुरु महाराज से प्रणाम करके प्रार्थना करने लगा, कि हे स्वामिन् ! मैंने एक बन्दर मोल लिया था, वह बन्दर इतना चञ्चल और ऐसी मीठी-मीठी बातें करता था, कि उसको देखते ही मेरा चित्त उस पर मोहित हो गया । तब मैंने उसके मालिक से कीमत पूछी । उस समय बन्दर बेचनेवाला कहने लगा, कि मैं इसकी कीमत नहीं कह सकता । जो तुमको लेना हो, तो इस बन्दर से पूछो, यह बन्दर आप अपनी कीमत कहेगा । जब मैंने बन्दर से कीमत पूछी, कि तेरी क्या कीमत है ? उस समय वह बन्दर कहने लगा कि हे सेठ ! पहिले मेरी एक बातकी प्रतिज्ञा करो, उसके बाद कीमत पूछना । जब मैंने कहा कि हे भाई ! किस बातका इक़रार करता है ? तब बन्दर कहने लगा, कि काम सदा करता रहूँगा, कभी निकम्मा न रहूँगा, जो तुम मुझको काम न बनाओगे, तो मैं तुम्हारा भक्षण कर लूँगा । पहिले इस प्रतिज्ञाको मंजूर करो तो मैं अपनी कीमत कहूँ । जब मैंने इस बातको सुना, तब दिलमें विचारा कि मेरे वहाँ हज़ारों मनुष्य काम

करते हैं, इस बेचारे को निकम्मा रहने का कब समय मिलेगा ? ऐसा विचार कर उससे कहा कि मैंने तेरी प्रतिज्ञा स्वीकृत की, अब तू अपनी कीमत कह । तब उसने अपनी कीमत कही, मैंने उसके कहनेके अनुसार उसके मालिक को कीमत देकर बन्दर को मोल ले लिया । उसको जो २ काम बताया, सो वह तत्काल कर लाया, इस रीति से दो चार दिन मैं काम बनाता रहा, जब कि वह हर एक कामको करने लगा, तब मैं उसके कामको देखकर घबराया, कि मैं इससे जिस कामको कहता हूँ, उसको तत्काल ही कर लाता है । इसको मैं क्या काम बताऊँ ? जब मैंने उसके करने के योग्य कोई काम न देखा तब उस बन्दरको दुकान पर छोड़कर घर पर चला आया । जो मैं दुकान पर जाऊँ, और उसको काम न बताऊँ तो वह मुझे खा जायगा । इस सोचमें बैठा हूँ, सो हे भगवन् ! उस बन्दरसे मुझको प्राण बचाना कठिन हो गया है ।

इस बातको सुनकर गुरु महाराज कहने लगे, कि भो देवानुग्रिय ! वह बन्दर नहीं है, किन्तु भूत है, उसको काम करने में अथवा आने जानेमें देर नहीं लगती । सो हम अब तुझको उपाय बताते हैं, जिससे तू उससे बच जायगा, जो तू वह उपाय करेगा, तो वह बन्दर तेरा कुछ नहीं कर सकेगा । और जो तू न करेगा तो तेरा प्राण उस बन्दर से कदापि न बचेगा ।

उपरोक्त वचनोंको सुनकर सेठके मनको धैर्य हुआ और हाथ जोड़ कर चिनती करने लगा कि हे भगवन् ! कृपा करके शीघ्र ही ऐसा उपाय बताइये, कि जिनसे मैं इस फन्दे से छूटूँ ।

तब गुरु महाराज कहने लगे, कि भो देवानुग्रिय ! तू अपनी दुकानके आगे एक वाँस गड़वा दे, और उस बन्दर के गठे में जञ्जीर डालकर उस वाँसमें अटका कर उस बन्दरको हुकम दे दे, कि तू इस वाँस पर चढ़ और उतर, यही तेरेको काम बनाया । और तेरा कोई काम होगा तो शृङ्खलासे ( जञ्जीर से ) खोलकर अपना काम करवा

लूंगा। इतना उसे कहकर फिर जंजीर से बाँधकर चढ़ना उतरना बताना। इस उपाय से बन्दर तेरेको नहीं खायगा, तावेदार बनाही रहेगा। यह दृष्टान्त कहा।

अब इसका दार्ष्टान्तिक अर्थ उतार कर दिखाते हैं, कि यह मन रूपी बन्दर इस जीवके साथ में लगा हुआ है। सो यह कभी स्थिर अर्थात् खाली नहीं बैठता। इस मन रूपी बन्दरके वास्ते जो कोई सद्गुरु मिले, और योग्य समझकर यथावत् आलम्बन रूप बाँसका गाड़ना बताकर मन रूपी बन्दर को शृङ्खला से बाँधकर इस बाँसपर चढ़ना उतरना बतावे, तो यह मन रूपी बन्दर भव्यजीवके वश में आवे, दुर्गति से रुक जावे, आत्माका स्वरूप यथावत् पावे, इसमें अनेक प्रकारके चमत्कार दर्शावे, जो जिज्ञासा वाला चाहना करके लावे। क्योंकि ऊपर लिखे दृष्टान्त ओर दार्ष्टान्तिकके अनुसार मैंने कितने मनुष्योंको बनलाया था, ओर अनुभव भी कराया था, परन्तु जिज्ञासा अर्थात् चाहना बिना आगेको कुछ न पूछा। उतने ही में तृप्त होकर कर्त्तव्य छोड़ बैठे।

सो यह बात जातिकुल के जैनियों के सिवाय और भी कितने ही मतावलम्बियोंको ऊपर लिखेके अनुसार बताया, अवलम्बन बताकर मनको ठहराया, मैंने उनमें आत्मार्थ न पाया, क्योंकि उन्होंने मेरेको चमत्कार देखनेको सुनाया, इसलिये मेरा भी चित्त घबराया, अपात्र जानकर जो कुछ बताया उससे भी पछताया, आगेको बताने में मेरा दिल न हुलसाया, क्योंकि शास्त्रोंमें ऐसा लिखा है, कि जो जिज्ञासु आत्मार्थी, विशेष चाहने वाला, शील, सन्तोष, क्षमादि गुणों करके सहित, विनय-सम्पन्न और श्रद्धा अर्थात् वचनके ऊपर विश्वास करनेवाला हो और यदि गुरु परीक्षाके लिये अनेक प्रकार से दुर्वचनादि, ताड़ना, अथवा विपरीत आचरण करके उसके चित्तको विक्षिप्त करे, तो भी वह जिज्ञासु गुरुकी चरण-सेवा, भक्ति, विनय, आदि से न्यून न हो; उसको ही वस्तु बताना। सर्वमतावलम्बी इस बातको अङ्गीकार

करते हैं। और अपने अपने जिज्ञासुओं को इस रीतिसे सुनाते भी हैं।

परन्तु उन जिज्ञासुओंको अपने गुरुके वाक्य पर यथावत् विश्वास नहीं होता, क्योंकि वर्तमान कालके उपदेशक लोग, चाहे वह साधु हो या गृहस्थ, अपनी स्वार्थ-सिद्धिके वास्ते झूठ, छल, कपट, करते हैं और अपने २ मतवाले जिज्ञासुओंको विश्वास दे दे कर उनका माल ठगते हैं, क्योंकि जो आजकल विरक्त बनते हैं, उनमें अधिकांश दुःखगर्भित वैराग्यसे घरकी छोड़े हुए होते हैं, या छोटपन से मात-पिताने बेंच दिये होते हैं, अथवा वेषधारियोंके बहकाये हुए होते हैं, या करजा आदि के डर के मारे या ऐसे ही कोई कारण से सिर मुण्डवाये होते हैं, इन लोगों का ज्ञानगर्भित वैराग्य न होने के कारण, साधु बननेका तात्पर्य यही होता है कि - अपनेको पूजाना, लोगोमें आडम्बर दिखाना, उत्तम साधु बन जाना, न्याय-व्याकरणादि पढ़कर अपना मनःकल्पित अर्थ लगाना, जगत् में भगड़ा मचाना, आप उत्तम साधु महात्मा बन जाना, जिनसे भिक्षा मांग कर लाना उन्हींको पीछे फिर किसी रीति से खिलाना, उलटी गङ्गाको बहाना ।

दूसरे गृहस्थ उपदेश दाता भी इसी रीति से धन इकट्ठा करते हैं, क्योंकि उनको लुगई, लड़का, बहिन, बेटी आदिका पोषण और अनेक तरह का संसारी कृत्य करना पड़ता है, जो बिना धन के नहीं होता है। इसलिये उन्होंने भी ऐसा जाल फैलाया, अपने सिवाय दूसरेको देना भी नहीं बताया, अपने लेनेमें ही स्वर्ग-मोक्ष ठहराया, अतिथि-अभ्यागत आवे तो सूखा, चासी, टुकड़ा देना सिखाया, अच्छा माल निजको खिलानेको समझाया, बल्कि संन्यासी वैरागी आदि मरे तो उनके चैलों से भी भण्डार कराया, अपने खानेको फरमाया, इत्यादि बातोंसे सर्व मतावलम्बियों का विश्वास उठ गया। क्योंकि सर्व मतावलम्बियोंके आचार्योंने जातिकुलके धर्मका बाड़ा बनाया। उस बाड़ेमें से निकलना जिज्ञासुओंको कठिन हो गया।

इस लिये जो कोई सद्गुरु उपदेश-दाता निर्लोभी आत्माका अर्थ बतानेवाला हो, तो उसका भी संग, ऊपर लिखे जालियोंसे डरे हुए जिज्ञासु लोग, नहीं करते हैं। जैसे उनसे डरे वैसे ही सच्चे से भी डरते हैं, इस लिये परिश्रम नहीं करते हैं, इस लिये वे सच्चे उपदेश-दाता भी उनके आगे दूसरा उपदेश नहीं धरते हैं, चमत्कार देखनेवालोंसे अलग भागते हैं। किसीने यह ठीक ही कहा है कि—

“पानी पावत क्या फिरो, घर २ सायरवारी ।

तृषावन्त जो होवेगा, पीवेगा भूख मारी ॥”

इसका मतलब यह है कि वर्तमान कालमें उपदेश-दाता लोग गृहस्थियों के घर २ में जाकर उनको बुलाते हैं, और उपदेश सुनाते-हैं, परन्तु गृहस्थ लोग उस उपदेशको बिना चाहनाके ग्रहण नहीं करते और वह आत्म रूपी जल तिरोभावसे सबके घटमें बन रहा है। परन्तु इच्छा अर्थात् प्यास के बिना उस जलको कोई अङ्गीकार नहीं करता, जिसको आत्मरूप जलकी पिपासा होगी, वह पुरुष उस जलकी खोज करके आपसे आप पीवेगा। इस प्रकार उक्त पद में दुःखगर्भित और मोहगर्भित वैराग्यवालोंको टकोरके साथ शिक्षा दी गई है।

पहिले के उपदेश-दाताओंमें आजकलकी तरह छल, कपट, धूर्तता न थी, इसीसे वे जिज्ञासुओंको विश्वास दिलाते थे, आर्यावर्त के मनुष्य उनके ऊपर विश्वास लाते थे, अपनी मुराद पार पाते थे।

विलायत वाले भी यहाँ ही से इस योगाभ्यासकी रीतिको ले जाकर अपनी बुद्धिके अनुसार अपनी अपनी कल्पनाओंको साथमें जोड़कर नाम बदल कर इसको फैलाते थे।

इस लिये पाठक गणसे यही कथन है कि जो इस आर्यावर्त देशमें, दबी हुई अश्विकी तरह योगाभ्यास की रीति है, वह दूसरी जगह नहीं। इस लिये इस आर्यावर्त देशमें ही अन्वेषण (खोज) करो, क्यों मेश्मे-रिज़मके ऋग्वे में पड़ते हो? क्योंकि जिस पुरुषने चायुको स्थिर करनेकी और उसमें मन मिलाने की रीति यथावत् पायी है, वह



पुरुष सब काम कर सकता है, उसके लिये मेज ( टेबल ) का चिछाना, और चार या आठ कुरसी (चेयर) का चिछाना, बिना मन-वायुकी एकतासे चित्त को स्थिर करना, यह बात कदापि न बनेगी, और इस मन-वायुके मिलनेको ही अङ्ग रेज लोगोंने विद्युच्छक्तिका नाम दिया है। परन्तु वे मन-वायुको स्थिर करनेकी यथावत् कुञ्जी न मिलनेसे कहते हैं, कि अभ्यास करनेसे बिजुली तेज होती है। परन्तु यह कहना उनका ठीक नहीं, क्योंकि देखो जिस योगीमें योगाभ्यास द्वारा मन-वायु को एक करके श्वास बढ़ाना—अथवा घटाना ये दोनों प्रकारकी शक्तियाँ हैं, उस पुरुषकी सामर्थ्य है कि जिस जगहचाहे उस जगह पर पहुँच जाय। इस विषयका एक दृष्टान्त दिखाते हैं;—

जिस समय स्वामी शङ्कराचार्यने मडनमिश्रको जीतकर सन्यास दिया। उस समय उसको खो सरसवाणी आकाश में जातो थी, उस समय शंकराचार्य ने उसको रोककर कहा कि तू मुझ से जो प्रश्न करेगी उसका मैं उत्तर दूँगा। उस समय सरसवाणी ने शंकराचार्य का तिरस्कार करने के लिये नायिका के भेद पूछे। इस प्रश्न को सुनकर शंकराचार्य को उत्तर न आया, तब सरसवाणी से छः महीने के वास्ते उत्तर देने की प्रतिज्ञा कर अन्यत्र गए। तब एक नगर में राजा का मृतक देखकर उसके शरीर में प्रवेश कर गए। यह परकाय ( दूसरे के शरीर ) में प्रवेश करनेका अर्थ यही है, कि वे उस मन-वायु की एकता करके श्वास के मार्ग से अपने तैजस शरीर को उस राज-मृतक शरीर में ले गए। यह हाल शंकर-दिग्विजय में लिखा है, वहाँ से देखो। हमको तो इतना परिचय देना था कि इस मनोवायु की एकता से जो कोई श्वास को बढ़ाकर जो काम करेगा सो सिद्ध कर लेगा।

दूसरा, श्री जैनमत के सिद्धान्तों में भी ऐसा कहा है, कि जो तेतीस सागर की आयुवाले देवता हैं, उनको यदि द्रव्यानुयोग के सूक्ष्म सिद्धांतों में कही षट्द्रव्य की चर्चा में सदेह उत्पन्न होवे, तो जिनेन्द्र भगवान् इस क्षेत्र में बैठे हुए ही मन वायु की एकता से इन देवताओं के सशय दूर

कर देते हैं । इस तरह मन-वायु की एकता से श्वास का खेल सद्-गुरुओं ने बताया, इसका अनुभव इस अधम, अभागी, जिनधर्मका दास चिदानन्द ने भी पाया ।

योगशास्त्र में हेमाचार्य ने भी ऐसा लिखा है कि जो मनुष्य मन-वायु की एकता कर लेता है वह मनुष्य हजार कोस पर बैठे हुए मनुष्य के शरीर को अपने श्वास-बल से वश कर डालता है । इस रीति से मेश्मेरिज़म वाले भी किसी सद्गुरु से मन-वायु की एकता करनी सीखे, और फिर इस मेश्मेरिज़म को करें, तो जिसके शरीर में जिस रुह (जीव) को बुलाना चाहें, उसी को बुला और जितना काम लेना चाहें उतना ही ले सकें, और जो साधन का परिश्रम करते हैं उसको छोड़ दें तथा विजुली का कहना भी भूल जायँ ।

हमने इस जगह किञ्चित् परिचय लिखाया, सद्गुरुओं ने अपने जिज्ञासुओं को विशेष कर दिखाया, जो उन गुरुओं ने अनुभव कराया, वह लेखनी से लिखने में न आया, गुंगे का गुड़ खाना जताया, उसने खाकर स्वाद लिया, पर जिह्वा से कहने न पाया, जिसने पाया उसने छिपाया, गुरुओं ने ऐसा ही फरमाया, निगुरो ने रास्ता न पाया, केवल अपना गाल बजाया, उलटा वेषको लजाया, साधु नहीं, नाम साधु का धराया, गृहस्थियों का माल खाय उन्ही को लड़ाया, आप डूबे और उनको डुवाया ।

मेश्मेरिज़म की आलोचना के बाद किञ्चित् 'मृतक-मिलाप' नामक पुस्तक बनाने वाले का भी हाल लिखते हैं :—

इस 'मृतक-मिलाप' नामक पुस्तक बनानेवाले ने इस पुस्तक में अपनी बुद्धि का परिश्रम तो बहुत किया, परन्तु सद्गुरु के न मिलने से मन-माना लिख दिया । किसी जैनी अध्यात्म-अनुभवी आत्मार्यों का संग न हुआ, इसलिये उसको संदेह उत्पन्न हो गया । क्योंकि देखो जैन सिद्धान्तों में पाँच प्रकार का शरीर कहा है, जिनके नाम ये हैं :— कर्मण, तैजस, औदारिक, वैक्रिय और आहारक । इन पाँच प्रकार के शरीरों में चौरासी लक्ष योनियाँ का समावेश है । इन पाँच

शरीरों से रहित संसारी जीव तो कोई नहीं है । और जो इन पांच शरीरों से रहित है, वह है सिद्ध भगवान्, जो निराकार, निरञ्जन, ज्योति-स्वरूप, परमात्मा, परब्रह्म, सच्चिदानन्दमय, स्वरूप-भोगी, स्वस्वरूप रमण, अव्यावाध, अनवगाही, अमूर्ति, अनाहारी, अव्यवहारी, अचल, अविनाशी, अलख-स्वरूप हैं । वाकी कुल जीव इन पांच शरीरों से सहित हैं । वैक्रिय शरीर नरक-गति और देवगति वाले का होता है । आहारक शरीर १४ चौदह पूर्वधारी किसी कारण से धारण करता है और औदारिक शरीर सर्व मनुष्य और तिर्यञ्च योनिवालों को मिलता है ।

वैक्रिय वाले देवों की चार निकाय है—१ भवनपति, २ वानव्यतर, ३ ज्योतिषी, ४ वैमानिक । इन चारों निकायों में अनेक जातियाँ देवताओं की हैं । जैसे मनुष्यों में चार वर्ण छत्तीस कौमें प्रसिद्ध हैं, परन्तु जाति-भेद नाना हो रहे हैं, जैसे ब्राह्मणों में पांच गौड़, और पांच द्राविड़, इन दश को मुख्य कहते हैं, परन्तु सैकड़ों तरह की ब्राह्मणों में जातियाँ प्रसिद्ध हैं । यदि सब जातियों के नाम लिखावें तो एक ग्रन्थ पृथक् ही बन जाय । वैसे ही क्षत्रियों में सोमवशी, सूर्यवंशी प्रसिद्ध हैं, परन्तु इनमें भी अनेक तरह के भेद हैं, उसी प्रकार वैश्यों में साढ़े बारह न्यात वाजती हैं, परन्तु अनेक जातियाँ हैं, ऐसे ही शूद्रों में भी अनेक तरह के जैसे शूद्र हैं, वैसे ही चार निकाय के देवताओं में मनुष्यों को तरह अनेक प्रकार की जातियाँ जानो ; भूत, ग्रेत, पिशाच, खवीश, जिन्द, मसान, राक्षस, भोटिंग, काचाकलुआ, आदि की नीच जाति में मानो, इन सब के वैक्रिय शरीर पहिचानो, भैरव-वीरादि इनसे उत्तम मन आनो, यक्ष यक्षणी उनसे उत्तम मानो, इसी रीति से देवताओं की जाति पहिचानो । ये सब वैक्रिय शरीर वाले हैं ।

वह वैक्रिय शरीर औदारिक शरीर वाले की दृष्टि में नहीं आता । इसलिये यदि वे इच्छा करें तो प्रत्येक औदारिक शरीर वाले के शरीर में घुसकर इच्छानुसार बातें करें, अथवा अपने मनुष्य-जन्म के औदारिक

शरीर के अनुसार वैक्रिय शरीर को बनाकर प्रत्यक्ष दिखाई दें, तो कोई आश्चर्य की बात नहीं है ।

यह आश्चर्य उन्हीं को उत्पन्न होता है जिनको यथावत् सद्गुरु का योग नहीं मिला । उन भूत-प्रेतादि की बातों में अन्तर भी पड़ता है, इसका कारण यह है कि जैसे मनुष्यों में क्षुद्र मनुष्य, अपनी तारीफ़ अनभिज्ञों ( अनजानों ) के सामने अनेक प्रकार से करता है, अपनी शक्ति से बाहिर की बात सुनाता है, चित्त में विचार कुछ नहीं लाता है; उसी प्रकार वे भूत-प्रेतादि भी अपनी तुच्छ शक्ति को बिना बिचारे अनजान मनुष्यों के सामने अनेक तरह के झूठ-सत्य दर्शाते हैं, कोरे गाल बजाते हैं, अपनी शक्ति से बाहिर बात कर झूठे बन जाते हैं । इसलिये उनके वचन में असम्भवता होनी ठीक है । जिस रीति से इस मर्त्यलोक में जैसे २ मनुष्यों की जाति, कुल, उत्तम २ होते हैं और उनके बल, बुद्धि, प्रभाव भी अधिक २ होते हैं वे पुरुष वैसा ही वचन निकालते हैं कि जिस काम को कर सकें । वे अपने चित्त से बाहिर वचन को न निकालेंगे, अपनी प्रतिज्ञा को पालेंगे, ऊँच नीच को समालेंगे, लोगों के चित्त में कदापि भ्रम न डालेंगे । वैसे ही देवता भी जिस २ निकाय में जैसी २ जाति में उत्पन्न हुए हैं, उसी प्रकार अपनी जाति के अनुसार जिस मनुष्य का तीव्र पुण्य होगा, उसके पास वे आवेंगे, अपने कहने के अनुसार कर दिखावेंगे, जरा भी विलम्ब न लगावेंगे, काम कर तत्क्षण अदृश्य हो जावेंगे ।

इसका विशेष वर्णन तो समाधि के भेद में समाधि-स्थित पुरुष के वर्णन में कहेंगे । इस जगह तो प्रसंग से इतना लेख 'मृतक-मिलाप' नामक पुस्तक बनाने वाले के सन्देशों को दूर करने के लिये लिखते हैं कि इस जीव का मरना तो कोई भी मतावलम्बी अंगीकार नहीं करता । परन्तु प्राण का वियोग और शरीर का छूटना और दूसरे शरीर में पहुँचना इस व्यवहार को मरना निश्चित किया है । इस लिये जो जीव पुण्य-पाप करता है, उस पुण्य-पाप के बल से जिस गति में जायगा उस गति का

शरीर अंगीकार करेगा, उस गति के आचार को आचरण में धरेगा, अपनी आयु पर्यन्त उसी गति में सुख-दुख भरेगा, आयु पूर्ण होने से फिर दूसरी गति वरेगा । इसलिये उन भूत-प्रेतादि का बुलाना आश्चर्य जनक नहीं, परन्तु उन बुलाने वालोंने टेबल के ऊपर बैठकर मृतक को बुलाना बताया, यह शून्य जाल फैलाया, मन-वायु की स्थिरता के बिना किसी के हाथ असल मतलब न आया । इसलिये हम कहते हैं कि उन्होंने सद्गुरु न पाया, पुस्तक छपाकर जैन यंत्रालय को लजाया, भगवान्दास ने जैनी बनकर क्यों लोगों को हसाया ? नाम के जैनी बने परन्तु जैन धर्मका रहस्य न पाया, अच्छा, हमने इस भगड़े को छोड़कर आगे का लिखाना प्रारम्भ कराया, अब मानसी पूजा कहने का समय आया ।

## मानसी पूजा की रीति ।

पुरुष मानसी पूजा के योग्य तब होता है, जब कि वह आधार और भावना को यथावत् धारण करे । इसलिये हमको इस जगह आधार और भावना अवश्य ही लिखनी पड़ी । क्योंकि जो पुरुष धारणा धारण करने के योग्य नहीं, वह मानसी पूजा के भी योग्य नहीं हो सकता । इसलिये पहले मानसी पूजा के अन्तर्गत 'हठ-प्रदीपिका' के अन्दर जो १६ सोलह आधार लिखे हैं उनको बतलाते हैं:—१ अङ्गुष्ठ, २ गुल्फ, ३ जानु, ४ ऊरु, ५ सीवनी, ६ लिंग, ७ नाभि, ८ हृदय, ९ ग्रीवा, १० कंठदेश, ११ लम्बिका, १२ नासिका, १३ भ्रूमध्य, १४ ललाट, १५ मूर्धा, १६ ब्रह्मरन्ध्र । इतने नाम गिनाकर इस ग्रन्थवालेने गोरक्ष सिद्धान्त का नाम लिया है । और 'गोरक्षपद्धति' में मूल में तो ये नाम खुले लिखे नहीं हैं, उसकी भाषा करनेवालों ने मूल श्लोक को लिख कर अन्य ग्रन्थों से वे नाम लिखे हैं । सो मुझे अनुमान से मालूम होता है कि, उस भाषा करने वाले ने 'गोरक्षसिद्धान्तादि' अथवा किसी गुरु से जानकर वे नाम लिखे होंगे । वह मूल श्लोक इस प्रकार है:—“पट्चक्र पोडशाधार, द्विलक्ष्यं व्योम-पञ्चकम् । स्वदेहे ये न जानन्ति, कथं सिध्यन्ति योगिनः ॥१३॥”

भाषा—छः चक्र, और सोलह आधार, दो लक्ष्य, और पांच आकाश इन चीजों को जो योगी स्व-देह में नहीं जानता, उसको सिद्धि क्यों कर होगी ? अर्थात् बिना जानने वाले को योगसिद्धि कदापि न होगी । इस श्लोक का अर्थ तो इतना ही है ।

अब जो भाषा बनाने वाले ने सोलह तरह के आधार लिखे हैं वे दिखाते हैं । उन सोलह आधारों का प्रयोजन तो उस पुस्तक से देखो, क्योंकि उस सब को लिखने से ग्रन्थ अधिक बढ़ जायगा, इसलिये नाम मात्र ही दिखाते हैं ;—१ पगका अंगुठा, २ मूलाधार, ३ गुह्याधार, ४ वज्रोली, ५ उड्डीयानबन्ध, ६ नाभिमण्डलाधार, ७ हृदयाधार, ८ कंठाधार, ९ क्षुद्रकंठाधार, १० जिह्वामूलाधार, ११ जिह्वा का अधोभागाधार, १२ अर्द्धदन्तमूलाधार, १३ नासिकाग्राधार, १४ नासिकामूलाधार, १५ भ्रूमध्याधार, १६ नेत्राधार । ये सोलह आधार हैं ।

## दूसरी रीति के आधारों का वर्णन ।

१ मूलाधार, २ स्वाधिष्ठान, ३ मणिपूर ४ अनाहत ५ विशुद्ध, ६ आज्ञा-चक्र ७ विन्दु ८ अर्धेन्दु, ९ रोधिनी, १० नाद, ११ नादान्त, १२ शक्ति, १३ व्यापिका, १४ शमनी, १५ रोधिनी, १६ ध्रुवमण्डल । ये १६ आधारोंके नाम हैं । ब्रह्म तथा अपने में अमेद समझ कर भावना करने से सिद्धि होती है ।

अब दो लक्ष्य कहते हैं—एक तो बाह्य दूसरा अभ्यन्तरीय है । देखने के उपयोगी भ्रूमध्य तथा नासिका, इत्यादि बाह्य लक्ष्य हैं । मूलाधार चक्र, हृदयकमल, इत्यादि आभ्यन्तरिक लक्ष्य हैं ।

## पांच प्रकार के आकाश ।

पहिला श्वेतवर्ण ज्योतिरूप आकाश है, इसके भीतर रक्तवर्ण ज्योतिरूप प्रकाश है, इसके भीतर धूमवर्ण ज्योतिरूप महाआकाश है, इसके भीतर नीलवर्ण ज्योतिरूप महातत्त्वाकाश है, इसके भीतर विजली के वर्ण का ज्योतिरूप सूर्याकाश है । ये पांच आकाश हैं । ये ६ चक्र

१६ आधार, २ लक्ष्य, ५ आकाश शरीर में हैं । इनको जो योगी नहीं पहिचानता, उसको योग सिद्धि नहीं होती ।

इस रीति से आधार का वर्णन किया, 'गोरक्षपद्धति' का लेख लिख दिया, हमने फिर दिल से विचार किया, अनुभव से आधार-लक्ष्य-भावना कहने को हुलसा मेरा हिया । अब जो २ मुख्य प्रयोजन, आधार लक्ष्य और भावना के हैं, उनका वर्णन करते हैं, आधार नाम उसका है कि जो आधेय को रखे । इसका तात्पर्य यह है, कि जैसे स्तम्भ पट्टी को धारण करता है वैसे ही जो जिसको धारण करता है, वह उसका आधार है, सो आधार संसार में अनेक हैं । सो इस योगसिद्धि में आधार ये २ हैं :—१ एक उपादान आधार, दूसरा निमित्त आधार, १ मुख्याधार और गौणाधार ; १ द्रव्याधार और भावाधार ; १ स्वाधार, २ पराधार, १ बाह्याधार २ आभ्यन्तराधार, १ उपचरित और अनुपचरित आधार । इस रीति से इन आधारों के अनेक भेद हैं । विशेष गुरुगम से जानो, हमने ग्रन्थ बढ़ जाने के भय से न लिखानो, नाम मात्र से ही पहिचानो, गुरुचरण सेवा से विशेष समझो ज्ञानो ।

## लक्ष्यार्थ कथन ।

लक्ष्य वह है, जो लक्षण से पहिचाना जाय । अथवा लक्ष्य नाम वस्तु दिखाने का भी है । और लक्ष्य नाम निशान का भी है, सो इस योगाभ्यास में वस्तु का देखना वही लक्ष्य है ।

## भावनार्थ का वर्णन ।

भावना का अर्थ इस प्रकार है कि 'भावयतीति भावना' । तात्पर्य यह है कि विचार करना । उस विचारी हुई वस्तु में सत्य को ग्रहण करे असत्य को छोड़े ।

'गोरक्षपद्धति' में जो पांच आकाश लिखे हैं सो पञ्चतत्त्वादि पांच पद, अर्हन्त, सिद्ध, आचार्य, उपाध्याय, साधु ये हैं । क्योंकि आकाश एक है, पांच नहीं हैं, परन्तु तत्त्वों की अपेक्षा से पाँच आकाश

ज्ञान कर कहा है। इस रीति से इतना अर्थ कहा। अब मतलब बतलाते हैं कि ऊपर लिखे आधारों को समझ कर जानें, हमारे लिखे चारों भेदों को पहिचानें, तो योग-सिद्धि यथावत् घट में आने, बिना उनके योगाभ्यास में न लगे ठिकाने।

प्रश्न:—आपने ऊपर लिखे आधारों को अङ्गीकार न किया, और दूसरे ही आधार बताये, तो क्या बुद्धिमानों ने ऊपर लिखे आधारों को अर्थ ही कहा है ?”

उत्तर—भो देवानुप्रिय ! ऊपर लिखे आधार जो बुद्धिमानों ने लिखे हैं, वे आधार नहीं, किन्तु कर्तव्य हैं। कर्तव्य उसको कहते हैं कि जो करने के योग्य हो। और आधार वह है, कि जिसके आश्रय रहें। इसलिये बुद्धिमान् बुद्धि-पूर्वक पक्षपात को छोड़कर विचार करेगा; तो हमारे लिखने के अनुसार ही अङ्गीकार करेगा और जो बुद्धिमानों ने सोलह आधार बतलाये हैं, वे गौणाधार के अन्तर्गत हो जावेंगे, कुछ अनुपचरित में मिल जायेंगे।

## आधारों का स्वरूप-वर्णन ।

उपादान आधार तो अपनी आत्मा है, क्योंकि सर्व गुणादि आत्मा में हैं; इसलिये आत्मा आधार है, अथवा योगसिद्धि तिरोधान भाव से आत्मा में ही है, इस कारण से भी उपादान आधार आत्मा ही है। प्रह मनुष्य-शरीर निमित्ताधार है, क्योंकि जब तक मनुष्य का शरीर न मिलेगा, तब तक कदापि योग-सिद्धि न होगी, इसलिये शरीर निमित्ताधार है। इस शरीर रूप निमित्ताधार में बुद्धिमानों के लिखे १६ आधार भी अन्तर्गत हो जावेंगे। तीसरा मुख्याधार शरीर है। और चौथे गौणाधार में पाद, गुल्फ, जानु आदि शरीर के अवयव जानो, इनका विशेष अर्थ गुरु से पहिचानो। पांचवां द्रव्याधार—हम ऊपर बन्ध, आसन, मुद्रा और कृमादिक जो कह आये हैं, उनको यथावत् करना वह द्रव्याधार है। जिस द्रव्य को करे उसका भाव प्रकट हो कर लय हो जाना



भाव आधार कहलाता है । सातवाँ स्वाधार आत्मा ही है, उसके अति-रिक्त और दूसरा नहीं । आठवाँ पराधार-गुरु और देव का आधार है । ९वाँ बाह्यधार वह है कि जो ऊपर लिखी बातें हैं, उनको करके प्रत्यक्ष में हर एक मनुष्य को दिखाना । अन्तरङ्ग की रुचि से जिसके वास्ते जो क्रिया कही है, उस समय करे, वह १० वाँ आभ्यन्तराधार है । देव के अभाव में, देव की प्रतिमा, चित्र, विंव, आदि को देखकर शान्त-ध्यानारूढ जो आधार है वह उपचरिताधार है । इस आधार से अन्तरङ्ग हृदय कमल में शान्तिरूप आकार वाले आत्मस्वरूप की प्राप्ति होती है, इसलिये इसको उपचरिताधार कहते हैं । मूलाधार से लेकर आज्ञा-पद्म तक देखना, और नाड़ी आदि को देखकर यथावत् उनमें स्थित होना ; वह अनुपचरिताधार कहलाता है । इस रीति से सब आधारों का वर्णन किया ।

### लक्ष्य का वर्णन ।

लक्ष्य वह है कि श्री वीतराग सर्वज्ञदेव की प्रतिमा को यथावत् बहुमान से देखकर उस लक्षण के अनुसार अपने हृदय कमल के ऊपर जो लक्ष्य है, उसको अभेद करके जानना, वा देखना, इसी के वास्ते श्री वीतराग सर्वज्ञदेव ने दो निक्षेपों से ही भव्य जीव का उद्धार बनाया, तीर्थकरों का द्रव्य-भाव किसी जीव के काम न आया । इस प्रकार लक्ष्य का वर्णन करने के बाद अब भावना का स्वरूप बतलाते हैं ।

ये भावना चार हैं, १ मैत्री भावना, २ प्रमोद भावना, ३ मध्यस्थ भावना, ४ करुणा भावना ।

### १ मैत्री भावना ।

सब जीव मेरे मित्र हैं, किसीका घुरा न हो, अर्थात् किसीका घुरा न विचारना, और अने समान जानकर मित्रता रखना, यह मैत्री भावना है ।

### २ प्रमोद भावना ।

दूसरे गुणि-जनको देख कर, उसके गुणोंके ऊपर राग प्रकट करना,

उस राग से जो अपने चित्तमें आनन्द होता है, उसी का नाम प्रमोद भावना है ।

### ३ मध्यस्थ भावना ।

मध्यस्थ भावना यह है, कि जो अपने को माने, पूजे, भक्ति आदि करे; और अन्य कोई अपनी निन्दा करे, और न मान करे, न पूजन-भक्ति करे, उन दोनोंके ऊपर मध्यस्थ रहे अर्थात् समान भाव रखे । यदि किसी मिथ्यात्व पर राग नहीं, तो द्वेष भी न करना चाहिए, क्योंकि जो उत्तम पुरुष हैं, उनको हिंसा करनेवाले जीवों पर भी करुणा उत्पन्न होती है, उस करुणा के बलसे उपदेश देते हैं, उस उपदेशसे जो वह जीव-हिंसादि छोड़कर अच्छे मार्ग पर आवे, तब तो उनको शुद्ध मार्ग दिखलाना, कदाचित् मार्गमें न आवे, तो उनके ऊपर द्वेष भी न करना, अपने दिलमें ऐसा विचारना कि यह जीव अज्ञान है, और इसके कर्म-परिणाम ऐसा ही है; ऐसा जो भाव उसका नाम मध्यस्थ भावना है ।

### ४ करुणा-भावना ।

इस संसारमें सर्व जीवोंको अपने सदृश समझ कर किसी जीव की हिंसा न करे, अथवा धर्म हीन जानकर उसके ऊपर करुणासे उसका दुःख दूर करे, या ऐसा विचार करे कि यह जीव किस समय में धर्म पावेगा; इसको करुणा भावना कहते हैं । इन भावनाओं को भावें ।

अब जिन पाँच तत्त्वों को अमेद करके आधार करे, उनको दिखाते हैं :—

जिस समय में आत्म-साधनमें प्रवृत्त हो, उस समय समझे कि मैं साधु हुआ, उस समय उसका साधुत्व से अमेद होगया । जब उपाधि को दूर किया और आत्माका अध्ययन करने लगा, तब उपाध्यायपद से अमेद होगया, और उपाध्याय से अमेद होकर साधन का जो कालापन वह दूर होकर हरापन हो गया ।

जिस समयमें ज्ञान, दर्शन और चारित्र्य रूप आचार में प्रवृत्ति हुई, उस समय आचार्य पदमें अभेद हुआ । जब चार अरि (दुश्मन) अर्थात् ज्ञानावरणादि वैरियोंको मारा, उस समय अरिहत तत्त्व से अभेद हुआ, और अरिहंत तत्त्व में मिला । जिस समय तेज-रूप प्रताप बढ़ा, और कुल पुद्गलादि को तेज रूप अग्निमें जलाया, तब सिद्धरूप तत्त्व में अभेद हो गया ।

इस रीति से आधार आदि चार भेदोंका वर्णन लिखाया, जिन पर गुरुकी कृपा हुई, उन्होंने इसका अनुभव पूरा पाया, सर्वज्ञोंने सिद्धान्तों में अनेक रीति से दर्शाया, हमने तो यहां ग्रन्थ विस्तृत हो जानेके भयसे किञ्चित् स्वरूप दिखाया ।

## मानसी पूजाकी विधि ।

मानसी पूजाका विधान इस प्रकार है, कि जो ऊपर लिखी बातोंसे युक्त होगा, वही पुरुष मानसी-पूजन कर सकता है ; क्योंकि देखो, जिन कमलादि चक्रोंका प्रथम वर्णन किया है, उनको देखनेके वास्ते तैयार होवे तो उसके बाद मानसिक पूजन करे ; उसीका नाम मानसिक पूजन है । उस जगह जो वस्तु अर्थात् कुल सामग्री जो कि मन से बनाई हुई है, मनसे ही उसकी शुद्धि करना और जो द्रव्य जिस आकार का है उसी आकारका उसको मनसे बनावे, और जिस रीति से मन्दिर में प्रतिमाका या यन्त्रोंका पूजन करते हैं, उसी रीति-पूर्वक मनसे उस जगह पूजन करे, फिर स्तुति आदि करे, फिर उसका ध्यान करे, तब यथावत् फल पावे, उस रीतिसे अपनेको गुण प्रकट करावे, दूसरी ओर कहीं चित्तको न ले जावे, तो यथावत् स्वरूपको पावे ।

## समाधि के भेदोंका वर्णन ।

समाधिके मुख्य दो भेद हैं—

१ जड समाधि, २ चेतन समाधि ।

चेतन समाधि के भी दो भेद हैं ;—

१ पिपीलिका मार्ग, २ विहङ्गमार्ग । विहङ्गमार्गके भी दो भेद हैं ;—  
युञ्जान योगी, २ युक्त योगी । ये छः भेद समाधिके हैं ।

## जड़ समाधि के भेदोंका वर्णन ।

पाषाण, लकड़ अथवा मुर्दे ( शव ) के शरीर के समान चेष्टा करके रहना, सुषुप्ति से भी जड़ हो जाना जड़-समाधिका लक्षण है ; क्योंकि सुषुप्तिसे जागे तब ऐसा भान रहता है कि मैं ऐसा सोया कि कुछ खबर नहीं रही, सो सुषुप्तिमें तो इतना ज्ञान भी है, परन्तु जड़ समाधि में इतना भी ज्ञान नहीं रहता है । वैसे ही जड़ समाधिवाला प्राणवायु को साधन कर श्वासको कपालमें ले जाता है, और जितने दिवसका नियम करे, और जो अपने साधक हैं उनको कह रखे कि मेरी समाधि उस दिन खुलेगी, तो वे मनुष्य आकर उसीके अनुसार यत्न करके सावधान कर लेते हैं ।

## जड़ समाधिका साधन ।

इसके साधनकी विधि यह है कि पहिले जो हमने षट्कर्मादि लिखाये हैं उसमें से कितनी एक क्रिया करते हैं, पीछे उसके प्राणायाम करते हैं और कुम्भकको बढ़ाते हैं, सो बढ़ाते-बढ़ाते घण्टोंके कुम्भक होने लगे, फिर उससे भी बढ़ाते-बढ़ाते दिनोंकी कुम्भक करने लगे, इस रीतिसे करते-करते महीनोंकी कुम्भक हो जाती है ।

फिर उस कुम्भक वालेका ऐसा हाल हो जाता है कि वह जबतक वन्द मकानमें रहे तब तक जड़ समाधिमें बना रहे । जब कि वह वन्द मकान खुले, और बाह्य पवन उसके रोमकी नाड़ियों द्वारा पहुँचने लगे तब उसको चेतनता होती है, और जो साधक लोग पासमें हैं, वे भी उपचार करते हैं, जिससे बहुत सावधान होकर वातचीत करने लगता है ।

क्योंकि जिस समय में जो पुरुष जड़ समाधि लगाता है, उस समय श्रोत्र, चक्षु, नासिका और मुखादि सर्व द्वारोंको रुई आदि लगाकर ऊपर से मोम लगाया जाता है । फिर उस समाधिवाले पुरुषको चाहें तो किसी स्थानादि वा सन्दूकादि में बन्द करके रख दो, अथवा पृथ्वी में गाड़ दो, जितने दिनकी प्रतिज्ञा हो, उतने दिनके बाद जो वह निकाल लिया जाय तब तो उसका जीवन है, नहीं तो कुछ दिनों में उसी जगह नष्ट हो जायगा । इसलिये प्रतिज्ञा पर साधक पुरुष निकाल लेते हैं । इस समाधिके लगाने वाले नटादिक भी होते हैं और प्रायः करके वैरागी साधुओंमें इसका प्रचार विशेष रूप से है, क्योंकि कुछ दिनोंके पहले एक हरिदास जी साधुने राजा रनजीत सिंहके समय में राजाजी के सामने भी कई बार समाधि लगाई थी । और 'हरिदास समाधि' नामकी एक पुस्तक भी छपी है, उसमें हरिदास जी का समाधि बगैरह लगानेका सर्व वृत्तान्त लिखा है ।

हमने तो एक नमूना दिखाया है, दूसरा एक मनुष्य जड़ समाधि लगाने वाला हमने भी देखा है । यह संवत् १९३७ या ३८ की बात है । आज भी [ ग्रन्थ लिखने के समय ] शायद वह मनुष्य जीवित हो तो आश्चर्य नहीं । यह समाधि वाला पुरुष, जोधपुर के राज्य में नागौर से ८-६ कोस पर मुदाड़ ग्राम में दो ढ़ाई मास रहा था, जिस ग्राम का जमीदार बाण्टे है । वह समाधि वाला पुरुष पाँच दस बार मेरे पास भी आया था और मैंने जब उससे पहले पूँछा तब तो नट गया, परन्तु फिर उसने अपना समाधि लगानेका सर्व वृत्तान्त बता दिया ।

फिर मैंने उससे पूछा कि तुम जो समाधि लगाते हो उस समाधि में किन किन चिह्नों से शरीर का हाल मालूम होता है ? और तुमको क्या आनन्द आता है ?

तब वह मनुष्य बोला, कि शरीर में कुछ नहीं दीखता; केवल शून्याकार अर्थात् अन्धकार मालूम होता है और जितना मैं समाधि में

जड़ रहा हूँ, उससे विशेष विलम्ब लगने से भीतर से बेचैन हूँ । सो अभी तो मेरा थोड़ा ही अभ्यास हुआ है, अधिक होने से बेचैनी बन्द हो जायगी । और एकवार मैंने उससे कहकर अपने सामने समाधि लगवाई, उस समय वह मनुष्य जड़ रूप हो कर शून्याकार हो गया, और उसके शरीर के अवयव कुछ कठोर प्रतीत होने लगे । यह बात मेरे प्रत्यक्ष देखने में आई, सो मैंने भी पाठकगण को लेखकर दिखाई, जड़ समाधि की रीति बताई, इसमें कुछ मतलब न खा भाई, इस जड़ समाधि ने तृष्णा भी न मिटाई । यदि किसी को संदेह हो कि भला वह समाधि लगाता है तो तृष्णा क्यों न मिटी ? तो हम कहते हैं कि वह राजपूत जिसको हमने समाधि आति देखा था, प्रातः कालसे लेकर खेती तथा अन्य इतना काम करता था कि शाम तक उसमें लगा ही रहता था, और रात्रिको समाधि लगाता था । और हरिदासजी की समाधि नामक पुस्तक देखकर संदेह मिट जायगा, क्योंकि रणजीतसिंहके सामने ही तीन अङ्गरेज लोगोंने समाधि देखने की इच्छा प्रकट की, उस समय हरिदासजी ने कहा, कि मैं समाधि लगाऊँ तो तुम मुझको क्या दोगे ? उस समय अङ्गरेजोंने जो उत्तर उसको दिया, उस पर वह क्रुद्ध होगया और समाधि न लगाई ।

इस रीति से इस जड़ समाधि की प्रक्रिया बताई, यह समाधि हमारे मन न भाई, इस समाधि से तो ईश्वर-भक्ति करके करो चित्तकी सफाई, अन्तःकरण शुद्ध होने से ज्ञान-वृद्धि हो जाई, जिससे चेतन-समाधि मिलेगी आप से आई ।

प्रश्नः—आपने इस समाधिकी प्रक्रिया बताकर बिल्कुल श्रद्धा को दूर कर दिया, क्योंकि मनुष्योंमें प्रसिद्ध है कि समाधि लगाने वाला तो काल को जीत कर अपनी आयु बढ़ा लेता है और अमर हो जाता है, फिर आपने ऐसा क्यों लिखाया, समाधिको नष्ट-विद्या कैसे बताया, तुम्हारे चित्त में कुछ खयाल न आया ?

उत्तरः—भो देवानुप्रिय ! यह तुम्हारा कथन शास्त्र और बुद्धि से प्रतिकूल है, क्योंकि देखो, प्रथम तो अवतारादि हुए, जिन्होंने कुल सृष्टिकी रचना की, और सांसारिक और योगी आदि सब जगत् में परिचय कराया, फिर उन्होंने जिस शरीरको धारण किया उस शरीर की आयुको न बढ़ाया, काल को क्यों न हटाया ?

और भी एक दूसरी बात सुनो, कि आदिनाथ से लेकर मच्छन्दर, जलन्धर नाथ, गोरक्षनाथादि अनेक योगीन्द्र योगाभ्यास कर-करके ग्रन्थ रच गये, समाधि में पच गए, हठयोगमें नाम अपना कर गए, शरीर को छोड़कर हंस ले उठ गए । तो कहो यदि समाधि में आयु बढ़ती है तो उन्होंने अपनी आयु क्यों न बढ़ाई ? उनकी शरीर मूर्ति अब देखने में न आई, तेरी आयु बढ़ाने की बात क्यों कर विश्वास कर रे भाई ?

अब इस जगह पर कोई ऐसा कहे कि गोरक्षनाथ, गोपीचन्द्र, भर्तृहरि आदि योगीन्द्र अमर हैं, परन्तु संसारी लोगोंको दिखाई नहीं देते और कभी कभी किसीको मिलते भी हैं, और परचा भी बता देते हैं, ऐसी लोगों में प्रसिद्धि है ।

इसका समाधान यह है कि गोपीचन्द्र, भर्तृहरि, गोरक्षनाथादि अमर हैं, वे नाम करके अमर हैं, परन्तु शरीर करके नहीं हैं । यहाँ पर मुझे दोहा का स्मरण हुआ है, वह इस स्थान पर उपयुक्त जान लिखता हूँ :—

## दोहा ।

‘सुत नहीं अबला जन मके मन नहीं सिन्धु समाय ।

धर्म न पावक में जले, नाम काल नहीं खाय ॥ १ ॥’

इस लिये जिन जिन पुरुषों का नाम चाल-गोपालादि जानने हैं और लेते हैं, लोग उनकी महिमा गाने हैं, और पिता, पितामह, प्रपितामह,

अथवा उनके भाई-बेटों का नाम कोई नहीं लेता, इस लिये उनका नाम अमर है। यदि वे शरीर करके वर्त्तमान हैं, तो सब मनुष्यों को दर्शन क्यों नहीं देते हैं? जो तुम ऐसा कहो कि संसारिक लोग उनको बहुत सतावे' इसलिये दर्शन नहीं देते हैं। तो हम कहते हैं, कि जिस समय में वे घर छोड़ कर योगी बने थे, उस समय योग साध कर भिक्षा लाते थे, और घर घर फिरते थे, और मनुष्यों से मिलते थे, उपदेश भी देते थे, तो अब यदि उनका शरीर है तो भिक्षा के बिना किस प्रकार रहते होंगे? यदि तुम कहो कि वनमें रहते हैं, कन्द-मूल-फल खाते हैं, आत्म-ध्यान लगाते हैं, घर घर पर भिक्षा के वास्ते आवाज नहीं लगाते हैं, दुनियादारीके झगड़ों से अपनेको छिपाते हैं।

यह कहना भी तुम्हारा अयुक्त है, क्योंकि जिन उपाधियों का नाम अब लिया, वे पहिले भी थीं, क्योंकि जब उन्होंने योग लेकर आत्म-साधन किया, तब मनुष्यों ने उनके गुण से उनको पहचाना था, उस समय मे भी वह वन था, और कन्द-मूल-फलादि भी जैसे तब थे, वैसे अब नहीं हैं, तो फिर उस समय में भिक्षा माँगना, और इस समय न माँगना, किस प्रकार सम्भव हो सकता है?

दूसरा, अब जैसे सांसारिक लोग स्वार्थ सिद्धि के वास्ते योगियों को सताते हैं, उसी ही प्रकार उस समय में भी स्वार्थ सिद्धि के वास्ते खोजते फिरते थे। बल्कि जैसा उस समय में लोगों का योगियों पर विश्वास था, वैसे इस समय में योगियों के वचन पर नहीं रहा। क्योंकि दुःखगर्भित और मोहगर्भित वैराग्य वाले शिर मुण्डा कर बाह्य-क्रियादि दिखाते हैं, मिलत-हथफेरी आदि करके लोगों को चमत्कार दिखाते हैं, आखिर मे झूठ, कपट, धूर्त्ताके फन्द खुल जाते हैं, फिर मनुष्यों को प्रत्येक के ऊपर से विश्वास उठ जाते हैं। और जो पहले के योगी महात्मा थे, वे ऐसा नहीं करते थे। इसलिये आपके कथना-नुसार वे योगी जगत् में पहिले की तरह भ्रमण करें तो बहुत लोगों



का उपकार हो, और मनुष्योंको विश्वास हो जावे, और उन साधुओं को अदत्ता-अर्थात् चोरी भी न लगे, और आरम्भ-समारम्भ से भी बच जाये ।

इस लिये जैसा उपकार उनके प्रत्यक्ष फिरने में है, वैसा गुप्त रहने में नहीं, बल्कि जगत् और उनकी दोनोंकी हानि है । और जो मनुष्य लोगो में प्रसिद्धि करते हैं कि हमको भर्तृहरि आदि योगी, और शुक-देवादि महात्मा मिले थे, और उनसे जब हमने दण्डवत् प्रणामादि किया, चरण कमल पकड़ कर प्रार्थना की, तब उन्होंने हमारे ऊपर कृपा करके योग बताया, उससे हमने यह फल पाया, ऐसा कहनेवाले पुरुष महा असत्यवादी, कपट्टी, अपनी आत्माको डुबाने वाले हैं, वे लोग उन महात्माओं का नाम लेकर लोगो को धुकाते हैं, अपने को पूजाते हैं, लोगो को ठगनेका जाल फैलाते हैं । हाँ, कितनेही आत्माथी मनुष्य पर्वतादि वनोमें रहते हैं ओर आस पासके ग्रामो में मौका पाकर भिड़ा ले जाते हैं, फिर अपना आत्म-ध्यान जमाते हैं ।

ऐसा कोई महात्मा भाग्यसे किसीको मिल जाय, तो आश्चर्य नहीं, क्योंकि प्रायः करके यह बात कितने ही मनुष्यों को हुई है, परन्तु जिन को ऐसे महात्माओं का समागम हुआ है, वे पुरुष ऊपर लिखे महात्माओं को न बतावेगे, क्योंकि यह बात अनुमानसे सिद्ध होती है कि कवीर आदि अनेक पुरुषों ने जिनको गुरु किया था, उनके समीप तो उनको आत्माथी यथावत् न मिला और कोई वनवासी महात्मा उनको मिल गया, और आत्माकी लटक बता गया । उस लड़केसे उन्होंने पहिले गुरु से पृथक् अपने नामका पन्थ चलाया, साखी आदि दोहा कवित्त कह कर ग्रन्थ भी बनाया । सो इनका विचार तो आगे कहेंगे ।

मैंने भी राजगृही के पर्वत पर रात्रि के समय एक महात्माका दर्शन पाया, उन्होने मेरेको उपदेश सुनाया, और कई तरह के संदेह उठाया, उन्होने मेरे चित्तके संदेहको ऐसा मिटाया कि फिर मुझे किसी तरहका विकल्प न आया, ऊपर लिखे योगी महात्माओं का भी मैंने

शरीर-सहित होनेका प्रश्न उठाया, उस प्रश्न के उत्तर में उनके न होनेका अनुभव कराया, उसी ही अनुभव से मैंने भी पाठकगणको समझाने के वास्ते लेख लिखाया ।

दूसरी बात यह है कि जो शास्त्रों में ऐसा लिखा है कि जितनी आयु लिखी है, उसमें कमी वेशी करनेको कोई समर्थ नहीं है, और यह बात लोक में प्रसिद्ध है कि विधाताके लेखको कोई नहीं मिटा सकता । तब जो समाधि वाला अपने लिखे से अधिक आयु कर लेगा तो विधाता से भी अधिक विधाता हो जायगा, विधाताका लेख सब खो जायगा ।

इसलिये समाधि लगाने वाले शरीर से अमर नहीं होते । किन्तु उस दशामें जीव शरीर छोड़कर सिद्धावस्था में अमर हो जायगा, अपनी आत्मा में से मोह भगा जायगा, जन्ममरण को खो जायगा, तिरोभावसे आविर्भाव हो जायगा । इसलिये समाधिवाला शरीर-सहित कभी अमर न होगा । तीसरी बात जो कि स्वरोदयमें लिखी है, वह यह है कि:—

“चार समाधि-लीन नर, षट् शुभ ध्यान मन्त्रार ।

तूष्णीभाव बैठा जु दस, बोलत द्वादश धार ॥

चालत सोलस सोवतां, चलत श्वास बावीस ।

नारी भोगवतां जानजो, घटत श्वास छत्तीस ॥”

श्री चिदानन्दजी-उपनाम कपूरचन्दजी कृत स्वरोदयमें ये ऊपर लिखे दोनो दोहे हैं । दूसरे स्वरोदय के ग्रन्थोंमें तो विशेष श्वासों का जाना कहा है । अब हम इस जगह पर विचार करते हैं, कि जब इस रीति से स्वरोदय वाले कहते हैं । तो आयु फिर क्योंकर बढ़ा लेते हैं, यह निश्चय न हुआ ।

हे समाधिवालो ! भला समाधि में तुम अपनी आयु बढ़ा लेते हो, तो हमको तो बताओ कि रास्ता चलने में अथवा सोने में अथवा स्त्री के भोग आदि में, और भागने में जो विशेष श्वास घटता है तो क्यों ? ७२० श्वास एक मुहूर्त के कहे हैं, सो इस नासिकाकी रीतिसे

गिनाए हैं, अथवा किसी और जगह से शरीर में गिनाए हैं ? तो सब लोग ऐसा ही कहते हैं कि नासिका के गिनाए हैं ।

तब हम इस स्थानपर पाठकगण को एक अनुभव कराते हैं, उस अनुभवको बुद्धिपूर्वक विचार करके अपने चित्त में अनुभव करना । और अनुभव करके जो वर्त्तमान कालके योगी बने फिरते हैं, उनको पूँछने से उनके भेद खुल जावे'गे, जाल सब दूर जावे'गे, शोषी करने से हट जावे'गे ।

वह अनुभव इस रीति से है कि जिस समय मनुष्य साधारण स्वभाव से बैठा है, उस समय श्वास जल्दी बाहिर से भीतर को जाता है, और शीघ्र ही बाहिर को चला आता है । और जब ज़ोर का काम पड़े, अथवा खी-भोग अथवा भागना आदि क्रियाओं के करने से श्वास देरी में बाहर से भीतर जाता है, और भीतर से बाहिर आता है, इस अनुभव को जिसकी इच्छा हो, वह करके देखे, तो जो काम देरी से होगा वह काम अधिक रहेगा । इस रीति से जो विषयादि करने वाले, अथवा भागने वाले, अथवा सोने वाले हैं, इन की आयु अधिक होनी चाहिये ?

अब इस जगह गुरु-सेवा के बिना छापे की पुस्तकें पढ़कर बुद्धि-विचक्षणता वाले और न्याय-व्याकरणादि पढ़नेवाले ऐसा कहें कि उन भागना और विषयादि क्रियाओं में श्वास तो यही है, परन्तु अंगुलों की गणना से श्वासादिक की हवा दूर जाती है, इसलिये आयुकर्म टूटता है । इस रीतिसे नासिका के ही श्वास जानो । इस जगह हमारा यह कथन है कि जब अंगुलों के ऊपर संख्या मान कर नासिका के श्वास गिनाए, तो आकाश तत्त्व के बिना जितने तत्त्व हैं वे सब आयुके घटाने वाले हो जायेंगे, क्योंकि नासिका के भीतर आकाश तत्त्व चलता है, बाकी शेष चार तत्त्व, आठ, बारह, सोलह, अंगुल तक चलते हैं, और कम होने से तत्त्वों की खबर नहीं पड़ती, तो फिर तत्त्वोंका कथन, शिवजी से लेकर सब योगियों का वृथा हो जायगा ।

इस लिये गुरुकी चरण-सेवा कर के धारो तो तुम को मालूम पड़े, कि समाधि वालों को ही यथावत् तत्त्व मालूम पड़ते हैं, न कि नाक में हाथ लगाने से, या सू—सां करने से । इस लिये जो तुम्हारा प्रश्न था कि समाधिवाले आयु बढ़ा लेते हैं, सो न बना ।

चौथी बात यह है कि जो हरिदास की पुस्तकों में लिखा है कि “हरिदास ने अङ्गरेजों पर क्रोध कर के पीछे राजा रणजीतसिंह के कहने से समाधि लगाई, फिर समाधि से निकल कर कुछ उनके हाथ न आया, तब क्रोध कर झाड़ी में चले गए, साथवालों को सड़ ले गए, कुछ दिन झाड़ी में रहकर शरीर को छोड़ कर पर-भव की निद्रा में सो गए । कुछ दिनों के बाद हरिदासजी के शिष्योंसे उनके परमधाम होने का समाचार राजा रणजीतसिंहने सुना, तब बहुत खेद चित्तमें किया और शिष्यों को दम दिलासा दिया ।” अब पाठको को विचार करना चाहिये कि हरिदासजी समाधि लगाकर छः महीने तक ज़मीन में गढ़े रहते थे, तो फिर क्यों न उन्होंने काल को जीत कर अपने शरीर की आयु बढ़ाई ? नाहक में क्यों देह गंवाई ? उनकी समाधि की पुस्तकमें १०० सौ वर्ष से कम आयु की ही अनुमान से गणना है भाई, समाधि वालों को शरीर से रहना असंभव हो समाई, जाग्रत समाधि कहनेकी बेला आई, इस रीति से जड समाधि का किञ्चित् भेद दिया लिखाई ।

## चेतन समाधिका वर्णन ।

इस चेतन समाधि के दो भेद ऊपर लिखे हैं, उनमें प्रथम पिपीलिका भेद का वर्णन करने हैं । पिपीलिका अर्थात् चींटी जैसे सहारे से चढ़ती है, बिना सहारे के आकाश में नहीं चल सकती, और विहङ्गम नाम पक्षी का है, सो पंखवाला जानवर बिना आश्रय के आकाश में उड़ता है । यह इन दोनों शब्दों का अर्थ हुआ । इनका तात्पर्यार्थ यह है कि अन्य दर्शन वाले आलम्बन के द्वारा जो समाधि करते हैं वह पिपीलिका समाधि के अन्तर्गत होती है । दर्शनों के भी कई

भेद हैं, जिनका थोड़ा सा उल्लेख करना यहां आवश्यक मालूम होता है,—

वेदान्ती लोग अद्वैत को ही सिद्ध अर्थात् एक पदार्थ मानते हैं । सांख्य मत प्रकृति और पुरुष और पुरुषोमें भी नानापन, इस रीति से दो पदार्थ मानता है । और लोग वन्धन अर्थात् माया से छूट जाना उसीका नाम मोक्ष मानते हैं, परन्तु इन दोनों में इतना विशेष है, कि सांख्य मतवाला तो प्रकृति से पृथक् हो जाना, उसी को मोक्ष कहता है । और वेदान्ती माया से छूट कर ब्रह्म में एक हो जाना, उसी को मोक्ष कहता है । सो वेदान्त में दो भेद हैं, १ पूर्व मीमांसा २ उत्तर मीमांसा । पूर्व मीमांसा तो केवल कर्म को ही अङ्गीकार करता है । और उत्तर मीमांसा में भी चार सम्प्रदाय हैं । नैयायिक सोलह पदार्थ मानता है, और २१ गुण के ध्वंसको ही मोक्ष मानता है । जैसे जड़ समाधिमें जड़ समान होता है, वैसा जड़ हो जाना हो इसके मतमें मोक्ष है । वैशेषिक छः पदार्थ मानता है, और सब नैयायिक की तरह जानो । इन नैयायिक और वैशेषिक वालों के बड़े बड़े ग्रन्थ हैं, सो पदार्थ-निर्णयमें हैं, हमने तो नाम मात्र कहा है ।

बौद्धमत वाला चार पदार्थ मानता है, सो उसके कई भेद हैं जैसे क्षणिकवादी, शून्यवादी आदि । और सब दुःखोंसे छूट जाना ही इनके मत में मोक्ष है ।

जैनी लोग मुख्य तो दो ही पदार्थ मानते हैं, १ जीव, २ अजीव । और ८ कर्मों का नाश करके सिद्ध-शिला के ऊपर जाना उसको मोक्ष मानते हैं । सो ऊपर लिखे सर्वमतोंके अनेक भेद हो रहे हैं । इन्हींमें कोई तो सृष्टि का कर्त्ता मानता है, कोई नहीं मानता है । ऐसे ही कोई किसी पदार्थ को मानता है और कोई किसी पदार्थ को नहीं मानता है । सो पदार्थ मानने, न मानने के ऊपर अनेक ग्रन्थ संस्कृत आदि भाषाओं में रचे हुए हैं । इन शास्त्रों के प्रमाण दे देकर अपने-अपने पदार्थ सिद्ध करते हैं, परन्तु ऊपर लिखे पदार्थों में तो कुछ दखल

है नहीं । जिन्होंने केवल नामको मान कर और शास्त्रों की प्रक्रिया सुन कर, फिर अपनी बुद्धि-अनुसार कल्पना करके, साखी, दोहा, छन्द, कछनी करके, ग्रन्थ बनाए, चेटक-मेटक आदि अनेक प्रकार की प्रक्रिया से अपने नामके पन्थ चलाए ; उन पन्थियों के नाम ये हैं:—

१ स्वामी नारायण, २ दरियादासी, ३ खेडापाखा, ४ रामसनेही, ५ दादूपन्थी, ६ निरञ्जनी, ७ नानक पन्थी, ८ कवीर पन्थी, ९ राधा-स्वामी ।

जिस अनुक्रम से नाम लिखे हैं, तदनुसार उनका कुछ मन्तव्य भी बतलाते हैं ;—

## १ स्वामी नारायण पन्थका परिचय ।

इस पन्थ वालेका साधु वा गृहस्थी मुझको कोई भी न मिला, इसलिये सुनी हुई बात कुछ लिखता हूँ । एक ब्राह्मण था । उसने किसी देवता की सिद्धि करके लोगोंको ऐसा चेटक दिखाया, कि जो जिसकी उपासना थी, उसी देवका दर्शन उसको अपने पास में करा दिया, उस दर्शन से फिर अपना चेला बना लिया, इस रीति से अपना पन्थ चला दिया । और आप गृहस्थी रह, लाखों करोड़ोंका धन जमा किया और करते चले जाते हैं । और जो कोई उनके चिरक्त साधु होते हैं, सो दिन भर उस महन्तका काम करते हैं और रोटी जो उसके सती-सेवक हैं, उनके वहाँ खा आते हैं । ऐसा सुना है । यह पन्थ गुजरात देश में है । सो गुजरात देश में मेरा गमन न हुआ, इस लिये मैं यथावत् नहीं लिख सकता ।

## २ दरियादासी पन्थ ।

दरियावजी नाम का एक आदमी नागौर के पास एक गाँव में रहता था, अपना धन्या भी करता था, और राम राम कहता था । फिर एक सरावगी की स्त्री अपने पति के मर जाने से अपने बेटा बेटी छोटे जानकर अपने पीहर चली गई । उसके पीहर के घरके पान्

कभी कभी और जगह भी जाते थे, तथा गृहस्थको शिष्य बनाते थे, उसको अपनी कण्ठी बान्धकर प्रसाद देते थे ।

और, साधुओंके समुदाय में ऐसा प्रवन्ध कर रक्खा था, कि वारह महीनों में रात्रिको कुछ अन्न-जल मुखमें न डालना तथा नीली वस्तुको भी स्पर्श न करना । खरबूजा, ककड़ी, आम, नारङ्गी, अमरूद आदि अनेक फल यदि रन्धे हुए हों तब तो खाना, अन्यथा न खाना, एक तूँवी वा कठारी, और एक मिट्टीका प्याला भोजन करनेके लिये रखना, और नंगे पैर फिरना, पगमें तापड़ी आदि भी न रखना, और राम राम करना तथा धातुका पात्र भी हाथ से स्पर्श न करना, वस्त्र थोड़ा रखना, इत्यादि बातों का नियम पालते थे । इनमें कितने ही साधु परमहंस अर्थात् नग्न भी रहते थे और मोटी माला का रखना और राम राम कहना और झोली मांग कर लाना, और उसमें जो अन्न आजावे उसको खाते थे । इस मत के कितने ही साधु गृहस्थियों के मकान से मांगकर लाए हुए अन्न को मिट्टी के प्याले में रख कर खाते थे । तथा रामचरणजी से रचित वाणी का पाठ करते थे, और वही गृहस्थियों को प्रातः समय सुनाते थे, तथा राम राम अपने आप भी करते, और भक्तों से भी कराते थे । परन्तु थोड़े दिनों से उनके कई मता-वलम्बी साधु न्याय-व्याकरणादि भी पढ़ने लगे हैं । और चातुर्मास [ चौमासा ] में भक्तमाल, तुलसीकृत रामायणादि भी बाँचते हैं तथा पहिले से आचार में अब कुछ शिथिल भी हो गए हैं । वे पहिले रेल की सवारी भी नहीं करते थे, इस समय महन्तके अतिरिक्त कोई कोई दूर की यात्रा करने वाले साधु रेल में भी बैठते हैं । इनके यहाँ मुख्य रटना राम-नाम की है ।

## ५ दादू पन्थियोंका वर्णन ।

इस मतका संस्थापक दादू नामक एक धुता था । इसने भी राम नाम कहने से सिद्धि पाकर दादू नाम से अपना पन्थ चलाया । इस पन्थमें

कितने ही साधु तो राजा की नौकरी करते हैं, और वहींकी आजी-विका खाते हैं, तथा लड़ाई में लड़ने को जाते हैं । अन्य कितने ही साधु विरक्त भी हैं, तथा मांग कर भोजन करते हैं इनका महन्त नारायण ग्राम में रहता है । सत्यराम तथा दादूरास भी कहते हैं, दादूजी की बनाई हुई वाणीको पढ़ते हैं; अब कुछ दिन से न्याय, व्याकरण, वेदान्तादि शास्त्रों को भी पढ़ते हैं । इनके मध्य में कोई कोई अतिहाता पण्डित भी हैं ।

परन्तु इनमें दादू साहब की वाणी का पाठ तथा दादू राम करने की रीति पहिले तो अधिक थी, वह कुछ दिन तो उसी प्रकार से चली, फिर शास्त्रादि पढ़ने से दादूजी की वाणी शनैः शनैः कम हो गयी ।

## ६ निरञ्जनियोंके पन्थका वर्णन ।

इस मत के प्रवर्तक हरिदासजी हुए । उन्होंने डीडवाने में राम के नामका जाप किया और विरक्त-भाव से सिद्धि पाकर निरञ्जनी साधुओं का मत चलाया । इनके भीतर भी दो भेद हैं, १ रामजीवनजीका २ सेवादासजी का । सो रामजीवन के अनुयायी तो मूर्त्तिको मानते हैं, दूसरे नहीं मानते । प्रथम तो दोनों ही नहीं मानते थे । इनमें भी राम राम कहना, और हरिदासजी तथा सेवादासजी की रचित वाणी का पाठ करना, अपने सेवकों के कण्ठी बान्धना, तथा पानी छान कर पीना, जो कि पहिले से अब कम हो गया है, इत्यादि बातें प्रचलित हैं ।

## ७ नानक पन्थियों का वर्णन ।

इस मत के प्रवर्तक पञ्जाब देशवासी नानक नामवाले खत्री जाति के थे । उनसे नानक पन्थ मिला, और नाना की लिखी वाणीको ग्रन्थ-साहब कहने हैं । यह नानक बहुत चमत्कारी हुए, और इन्होंने मनुष्योंको परचा भी दिखाया, मक्केको भी गये, इनकी वाणी गुरुमुखी अक्षरों में है ।



इन नानक जी के जो आत्मज [ बेटे ] थे उनसे तो उदासी चले । वे तो एक कोपीन बांधना, विभूति शरीर पर लगाना, धूनी, तापना, जो किसीने दे दिया तो ले लिया, और नग्न रहना, काला कम्बला आदि दिखाना, इत्यादि नियम पालते थे ।

कुछ दिनोंके अनन्तर इन उदासियोंमें कितनेही लोग गांजा, चरस, तमाखू आदि पीने लगे, कितने ही नहीं भी पीते हैं । और वैरागियों की तरह उदासी साधु गृहस्थियों से जवर्दस्ती नहीं करते, इन उदासियों में परमहंस वृत्ति अर्थात् जटा सिर में न रखना, धुनी आदिका न तापना, गृहस्थी के यहाँ भोजन कर आना; और न्याय-व्याकरणादि पढ़कर वेदान्त शास्त्र का अभ्यास अधिक करना, ये नियम हैं । इन लोगो में परिडत भी अच्छे अच्छे होते हैं ।

सुधरेशाही अर्थात् डण्डे बजाने वाले इन नानक जी के ही घरके हैं । सुधरेशाहियों ने भी बहुत जगह चमत्कार दिखाए, उस चमत्कार से ही इनकी बन्दी अभी तक चली आती है । और नानक जी के ग्रन्थ में दस बारह भेद होंगे, परन्तु ग्रन्थ साहित्य के मानने वाले सब ही हैं, और उसी का पाठ करते हैं । अलख निरञ्जन यह इनका मुख्य कर्तव्य है, तथा इनके सती-सेवक वा साधु बड़े छोटेको 'बाबा मथ्या टेकू' ऐसा कहते हैं, तब साधु उसको "बाह गुरु" कहते हैं ।

इन नानकजीकी तीन गद्दी तो विरक्त भाव की थी अर्थात् गृहस्थी नहीं थी, क्योंकि पुत्र को त्यागकर शिष्य को गद्दी दी थी । और जो इनकी गद्दी पर हुए, वे सब अपनी कथनी नानक जी की कथनी में सम्मिलित करते गए । परन्तु इनकी चौथी गद्दी से गृहस्थी गद्दीधर हुए, सो दशमी गद्दीमें गोविन्दसिंह हुए, वे भी चमत्कारी थे, और निर्मले साधु उनहींसे निकले तथा सिक्ख तब ही से हैं । ये लोग पाँच वस्तु रखते हैं, कड़ा, कच्छ, केश, करवाल, और कंधा ।

गोविन्दसिंहके अनन्तर गद्दीधर कोई न हुआ । ये केवल ग्रन्थ साहित्य को ही गुरु के स्थान पर मानते हैं । ये निर्मले साधु न्याय-व्याकरणादि

शास्त्रों में अच्छे अच्छे निपुण होते हैं। और वेदान्तका ही उपदेश देते हैं।

उदासी परमहंस निर्मले आदि साधु कितने ही धातु आदि को पास में नहीं रखते हैं, तथा योगाम्यासादि से अनेक प्रकार विरक्तभाव से ही रहते हैं।

## ८ कबीर पन्थियोंका वर्णन ।

इस पन्थ के नेता कबीर जी जुलाहे [ तन्तुवाय ] थे, परन्तु इनका कोई पूर्व जन्मका संस्कार ऐसा था, कि बाल्यावस्था से ही भक्तिभाव और साधु सन्तोंकी संगत करते थे। फिर ये रामानुज स्वामी के पास शिष्य होनेको गए। परन्तु रामानुज स्वामी ने उसको यवन अर्थात् [ मुसलमान ] जानकर शिष्य न किया। एक समय रामानुज स्वामी चार घड़ी के तड़के गङ्गास्नानको जाते थे, उस समय कबीर जी पृथ्वी में लोट गये। और रामानुज स्वामीके ठोकर लगी, तब उस समय कबीर जी रोने लगे।

उस समय रामानुज स्वामी बोले, कि बच्चा राम राम कहो, इतना सुन कर कबीर जी चले आए, और प्रातः ही रामानन्दी तिलक लगा कर उनके समुदाय में जा बैठे।

उस वृत्त रामानुज के जो शिष्यादि थे, वे कहने लगे कि अरे तू हमारे समुदाय में क्यों आ बैठा ? तब कबीर जी बोले कि मैं भी रामानुज स्वामीका शिष्य हूँ। तब शिष्य कहने लगे कि तू कब शिष्य हुआ है, तुझको तो निकाल दिया था। इस पर कबीर जीने उत्तर दिया, कि मुझको शिष्य बनाया है, तुम उनसे मालूम करो और मैं भी तुम्हारे साथ चलता हूँ। वे रामानुज स्वामी के समीप गये, तब रामानुज जी बोले कि मैं तुम लोगोंका मुख भी नहीं देखता हूँ, तब शिष्य किस प्रकार बनाऊँगा ? तब कबीर जी बोले कि महाराज ! आप गङ्गास्नान को जाते थे, उस समय आपके पाँव की मेरेको ठोकर लगी, मैं चिल्लाया, जब आपने

मेरे को राम नाम सुनाया, शिष्य बनाया, अब क्यों नष्ट हो ? इतना कहकर शिष्य बन गया, रामानुज स्वामी भी चुप हो गए, और कुछ उत्तर न दिया । एक पदमें कवीरजीने लिखा भी है:—

“समज गहो मेरी बैया गुरु जी, समज गहो मेरी बैया ”।

इस रामानुज संप्रदाय में जो ५२ द्वारे प्रसिद्ध हैं, उनमें एक कवीर द्वारा भी प्रसिद्ध है, ऐसा मैंने सुना है । कवीरपन्थी लोग तो ऐसा कहते हैं कि कवीर साहिब तो रामानुज स्वामीको चेताने गये थे, क्यों-कि रामानुजजी मूर्ति-पूजादि भी करते थे, और कवीर साहबको हंसों का उद्धार करने के लिये परमेश्वर ने भेजे थे, क्योंकि १६ पुरुष पहले आये और संसार में फँस गए, हंसों का उद्धार करने वास्ते पन्धरे थे वे किसके शिष्य होते ; ऐसा कवीरपन्थी कहते हैं ।

कवीरजीके बीजक, गोरक्षसंवाद आदि साखियोंमें कई ग्रन्थ भी हैं ।

कवीर साहिब ने सुलतान, नवाब, आदि अनेक लोगोंको चमत्कार भी दिखाए हैं ।

इन पन्थियों में सब से पहिले कवीर पन्थ निकला है, और सब शेष पन्थ कवीरजीके पीछे चले हैं, और अपनी अपनी भाषा [वाणी में] सबने कवीरजी की भाषा भी लिखी है, तथा अपनी अपनी बुद्धिके अनुसार भी लिखी है । खरोदय, चक्रोंका वर्णन, निर्गुण सगुणपद, गूढ़पद, गूढ़साखी, उलटी वाणी, ध्यान, समाधि सर्वमत के काटादि पदोंमें बनाकर वे कह गये हैं ।

अपने अतिरिक्त दूसरेको सद्गुरु न मिला, इसलिये ऊपर लिखित पन्थ वालोंने अपनेको सिद्ध और दूसरोंको असिद्ध वर्णन किया है ।

ऊपर लिखे पन्थों में रामनामकी मुख्यता ठहराई, और इसी नामकी रटना लगाई, परन्तु कवीरजी ने राम नाम को भी उड़ाया, चार राम बताया, लोगोंको अपने जाल में फँसाया, काया के धीरे धीरे कवीरपन्थ चलाया, गुरु से किञ्चित् भेद पाया, पात्र बिना थोड़ी ही धन्तुमें इतराया, गुरु का नाम न बनाया, अपने को ही मित्र बनाया-

जैसा उन्होंने गुरु के साथ किया, वैसा ही उनके शिष्य गरीब दास ने भी मदन पन्थादि अनेक भेद लोगों को लिखाया । परन्तु इनका मुख्य शिष्य धर्मदास का ही नाम ले कवीरजी ने ग्रन्थ बनाए हैं । कितने ही कवीर पन्थी तो गृहस्थी में कण्ठी बान्धते हैं : कितने नहीं बान्धते हैं । यदि गृहस्थी साधुके पास आवे तो कितने ही लोग “बँन्दगी साहेब” ऐसा कहते हैं, तब कवीर पन्थी साधु ‘साहिब’ ऐसा कहते हैं ।

कितने ही कवीर पन्थी आँख की पुतलीको देखकर फिर नीचे को माथा नवाँकर बँन्दगी साहिब ऐसा कहते हैं । वे मुख्य करके आँख की पुतली में जिस मनुष्य का आकार दीखता है उसी को कहते हैं कि जो कुछ है सो यही है, इसीलिये आँखकी पुतली मिलाते हैं । परन्तु यहाँ हमारा यह कथन है, कि जो अन्धा है, उसको तो आँख की पुतली में कोई आकार नहीं दीखता । तो फिर उसको साहिबका बोध क्यों कर होगा ? इस रीति से कवीर साहिबके अनेक भेद हैं । कितने ही मनुष्य तो दीपक की ज्योतिको जलाकर अपने सेवक को बैठाकर कहते हैं, कि तू दीपक की लो ( अर्चि ) में ध्यान लगा, जब तुझ को उस का एक ध्यान हो जाय, तब पीछे फिर कर देखना, तुझको देख क्या दीखता है, इस रीतिसे भी बताते हैं । और कोई केवल देखना ही बताते हैं । मदन पन्थी जो इन की शाखा है, वे लोग ऐसा कहते हैं, कि कवीर साहिबका भेद किसी को न मिला, क्योंकि जो पुरुष है उसकी खबर वेद को भी नहीं है, सन्तजन जानते हैं, तथा कवीर साहिब का उपदेश निरक्षर है ; उस पुरुष का भेद पाना बहुत कठिन है । केवल आकाश में श्रुति लगाना कहते हैं । और इसी को विहंगम मार्ग कहते हैं ।

इस जगह हमारा कथन है, कि श्रुति को आकाश में लगाना, वह तुम्हारे कथनानुसार विहंगम मार्ग न होगा । क्योंकि श्रुति आकाश में लगाना, यह बात असम्भव है । क्योंकि आकाश कोई वस्तु नहीं है ; आकाश नाम शून्य ( खाली ) का है, और जड़ है, उस जड़ के ही सङ्गसे यह चेतन जन्म-मरण करता है । इसलिये असल बातको मदना साहिब

ने न जाना, क्योंकि तत्त्व बिना गुरु के नहीं मिलता है, इस के लिये एक साखी भी लिखते हैं ।

## साखी—

इशारा सार गुरुने बताया, मदन साहिब खोज भी न पाया ।

सदा आकाश गद्दा बिन ज्ञाना, ज्ञान हीन पुरुष को माना ॥

जब वे लोग ऐसा कहते हैं कि नहीं महाशय ! वहां शब्द सुनाई पड़ता है, तभी तो हम कहते हैं कि हे भोले भाई ! जब शब्द सुनाई देता है, तब तो निरक्षर न रहा, तथा विहंगमी न रहा . क्योंकि तेरी श्रुतिरूपी कीड़ीके वास्तं शब्दरूपी सहारा मिल गया, तुम्हारा जाल भीकट गया । सच्चा गुरु खोजकर लाओ, जिस से तत्त्व ज्ञान पाओ । जैन बिना नहीं होगा गुजारा, कवीरजीने पाया इस घर से किञ्चित् उसी को ले किया अपनी बुद्धि का विस्तार । इसी से आवाजका मानना ठीक नहीं है, क्यों कि यह अनहद के अर्थ में हम आगे कहेंगे, यहाँ किञ्चित् दिखाते हैं ।

## साखी—

आश्रित हुआ आकाशको माना, मुतलिक ज्ञान कवीर न जाना ।

काल अक्षर जो सर्व समाया, नीप अक्षर कर उसे बताया ।

भूँठ कहा यह रहा अमाना, काल जाल हरगिज नहीं जाना ॥

इस रीति से मदनपन्थियों का निरक्षर कहकर लोगो का वहकाना वृथा है । क्योंकि कवीरजी का नाम लेकर मदनपन्थी कहते हैं, कि कवीर साहिब का निरक्षर उपदेश है, यह बात अनजानोंके सामने चलती है, क्योंकि कवीर साहिबने अन्तसमय धर्मदास शिष्य को उपदेश दिया है । और 'ओश्म', 'सोऽहं' इत्यादि शब्दो को काट कर जुदा ही शब्द धर्मदास को बताया है, जिसको "धर्मदास गोष्ठी" से उद्धृत कर इस जगह लिखाते हैं, मदन साहिब का भ्रम भगाते हैं, निरक्षर को उठाते हैं, कवीरजी का शब्द सुनाते हैं, पाठक गण को बोध कराते हैं :

## साखी—

“धर्मदास पूछे चितलाई, अहो सन्त कहो नाम बताई ।

अहो धर्मदास मूलनाम कह्यो ना जाई, तुम से नाम राखो ना जाई ।

अहो साहिब मेरे हंस का बहुत संदेहा, भापो नाम तब जुरे सनेहा ।

अहो धर्मदास भापों नाम लखो जोप उ

घर २ नाम तुम जीवन चगराउ ॥

बाबा तोन नाम भाखों मैं पाऊ, जासे लोक तुम्हारे आऊ ।

अहो साहिब मेरे हंस को करो बचाउ, और हंस तुम्हारे बल आउ ।

अहो धर्मदास प्रथम नाम इकोतरलउ, भापो बोल में शब्द सुनाउ ।

याबा भापो बोल सकल ससारा, अबोल वस्तु का कहा विचारा ।

अबोल वस्तु मोहे देउ बताई, मोरे हंसलउ मुक्ताई ।

अहो धर्मदास बोल वस्तु संसार में भाई,

अबोल वस्तु यहां नहीं आई ।

बोल भाप जब नाहती तू तजे करे कर नेह ।

तो नाम नहीं भापों खसमज तब तुम हते विदेह ।

अहो धर्मदास चतुर तुम ज्ञानी, आदि अन्त की बात तुम जानी ।

बाबा नाम तुम भापो मोरी अग्नि बुझाई, मूल नाम मोहि देउ बताई ।

अहो धर्मदास कहूँ सुनो चितलाई, पांच नाम मैं देहुं बनाई ।

धर्मदास पांच पड़ो जाई, सुने नाम तब जीव जुड़ाई ।

तब ही पुरुष जो भापे लीला, पांचों सो बहर कही दीना ।

आगे पुरुष को सुमिरन कीना, पाछे नाम भाप जो दीना ।

सात हाथ धरती खुदाई, तब धर्मदास को नाम सुनाई ।

अहो धर्मदास जा दिन पुरुष हते विदेही, पाहंगनाम तब हुतें सनेही ।

एती वास पौहोप में रहिया, पोहङ्ग नाम विदेही कहिया ।

पोहङ्ग पोहङ्ग किया विचारा, तब प्रसन्न २ किया उचारा ।

पोहङ्ग पोहङ्ग वर सकल विस्तारा, थके कोई कीना ।

वव प्रसन्न वास पही लीना, तब प्रसन्न वास गही पाई ।

तवनी नवनी हते त संपुट वचाई, जुग असंख असी रह जाई ।

बफनाम जव आगम बोला, निकस पोहंग गये पताला ।

तहां न मज लाग हमारा, अहो धर्मदास पांच नाम ते ।

पोहङ्ग नाम निसारा, सोहङ्ग नाम है सब ही मभारा ।

पोहङ्ग नाम है इकसारा, जाके सुमिरे होय हंस उवारा ।

सोहङ्ग नाम तुम देहो सुनाई, पोहङ्ग नाम हंसा है आई ।

पोहङ्ग नाम संसार नहीं आवे, सोहंग नाम सबही मिल गावे ।

अहो धर्मदास सोहङ्ग नाम वीरी लिख दीना ।

पोहङ्ग नाम का सुमिरन कीना ।

सोहङ्ग सुमरन पोहङ्ग को पाई, पोहङ्ग सोहङ्ग गण सहाई ।

कहे कवीर धर्मदाससों, सोहङ्ग केर बन्धान ।

पोहङ्ग नाम हंसा पावे, हंसा होय निरवान ।

पोहङ्ग नाम में शब्द सुनावा, वीरा पंछी हंसा हो आवा ।

हम तुमसे पोहङ्ग नाम नीन्यारा, सोहङ्ग करही सकल पसारा ।

याते आगे धावे कोई, गम हमारी पावे नही सोई ।

कहे कवीर भाषा भण्डारा, जेही ते सोहङ्ग भया पसारा ।

## साखी—

पोहङ्ग नाम विदेही है, गहो सुरति चितलाय ।

कहे कवीर धर्मदाससों, हंसा नीष्ट नहीं जाय ।

गयो प्रतीत रह्यो तुम भीना, पूहर नाम हम तुम को दीना ।

पोहङ्ग नाम विदेह है बाहिर, ना जाई मुनाम कहो मुनाई ।

एही मूल से और ना कोई, धर्मदास थाका में कह के सोई ।

ताहे नाम मुनाय हो, जो तुम ऐसा होय ।

तुम ही ऐसा ना मिले, तो शब्द रागो गोय ॥

इतना कह धनी लोक सिधावा, धर्मदास जय नाम गहि पावा ।

में अब नहि आऊं संसारा, धर्मदास तुम हंसन का करहु उपाग ।

इतनी कही धनी, लोक सिधावा ।

कहे कबीर धर्मदाससो, नाम गहि पावा ॥”

इस रीति का उपदेश कबीरजी का है तब फिर मदनपन्थियों का निरक्षर उपदेश क्यों कर बनेगा ? क्योंकि शब्द जो है, वह निरक्षर कभी नहीं हो सकता । हाँ, जैसा कबीरजीने शास्त्रीय प्रक्रिया छोड़कर मनः-कल्पित बिना प्रमाण के पोहङ्ग शब्द बनाया, शिष्यों को सुनाया, किसी को उज्जगर ( प्रत्यक्ष ) करना न बताया, अपना शिष्य हो उसीके वास्ते • इस का उपदेश लगाया ।

इस रीति से कबीर पन्थियों में जो कई भेद हैं, वे भेदवाले अपनी २ कल्पनायें कबीरजी की तरह चलावें, तो उनकी इच्छा । और जो कबीर-जीने पाँच नामसे अतिरिक्त इस नामको ठहराया है, वह तो मनःकल्पित है ही, किन्तु उन पाँच नामोंमें भी चार नाम तो शास्त्रकी रीतिसे हैं, परन्तु ‘कोह’ शब्द जो है सो भी कबीरजीने अपना मनःकल्पित, पाँच नाम पूरे करनेके लिये, बना लिया । सो चार नाम तो शास्त्रकी रीतिसे सिद्ध कर पाठकगणको दिखाते हैं, पीछेसे किञ्चित् ‘कोह’ का भी अर्थ बनाते हैं, परन्तु उसमें शास्त्रका प्रमाण नहीं लाते हैं, शब्दार्थसे किञ्चित् संगति मिलाते हैं, जिनका हम अर्थ करेंगे, उन शब्दोंके अर्थानुसार पोहंगका अर्थ नहीं पाते हैं । तब फिर इसका अभ्यास करनेसे लोग क्यों कर तिर जाते हैं ?

इस ‘पोहंग’ शब्दसे ही हमको मालूम हुआ कि इनके ग्रन्थोंमें और साखी आदिमें कई जगह देखनेमें आया, कि ‘पो’ का भेद न पाया, इस ‘पो’ शब्दका अर्थ मेरी समझमें भी न आया, फिर मेरे को ‘कबीरजी धर्मदासकी अन्तगोष्ठी’ का लेख यमुनालाल कोठारीके पाससे हाथ आया, उस ग्रन्थमें कबीरजीने धर्मदासको अन्त समय ‘पोहंग’ शब्द सुनाया, कबीरजी परलोक सिधाया, हमने ‘पोहंग’ शब्दसे ‘पो’ का मतलब पाया, यह ग्रन्थ यमुनालाल कोठारीके आग्रहसे बनाया, हमारे दिल में किसीका खंडन-मंडन करना न भाया, किन्तु शास्त्रकी प्रक्रियासे



कहना दिलमें छाया, न हमने कोई अपना पन्थ बनाया, गुरुवरनकी कृपा हुई उनके अनुग्रहसे सज्जन पुरुषोंको सुनाया, पूर्व पुण्य उदयसे चिन्ता-मणि हाथ आया, गुरुका दिया अभी तक न गंवाया, कर्महीन अधम अभागोपनसे उसका यथावत् आनन्द मुझको न आया, उस गुरुने मेरेको सर्वज्ञ चोतराग के स्याद्वाद धर्मपर दृढ़ कराया, दुःप्रगर्भित मोह-गर्भित वैराग्य चालोंने जैनधर्ममें बग्वेड़ा मचाया, इस कारणसे मेरे आनन्दमें विघ्न आया, चिदानन्द नाम पाकर अपनी हँसी कराया, यथा नाम तथा गुण विन निर्लज्ज होकर टुकड़ा मांग लाया ।

## शब्दोंके अर्थ तथा उनके नाम ।

१ ओं, २ सोऽह, ३, राम, 'राम' को कोई 'रं' भी कहते हैं, ४ हंस, ५ कोहंग ।

ओंकार शब्दको सर्वमतावलम्बी शास्त्रानुसार ईश्वरका रूप मान कर इसकी उपासना करते हैं । वेद, पुराण, स्मृति, उपनिषदादि वैष्णव लोगोंके ग्रन्थोंमें ओंकारको ब्रह्मरूप परमात्मा मानकर उपासना करना कहा है, और इसकी महिमा ऊपर लिखित ग्रन्थोंमें है । यदि मैं लिपू, तो लिपते २ आयु व्यतीत हो जाय, परन्तु इसकी महिमाका अन्त न हो । यदि सरस्वती, बृहस्पति, शेष भी लिखें तो भी संपूर्ण न हो । तथा जैन मतावलम्बी इस ओंकारको पञ्च परमेष्ठी मानकर उपासना करते हैं । और बौद्धादि जितने मत हैं, वे सब इस ओंकारको अपना इष्टदेव मानकर उपासना करते हैं । बल्कि ओंकार बिना अन्य कोई मन्त्रादिक भी नहीं बोलते हैं । इस रीति से ओंकार शब्दको जगत् गाता है ।

## ‘सोह’ का अर्थ ।

सोऽहं शब्द जो है, इसकी अध्यात्मी लोग रटना करते हैं । ‘सः’ जो परमात्मा, ‘हं’ वही मैं हूँ । इस कथनसे परमात्माका अभेद-रूप ध्यान करके परमात्मा होता है, क्योंकि हकार करके भीतरको घुसा, और सकार करके समा गया । इस रीतिसे इस ‘सोऽहं’ शब्दकी महिमा अध्यात्मी लोग गाते हैं, शास्त्रोंमें इसको बताते हैं, इसके ध्यानसे

परमात्मपद पाते हैं, हकारको सकार में लय करनेसे, समाधि में समाते हैं ।

### ‘राम’ शब्दका अर्थ ।

यह शब्द क्रीडार्थक ‘रम्’ धातुसे सिद्ध होता है । इसका अर्थ यह है कि ‘रमते इति’ ‘रामः’ आत्मा में रमण करता है, उसीकानाम राम हैं । इसलिये जो अपनी आत्मा में रमेगा, वह पापोंसे छूटकर परमात्मा हो जायगा । इस रमणरूपी रामसे ही वाल्मीकि आदि अनेक मुनिजन आत्मा में रमण कर परमपदको प्राप्त हुए । अनेकोंने राम २ गाया, उसी स्वरूप में रटना लगाया, और सबको छुटकाया, अपने स्वरूप में लय लाया, वोही मोक्षपद पाया, जैसा इस राम शब्दका अर्थ था, वैसा हमने पाठकगणको दिखाया । इस राम शब्दके अन्तर्गत ‘रम्’ शब्द भी है, परन्तु इसकी प्रसिद्धि कम है, प्रत्येक मनुष्य नहीं जानता ।

### ‘हंस’ शब्दका अर्थ ।

गोरक्षपद्धतिके प्रथम शतकके ४३ वें श्लोकमें जीव इस मन्त्रका प्रतिदिन स्वतः ही दिनभरमें २१६०० जाप करता है । और ४४ वें ४५ वे श्लोक तक इसकी ऐसी महिमा लिखी है कि मोक्षके देनेवाला यह ही अजपा गायत्री है । वे तीनों श्लोक यहां पर उद्धृत कराता हूं :—

पट्शतानि त्वहोरात्रे, सहस्राण्येकविंशतिः ।

एतत्संख्यान्वितं मन्त्रं, जीवो जपति सर्वदा ॥४३॥

अजपा नाम गायत्री, योगिनां मोक्षदायिनी ।

अस्याः संकल्पमंत्राण सर्वपापैः प्रमुच्यते ॥४४॥

अनया सदृशी विद्या, अनया सदृशो जपः ।

अनया सदृशं ज्ञानं न भूतं न भविष्यति ॥४५॥

इनका अर्थ तो सुस्पष्ट है, अथवा इसकी छपी हुई पुस्तकमें देखो । अन्तर्गत समेत इन पांचका वर्णन किञ्चित् दिखाया ।

अब कबीर पन्थियोंके घरके ‘कोऽहं’ शब्दका भी भावार्थ कहते हैं । ‘को’ कहतां कौन हूं ‘हं’ कहनां मैं ; ऐसा अर्थ इसका होता है ।

इन पांचों या छठों के बाद यह 'पोहंग' शब्द कवीरजीने कहाँसे पाया, इसका अर्थ किसी शास्त्रमें न आया, इसी लिये इसके ऊपर हमने इतना लेख लिखाया, पाठकगणको समझाया, 'पोहंग' शब्दमें कुछ अर्थ न पाया, बिना अर्थ इसको उनके शिष्योंने अपने चित्तमें क्योंकर जमाया?

## ६ राधास्वामी-पन्थका वर्णन ।

इस मतके प्रवर्तक राधालाल नामके खत्री आगरामें रहते थे, यह उर्दू पढ़े हुए थे । किसी महात्माकी गुप्त संगति होनेसे उन्होंने शब्द, श्रुतिके ऊपर रटना लगाई । और एक कायस्थ सालिगराम था, वह डाकखानेके महकमेमें काम करता था । उसको परचा दिखाया, और अपना शिष्य बनाया, ज्यों २ उसने परचा पाया, त्यों २ लोगोंको राधालालके पास लाया, उन राधालालने अपना नाम राधास्वामी प्रसिद्ध कराया, इसही नामका पन्थ चलाया । इस सालिगराम पोस्ट-मास्टरने उनकी टहल अच्छी तरहसे की, शेष में जब राधास्वामी शान्त हुए, तब उनकी गद्दी पर दूसरे पाटमें सालिगराम हुए, सो मौजूद हैं और दश-वीस साधु भी हो गये हैं, आगरामें उनका मकान है, और बागमें रहते हैं, बाहिर रसोई आदि बनती है, सायंकालको महन्त बाहिर निकलकर गद्दीपर बैठते हैं, उनके सेवकगण आते हैं, तथा उनका पूजन करते हैं, पुष्पमाला पहिराते हैं, वे महन्त अर्थात् हजूर अपना प्रसाद लोगोंको देते हैं । मैंने ऐसा भी सुना है, कि पहले आप खाकर बाकीका उच्छिष्ट अपने भक्तोंको बाँटते हैं । जो वह उच्छिष्ट खाता है उसीको अपना सेवक बनाते हैं । ऐसा मेरे सुननेमें आया है, सो मैंने पाठकगणको लिख दिखाया, इसमें मेरा कुछ आग्रह नहीं कि वे लोग ऐसा ही करते हैं ।

राधास्वामीके उर्दू भाषामें कई ग्रन्थकी भी बने हुए हैं । उसमें साबो, पद, जिस प्रकार ऊपर लिखे पन्थियोंने बनाए हैं, वैसे उन्होंने भी बनाये हैं, उनका कहना है कि सर्वसे ऊपर आकाशमें राधास्वामी हैं, उनके पास पहुँचना कठिन है । उनका कथन ऐसा है कि जो हमारा उपदेश लेगा,

सो ही उस जगह पहुंचेगा, इस लिये हम राधास्वामीकी आज्ञासे लोगोंका उद्धार करनेको आये हैं। तथा कबीरजी आदिकी साक्षी भी देते हैं। राधास्वामीका अर्थ इस प्रकार करते हैं, कि राधा जो श्रुत शब्द सो स्वामी, उसीका नाम 'राधास्वामी' है। जो हमारे उपदेशसे श्रुत और शब्दमें परिश्रम करेगा वही हमारे लोकको जायगा। और भी कितनी प्रकारकी प्रतिज्ञा कराकर सेवकोंको उपदेश देते हैं। जो उनके उपदेशक हैं, वे उस बातको नहीं बताते हैं। और रविवारके दिन जो २ उस पन्थमें हैं वे सब एक स्थानपर एकत्रित होते हैं, राधास्वामी की बाणी बांचकर प्रसादादि बांटते हैं, ध्यानादि भी करते हैं, अपने ग्रन्थ प्रत्येकको नहीं देते हैं। उनका कथन है कि जो मनुष्य परिश्रम करेगा, वह थोड़े ही दिनोंमें आकाशमें चढ़ने लगेगा, फिर उसको सब हाल आपही मालूम हो जायगा। अजमेरमें दो तीन ग्रन्थ मेरे देखनेमें भी आए, उन ग्रन्थोंके देखनेसे मालूम होता है कि योगाभ्यासकी बातें हैं। परन्तु जो उन्होंने आकाशमें जानेकी बातें, और आकाशके परचे लिखे हैं, उनके पढ़नेसे जिन्होंने गुरुकुजी पाई, योगाभ्यासमें तबियत लगाई, शरीरकी शुद्धि कराई, इस शरीरमें जो कुछ दिया दिखाई, सो राधास्वामीके लेखसे न मिलेगा भाई।

अब किञ्चित् शरीरका भेद बताते हैं, उसीके अन्तर्गत ये सब हो जाते हैं, क्योंकि देखो इस शरीरमें ७ कमल हैं, और दो 'कंद' हैं। चक्रों का वर्णन तो हम प्रथम कर चुके हैं, तथा एक कन्दका भी वर्णन पहले कर दिया है। दूसरा कन्द नाभिके समीप है, उसके दो पश्चिम-मुख द्वार हैं, सो एक द्वार जिसका पश्चिमको मुख है, उसीके अनुसार एक द्वार कण्ठचक्रके पास पश्चिम मुखका है, इस द्वारसे ऊपरको जाना और इसीसे चढ़कर आकाशमें पहुँचते हैं। परन्तु जो आकाशका वर्णन राधास्वामीने किया है, वह वर्णन, जो इस बातके जाननेवाले हैं उनको असम्भव मालूम होगा।

इस रीतिसे पन्थियोंके भेद दिखाए, इन्होंने अपने २ नामसे पन्थ

चलाए, मद्य मांससे लोगोंको बचाए, कुछ भक्ति मार्गमें भी लगाए, परन्तु शास्त्रीय प्रक्रिया यथावत् न पाए, इसी लिये पन्थी कहलाए, हमने भी पाठकगणको दिखाए ।

इस रीतिसे पिपीलिका और विहङ्ग भेद बताए, परन्तु इसका शब्दार्थ यह है, कि जो किसीके आलम्बन अर्थात् दूसरेके सहारेसे वृत्तियोंका थामना उसका नाम पिपीलिका मार्ग है, और जो निरालम्ब होकर आत्मामें स्थिर होना, वह विहङ्ग मार्ग है ।

अब मनुष्य जो अनहद २ कहा करते हैं, उसका भी विचार किञ्चित् पाठकगणको दिखाता हूं, अनहद शब्दका अर्थ भी लगाता हूं। 'अनहद' इस शब्दमें 'नञ्स्मास' है, इसलिये इसका अर्थ ऐसा है कि, नहीं है। हद (सीमा) जिसकी उसको अनहद कहते हैं। सो यह शब्द जिसके पीछे लगेगा वही वस्तु हद करके रहित हो जायगी, अर्थात् उसका आदि और अन्त न होगा। जब नादके साथमें लगाया जायगा, तब 'अनहद नाद' ऐसा कहेंगे, इसलिये उसको चाहे शब्द कहो या नाद कहा। सो यह नाद-शब्द अजीव अर्थात् आकाशका है। 'शब्दगुणकमाकाशम्' ऐसा न्याय-शास्त्रमें कहा है और स्याद्वादी जिन धर्ममें इस शब्दको पौद्गलिक कहा है। इस शब्द के दो भेद हैं—१ ध्वनिरूप, २ वर्णरूप यह वर्णरूप तो सस्कृतभाषादि अक्षरों में होता है। और ध्वनिरूप, भेरी, बांसुरी, सारङ्गी सितार, पञ्चावज, आदि वाजों से अथवा हतेली, चुटकी आदि बजाने से होता है। आत्मा में लय होना, तथा उस जगह ध्वनि का ध्वनन करना असम्भव है। इसलिये ध्वनि का कथन जिज्ञासुओं के लिये रोचक वचन उपचार से है, क्योंकि आत्मलय होने में ध्वनिका कुछ काम नहीं।

इस जगह ऐसी शङ्का उत्पन्न होती है, कि आदिनाथ से लेकर सब योगिओंने जिस को योगाभ्यास में सुना और अनहदनाद बताया, अभी तक लोगोंने साखीपद में गाया, तुमने क्यों इस को उठाया ?

इस शङ्का का समाधान यह है कि हमने इस अनहदनाद को उठाया नहीं, किन्तु शब्दार्थ दिखाया है, क्योंकि इस अनहद शब्द को शुद्ध-योगियोंने

सुनकर गाया, गुरु गम से इस का भी भेद पाया, अनहदनाद झूठा न गाया, लोगोंने इस का असल मर्म न पाया, जिन्होंने पाया उन्होंने छिपाया, क्योंकि देखो जिस समय में युञ्जानयोगी योजना-अर्थात् आत्मा में बाह्यवृत्तियों का त्याग कर एकाग्र होने की इच्छा करता है, उस समय आकाश में जो सर्व प्रकार के शब्द हो रहे हैं, वे पहिले तो मिले हुए गुञ्जार रूप से प्रतीत होते हैं। सो इस का अनुभव बताते हैं कि एकान्त में बैठ कर कानों में अंगुली देकर बुद्धिपूर्वक विचार करे तो गुञ्जार शब्द सुनाई देता है। उस गुञ्जार रूप प्रतीतिमें मन लगाता चला जाता है, ज्यों २ एकाग्रता होती है, वैसे २ ही लुदे २ शब्द की प्रतीति होती चली जाती है। अन्त में वह आनन्द-सहित आत्मा में लय हो जाता है, क्योंकि इस चार गति के जीवों में हर्ष और शोक बना हुआ है, सो शोक से तो रोना, पीटना, और हर्ष होने से गाना, बजाना, ये दोनों सदा होते हैं, कोई समय खाली नहीं। इसलिये इस को अनहदनाद बताया, गुरु की कृपासे यह भेद पाया यह अनुभव कर बताया, पाठक-गण को दर्शाया ।

## युक्त योगी का स्वरूप ।

दूसरा युक्त योगी वह है, जो कि बाह्य वृत्तिसे निवृत्त हो कर आत्म-वृत्तिमें रमण करे; इन्द्रियोंके होने पर भी अतोन्द्रिय ज्ञानसे भूत, भविष्यत् और वर्तमान का, चौदह राज अर्थात् चौदह भवन, जिसको अर्वामें चौदह तवक कहते हैं, इनका भाव जाने, न्यूनाधिक किञ्चित् भी न बखाने, उस का नाम युक्त योगी है ।

यहां पर युक्तयोगी और युञ्जानयोगी का तात्पर्य ऐसा है, कि युक्त-योगी तो जब तक शरीर का आयु कर्म है, तब तक जो हम युक्तयोगी की विधि लिख आये हैं, वह उसी के अनुसार शरीर छोड़ने के अन्त तक एक रस बना रहेगा । न्यूनाधिक कुछ भी न होगा । और युञ्जानयोगी जिस समय में योजना करे, उस समयमें जिस वस्तु की योजना की हो, उसी वस्तु को सर्वज्ञ हो जाय, क्योंकि जिस समय पिएडस ध्यान की

योजना करे, तो पिण्डरूप चौदहराज का आकार इस शरीर में भावना से करता है । इस चौदह राज की भावना को जैनमत में लोकनाल कहते हैं और वैष्णव मत में चिराट् स्वरूप कहते हैं । इस पिण्डस्थ ध्यानवाले को अनेक शक्तियां उत्पन्न हो जाती हैं । परन्तु उन शक्तियों के असंख्यात भेद हैं । जैसी २ जिस को शक्ति होगी, उसी के अनुसार सिद्धि दिखावेगा ।

अब हम इस स्थान पर यह दिखाते हैं, जो कि हम पहिले 'भूतक-मिलाप' के प्रसङ्ग में कह आए थे, कि भूतादि प्रत्यक्ष इसलिये नहीं होते, कि वताने वाला उन का यथावत् स्वरूप नहीं जानता, इस के वास्ते हमने समाधि का नाम लिया था उस को यहां दिखाते हैं ।

जो पिण्डस्थ ध्यान वाला अपनी शक्ति के अनुसार जितने पिण्ड की वस्तु उस को यथावत् देखेगी, उसी वस्तु के क्रिया-गुण से परिचित हो कर उस को अपने मतलब में ले आवेगा । तात्पर्य इस का यह है, कि जो युञ्जानयोगी योजना कर के पिण्डस्थध्यान में जितना पिण्ड अर्थात् भवन-पति, व्यन्तर, ज्योतिषी, और वैमानिक इन चार निकाय के देवताओं में जितनी उस की शक्ति होगी, उसके अनुसार देवताओं का स्वरूप जानकर उस को मन्त्रमें गर्भित कर जिसको बतावेगा, उसीको सिद्ध हो जायगा । दो दिन, चार दिन का काम नहीं, हजार दो हजार माला फेरने का भी काम नहीं, जैसे किसी मनुष्यको आवाज देकर बुलाते हैं, तब वह मनुष्य एक आवाज को सुने, दूसरी को न सुने, आखिर तीसरी आवाज में तो आई जाता है, वैसे ही मनुष्य की तरह जो भूतप्रेतादि देवता है, वे भी तीसरी बार मन्त्र पढ़ने से आ जाते हैं ।

ऊपर लिखित व्यवस्था के न होने से इस समय में उक्त गति हो रही है । इसका कारण यही है कि ऊपर लिखे के अनुसार लोगोंकी व्यवस्था तो नहीं है, केवल पुस्तकों को देख कर बताते हैं, गुरु बन जाते हैं, लोगों को ठग कर खाते हैं, जिज्ञासुओंका विश्वास उठाते हैं । सिद्ध हो गया तब तो सिद्ध बने ही हुए हैं, नहीं तो बहाना बतलाते हैं सो दिखाते हैं । वैष्णव मतवाले कहते हैं कि शिवजीने मन्त्र कील दिये,

इस से सिद्ध नहीं होते । और जैनी लोग कहते हैं कि फलाने मन्त्र की फलानी गाथा भण्डार करी हुई है, इसलिये यह सिद्ध न हुआ । अब दूसरा मन्त्र बता देंगे । परन्तु भोले मनुष्य कीलने और भण्डारने का मतलब नहीं जानते हैं । इसलिये अपनी बुद्धि के अनुसार पाठक गण को वह रहस्य दिखाता हूँ ;—

जिस समय जिस आचार्यने देखा कि इस जिज्ञासु को उपद्रव है, वह उपद्रव उस देवता के संयोग से मिट जायगा, उस समय उस देवता के नाम को ऊपर लिखी रीति से जान कर मन्त्र में लगाया, मन्त्र जिज्ञासु को बताया, गुरुने हुक्म फरमाया, तीन बार पढ़ने से जिज्ञासु को प्रत्यक्ष हो आया, उसी समय उस का काम बजाया । देखिये, जिस समय वरा-हमिहिर मर कर नीच योनि का देवता होकर भ्रावको को उपद्रव करने लगा, उस समय भ्रावकों के उपकार के लिये श्रीमद्रवाहु स्वामीने श्री-पार्श्वनाथ स्वामी की मन्त्र गर्भित 'उवसगरहर' की स्तुति बनाई, फिर भ्रावकों को सिखाई, भ्रावकोंने गुणा (जप किया) और धरणेन्द्र तथा पद्मावती आई; उन्होंने उन्हें अपना दुःख कहा, जिसको उन देवोंने उसी समय दूर किया, उपद्रव मिटने के बाद भी गृहस्थियों ने हर समय उनको बुलाया, और घरका काम भलाया ( सौंपा ), अनेक काम कराया, जब उनका चित्त घबराया, तब गुरु महाराज से आकर प्रार्थना करने लगे, कि स्वामि नाथ ! जो उपद्रव करनेवाला था, उस को तो हम ने दण्ड देकर समझा दिया, इस लिये उपद्रव तो अब कुछ नहीं है, परन्तु भ्रावक लोग हम को चैन नहीं लेने देते, हर समय बुलाते हैं, घर का काम कराते हैं, हम घड़ी भर भी चैन नहीं पाते हैं । इस लिये आप कृपा कर इस फन्द से छुड़ाओ, जो किसीका ऐसा ही काम होगा तो हम वहाँ बैठे ही कर देंगे । यह सुनकर गुरु महाराज कहने लगे, कि तुम अपने स्थान को जाओ, इस नाम से फिर मत आओ, नामकी स्थापना मिटाई, धरणेन्द्र पद्मावती अपने घर को गये सिधाई, इसरीतिसे गाथाका भण्डारा हो गया ।

कदाचित् कोई अपनी ज़िद करके गाथा का भण्डार न माने तो गाथा



प्रत्येक स्थान पर मिल जाती है, फिर उसके पढ़ने से धरणेन्द्र और पञ्चावती क्यों नहीं आते हैं ? इसी विषय में हम दूसरा भी दृष्टान्त लिखाते हैं :—

जैसे किसी मनुष्य के देश, नगर ग्राम में उस के माता, पिता या नगर के लोग नाम लेकर बोलते थे, परन्तु जब वह साधु हो जाता है, तब गुरु पहिला नाम उठा कर दूसरा नाम देते हैं, तब वह प्रथम नाम से कदापि नहीं बोलता है। इसी रीति के अनुसार नामका भण्डार मानो, गाथा का भण्डार न मानो, ऐसे ही महादेव की कीलन जानो, पोषों की बातों में विश्वास मत आनो, यह ठगों से बचने का हमारा मूल-मन्त्र पहचानो, जिस से कभी सकट न हो भानो । इसी रीति से समाधि के भेद कहे गये ।

अब धारणा, ध्यान, समाधि, किस को कहते हैं, तथा शास्त्रकार उसका भावार्थ क्या बताते हैं, सो दिखाते हैं । पहिले इनका शब्दार्थ बताते हैं ।

ध्येय वस्तु को समझ कर उसको ज्ञेय, हेय, उपादेय रूप से धारे, अथवा हेय को छोड़ कर उपादेय को धारे, उसका नाम धारणा है । ध्येय वस्तु को ठहराना—उस में मन को लगाना, उसका नाम ध्यान है । ध्यान से अधिक ब्रह्म वृत्तियोंको त्याग कर आत्म स्वरूपमें लग जाना, उसका नाम समाधि है ।

अब “गोरक्षपद्धति” की रीति से धारणादि पहले दिखाते हैं । वहाँ धारणा ६ श्लोकोंमें कही है । इस जगह हम वहाँके थोड़े आवश्यक श्लोक लिख कर दिखावेंगे । ग्रन्थ बढ़ जानेके भयसे अधिक नहीं लिख सकते ।

“आसनेन समायुक्तः, प्राणायामेन संयुतः ।

प्रत्याहारेण सम्पन्नो, धारणाञ्च समभ्यसेत् ॥ ५२ ॥

हृदये पञ्च भूतानां, धारणा च पृथक् पृथक् ।

मनसो निश्चलत्वेन, धारणा साऽभिधीयते ॥ ५३ ॥

कर्मणा मनसा वाचा, धारणाः पञ्च दुर्लभाः ।

विज्ञाय सततं योगी, सर्वदुःखैः प्रमुच्यते ॥ ६० ॥”

अर्थ—आसन का और प्राणायाम का साधन स्थिर करके इन्द्रिय वृत्ति को रोकने की सामर्थ्य होने के बाद धारणा का अभ्यास करे । हृदयमें मन और प्राण वायुको निश्चल करके पृथ्वी, जल, तेज, वायु, और आकाश, इन पञ्च-भूतोंको पृथक् २ धारण करना ; उसका नाम धारणा है ।

इसके आगे जो श्लोक हैं, उन सब में पाँचों तत्त्वोंका बीज सहित और देवता-समेत चक्रों में ध्यान करना कहा है, अथवा हृदय में ध्यान करना कहा है, वह उस पुस्तक से देखो । जो कर्म अर्थात् अनुष्ठान से, मन के चिन्तन से, वचन अर्थात् शास्त्र-संज्ञा के प्रमाण मानने से निरूपण कर पाँचों धारणाओं को जान कर अभ्यास करता है ; वह सर्व दुःखों से मुक्त होता है, यह धारणा हुई ।

## ध्यान का वर्णन ।

ध्यान के विषय में उक्त ग्रन्थ में बीस श्लोक हैं । यहां भी हम आगे पीछे के श्लोक लिख कर मतलब दिखा देते हैं ।

“स्मृत्येव धर्म चिन्तायां, धातुरेकः प्रपद्यते ।

यच्चित्तं निर्मला चिन्ता, तद्धि ध्यानं प्रचक्षते ॥६१॥

अश्वमेधसहस्राणि, वाजपेयशतानि च ।

एकस्य ध्यानयोगस्य कलां तार्हन्ति षोडशीम् ॥६२॥

अर्थ—‘स्मृ’ धातु चिन्ता सामान्य का वाचक है । सो चित्त में योग-शास्त्रोक्त प्रकार से हृदय को निर्मल करके आत्म-तत्त्वका स्मरण करना ध्यान कहाता है । आगे के श्लोकों में कुल चक्रों का ध्यान कहा है सो उस ग्रन्थसे देखो । अन्तिम श्लोक का अर्थ यह है कि सहस्रों अश्व-मेध, सैंकड़ों वाजपेय यज्ञों का फल भी केवल एक ध्यानावस्था के फल का सोलहवाँ अंश (हिस्से) के समान नहीं है ; अर्थात् यज्ञादि साधनाओं में भी श्रुष्ट ध्यान-योग है ।

## समाधिका वर्णन ।

यह समाधि उक्त ग्रन्थ में १५ श्लोक में कही है । सो जो २ श्लोक मुख्य दिखाने योग्य हैं, उन को लिख कर दिखाते हैं :—

“उपाधिश्च तथा तत्त्वं, द्वयमेतदुदाहृतम् ।

उपाधिः प्रोच्यते वर्णस्तत्त्वमात्माभिधीयते ॥ ८१ ॥”

अर्थ—आत्मा के प्रकाश होने वाले को उपाधि तथा आत्मचैतन्य को तत्त्व कहते हैं । उपाधि और तत्त्व ये दोनों विचार्य हैं । उपाधि प्रणवरूप वर्ण “ओं” है । तत्त्व आत्मा कहता है ।

“उपाधेरन्यथा ज्ञानं तत्त्व संस्थितिरन्यथा ।

समस्तो पाधि विध्वंसी, सदाभ्यासेन जायते ॥ ८२ ॥”

अर्थ—उपाधि से यथार्थ वैषयिक अन्य ही है अर्थात् वह विपरीत बोधक है । जैसे स्फटिक तो स्वच्छ श्वेतमात्र है, परन्तु उस में लाल पीला, नीला आदि रङ्ग, उपाधि के सम्बन्ध से उसी रङ्ग के समान होता है, वैसे ही शरीर से भिन्न निर्विकार शुद्ध आत्मा, विषय वासनाओं के संसर्ग से “अहं सुखी” “अहं दुःखी” इत्यादि अभिमान करता है । जब अपनी निर्मल बुद्धि से उपाधि पृथक् माने तब आत्मस्वरूप का यथार्थ ज्ञान होता है । जैसे रक्तादि रङ्ग के संसर्ग से स्फटिक भी वैसे ही मालूम होता है, परन्तु बुद्धि से जाने कि स्फटिक तो शुद्ध ही है, किन्तु रक्तादि रङ्ग रूप उपाधि-विकार से मिथ्या रङ्ग देखा जाता है । वैसे ही इन्द्रिय-धर्मों से व्याप्त भी जीवात्मा यथार्थ आनन्द से अद्वैतानन्द स्वरूप है । सुख दुःख का इसमें सम्बन्ध नहीं है । जब ऐसा ज्ञान योगाभ्यास से होता है तब योगी उपाधि-जाल का विनाश करने में समर्थ होता है ।

“शब्दादीनाञ्च तन्मात्रं, यावत्कर्णादिषु स्थितम् ।

तावदेवं स्मृतं ध्यानं, समाधिः स्यादतः परम् ॥ ८३ ॥”

अर्थ—ध्यान एवं समाधि का अवस्था-भेद कहते हैं कि ध्यानावस्था में स्थिर रहते योगी के कर्णादि इन्द्रियों में शब्दादि विषयोंका

सूक्ष्म भाग जब तक प्राप्त होता है, तब तक ही ध्यानावस्था कहाती है। जब आत्मा में पञ्चेन्द्रिय-वृत्ति लीन हो जाय, तब आत्मा में अर्थ-मात्र के भान वाली अवस्था समाधि कहलाती है ।

“यत्सर्वद्वन्द्वयोरैक्यं, जीवात्मपरमात्मनोः ।

समस्तनष्टसंकल्पः, समाधिः सोऽभिधीयते ॥८५॥

अम्बुसैन्यवयोरैक्यं, यथा भवति योगतः ।

तथात्म-मनसोरैक्यं, समाधिः सोऽभिधीयते ॥८६॥

यदा संक्षीयते प्राणो, मानसश्च प्रलीयते ।

यदा समरसत्त्वश्च, समाधिः सोऽभिधीयते ॥८७॥

न गन्धं न रसं रूपं, न च स्पर्शं न निःस्वप्नम् ।

नात्मानं न परं वेत्ति, योगी युक्तः समाधिना ॥८८॥”

अर्थात्—भूख-प्यास, शीत-उष्ण, सुख-दुःखादि द्वन्द्व कहाते हैं । इन से पीडा तथा द्वेग न होनेका नाम ऐक्य है । इस अवस्था को पाकर जीवात्मा-परमात्मा को कारण मात्र रूप से एक जानना, समस्त मानसी तरङ्गों से रहित होना, समाधि कहलाती है ।

जीवात्मा तथा परमात्मा के, तथा आत्मा और मनके—एक न होने से सिद्धि नहीं होती । इसलिये दृष्टान्त सहित दिखाते हैं, कि जैसे जल में सँधा नमक ( लवण ) देने से दोनों का ऐक्य दीखता है, वैसे मन बाह्य विषयों से विमुख हो और अंतर्मुख आत्माकार-वृत्ति होकर आत्मा और मनका ऐक्य होता है, ऐसे जीवात्मा परमात्मा के एकपन को समाधि कहते हैं ।

मन और प्राण को एकत्र करके स्थिर रूप से आत्माकी भावना करनेवाले योगी का जब प्राण वायु आत्मा में ही लीन हो जाता है, तब अन्तःकरण भी लीन होता है, जल और सैन्यव की तरह जीवात्मा तथा परमात्मा की एकता होती है, इसको ही समाधि कहते हैं ।

योगी की समाधि में रहने की अवस्था कहते हैं । जो योगी समाधि में एकत्व को प्राप्त हो जाता है, उसकी सब इन्द्रियाँ मन में लीनता को

प्राप्त हो गन्ध, रस, रूप, स्पर्श, शब्द, इन पांचों विषयों को नहीं जानती । कोई वस्तु को अपनी वा पराई कुछ नहीं जानता, जीवात्मा तथा परमात्मा को पृथक् नहीं मानता, एक ही समझता है, इस प्रकार ध्यान में लीन होने से और किसी प्रकार का भान नहीं होता ।

इस रीति से समाधि कही, यह वर्णन गोरक्षपद्धति का है । इस में जो भाषा लिखी गई है, वह वेंकटेश्वर छापाखाने की पुस्तक छपी हुई है, उसके अनुसार हमने लिखाया है, अपनी तरफ से श्लोकों का अर्थ नहीं बनाया है, यह पाठकों को ध्यान रहे ।

अब हम इन तीन अर्थात् धारणा, ध्यान और समाधि में जो न्यूनाधिकता है, सो पाठकों को दिखाते हैं । जो धारणा में ध्येयका स्वरूप कहा है, उस ध्येयरूप धारणा का करेगा, तो आत्म-स्वरूप कदापि न मिलेगा, क्योंकि उस धारणा में पृथ्वी, जल, तेज, वायु, आकाश, और चक्रादि को ध्येयरूप मानकर धारणा करना, यह आत्म-स्वरूप न हुआ । किन्तु प्रकृति रूप अर्थात् माया पुद्गलरूप धारणा हुई, जिससे आत्म स्वरूप मिलना असंभव है । हाँ, इस ध्येयरूप धारणा से ध्यान करे तो सिद्धियोंका कारण-भूत गुंजान योग अर्थात् पिएडस्थ ध्यान होगा, न कि आत्म-स्वरूप का ध्यान । आत्म-स्वरूप की इच्छा वालोंके वास्ते जो ध्येय रूप धारणा है, उसे आगे कहेंगे । इस जगह, तो जिस ग्रन्थ के अनुसार कहते हैं, उसीका दिखाना ठीक है । जब धारणा ठीक न हुई, तब ध्यान किसका करे ? इस रीतिके धारणा-रूप ध्यान से आत्म-समाधि कदापि न बनेगी । और समाधिमें मनकी तरङ्गों का न होना, और मनका आत्माकार-वृत्ति होकर आत्मामें एक हो जाना यह तो ठीक है, परन्तु अपनी या दूसरेकी कुछ भी दशा नहीं जानता, यह जो ८८ श्लोक में कहा है वह बात असंभव है, क्योंकि आत्म-समाधि वालेको त्रिकालका ज्ञान होता है, और अपनेको अपना स्वरूपका साक्षात्कार होता है, वैसे ही परवस्तु भी अव्यवहित होने पर भी प्रतीत होती है, इसी का नाम सर्वज्ञ है । “स्वद्रष्टा” ऐसा

योग-दर्शनमें पतञ्जलि ऋषि भी कहते हैं, इसलिये आत्मसमाधि में स्थित को सर्वज्ञ मानो, स्व-पर का अनजान मत पहिचानो । अस्तु ।

अब श्रीपतञ्जलि ऋषि के योग-दर्शनके अनुसार धारणा, ध्यान और समाधि को दिखाता हूँ ।

‘देशबन्धश्चित्तस्य धारणा ( ३१ ) पदा० ( देशबन्धः ) नामि आदि स्थानों में स्थिर करना, ( चित्तस्य ) चित्त की ( धारणा ) धारणा कहलाती है । भाषा—चित्त के नामि आदि स्थानों में स्थिर करने का नाम धारणा है ।

व्या० द० का भा०—नामिचक्रके हृदय-पुण्डरीके मूर्ध्नि ज्योतिषि नासिकाग्रे जिह्वाग्र इत्येवमादिषु देशेषु बाह्ये वा विषये चित्तस्य वृत्तिमात्रेण बन्ध इति बन्धो धारणा ॥१॥ भा० का, पदा० ( नामिचक्रे ) नामि स्थानमें ( हृदयपुण्डरीके ) हृदय कमल में ( मूर्ध्नि ) कपाल में ( ज्योतिषि ) भ्रूमध्यमें, ( नासिकाग्रे ) नासिका के अग्रभागमें ( जिह्वाग्रे ) जिह्वा के अग्रभागमें ( इत्येवमादिषु देशेषु ) इत्यादि स्थानोंमें ( बाह्ये वा विषये ) अथवा बाह्य विषयों में ( चित्तस्य ) चित्तको ( वृत्तिमात्रेण बन्धः ) वृत्तियोंके द्वारा स्थिर होना ( इति बन्धो धारणा ) यह स्थिर होना धारणा कहलाती है ।

भा० का भा० नामि आदि अन्तर्देशोंमें या बाह्य देशों में वृत्ति के द्वारा जो चित्तको स्थिर किया जाता है, उसको धारणा कहते हैं ।

सूत्र वि०—बाह्य विषय का अभिप्राय यह है, कि इन्द्रियों के जो रूपादि स्थूल अर्थात् तन्मात्रा हैं, उन में चित्त को लगाना भी धारणा शब्द का वाच्य है । आजकल जो हठयोग वाले षट्चक्र-भेदन का अभ्यास किया करते हैं, वे भी इसी सूत्र के अभ्यास से करते हैं । और थियोसाफिट इसी सूत्र से बाह्य विषय अर्थात् किसी बिन्दु-विशेष या वस्तु-विशेष में चित्त के लगाने का अभ्यास किया करते हैं । परन्तु यह सब क्रिया योगियों को हानि पहुंचाती है ।

## ध्यानका वर्णन ।

सूत्र—तत्र प्रत्ययैकतानता ध्यानम् ॥२॥

अर्थ—( तत्र ) नाभि आदि स्थानों में ( प्रत्ययैकतानता ) ज्ञान की स्थिरता, जो अन्य उपायों से प्राप्त न होती है ( ध्यानम् ) ध्यान कहा जाता है ।

सूत्र की भाषाटीका—नाभि आदि देशों में जो ध्येयका ज्ञान होता है उसको ध्यान कहते हैं ।

व्यास की भा०—( तस्मिन्देशे ) उन नाभि आदि स्थानों में ध्येया-लम्बनस्य प्रत्ययस्यैकतानता ) ध्येय के अवलम्बन के ज्ञान में लय हो जाना ( असद्वृशः प्रवाहः ) अनुपम ज्ञान का प्रवाह ( प्रत्ययान्तरेण परा-मृष्टः ) और ज्ञान से जो सम्बन्ध रखता हो ( ध्यानम् ) उसे ध्यान कहते हैं ॥२॥

भा० का भा०—नाभि आदि स्थानों में ध्येयके ज्ञान में चित्त का लय हो जाना, और उसमें दूसरे ज्ञानका अभाव हो, उस को ध्यान कहते हैं ।

## समाधिका वर्णन ।

सूत्र—तदेवार्थमात्रनिर्भासं स्वरूपशून्यमिव समाधिः ॥३॥

अर्थ—( तदेव ) वही ध्यान ( अर्थमात्रनिर्भासम् ) अर्थ मात्र रह जाय, ( स्वरूपशून्यमिव ) स्वरूप-शून्य सा प्रतीत हो, ( समाधिः ) उसको समाधि कहते हैं ॥३॥

भा० का प०—( इदमत्र बोध्यम् ) ऐसा यहां जानना चाहिये, ( ध्यातृध्येयध्यानकलनावद् ध्यानम् ) ध्यान करनेवाला और जिसका ध्यान किया जाय तथा ध्यान, इन तीनोंका प्रभेद जिसमें प्रतीत हो, वह ध्यान कहलाता है । ( तद्रहितं समाधिः ) उस भेदसे रहित को समाधि कहते हैं । ( इति ध्यानसमाध्योर्विभागः ) यही ध्यान और समाधि में भेद है । ( अस्य च समाधिरूपस्याङ्गस्याङ्गियोगसंग्रहात-योगादयं भेदः ) इस समाधि रूप योगाङ्ग का अङ्गसम्प्रज्ञातयोग से यही

भेद है, (यदत्र चिन्तारूपतया निःशेषतो ध्येयरूपं न भासते ) जिस समाधि में चिन्ता विनष्ट हो जाने के कारण ध्येयका स्वरूप प्रकाशित नहीं होता । ( सम्प्रज्ञाते ) सम्प्रज्ञात में, ( साक्षात्कारोदये समाध्यविषया अपि विषया भासन्ते ) साक्षात्कार के उदय होने से समाधि के अगम्य विषय भी प्रतीत होते हैं, ( तथा च साक्षात्कारयुक्त एकाग्रकाले संप्रज्ञातयोगः ) साक्षात्कार से युक्त एकाग्र अवस्था में सम्प्रज्ञात योग होता है, ( अन्यदा तु ) और समय में तो ( समाधिमात्रमिति विभागः ) समाधि-योग होता है ; यही विभाग है ।

( समाधिध्यानमेव ध्येयाकारनिर्भासम् ) समाधि ध्यान ही ध्येयाकार में प्रतीत होने लगता है । ( प्रत्ययात्मकेन स्वरूपेण शून्यमेव यदा भवति ) ज्ञान स्वरूप से शून्य के समान हो जाता है । ( ध्येयस्वभाववेशात्तदा समाधिरित्युच्यते ) ध्याता में जब ध्येयके स्वभावका आवेश हो जाता है तब समाधि होती है ॥३॥

प्रथम पाद का तृतीय सूत्र लिखकर दिखाते हैं:—

सूत्र—“तदा द्रष्टुः स्वरूपेऽवस्थानम्” ॥३॥

अर्थ—(तदा तस्मिन्काले, काले देति दा प्रत्ययः, तच्छब्दो हि पूर्वपरामर्शकः ) उस समय, (द्रष्टुः पश्यतीति द्रष्टा तस्य, दृशेस्तृच् इति दृशेः तृच्-प्रत्ययः ) देखनेवाले की अर्थात् निर्विकल्प समाधिस्थ जीवकी, ( स्वरूपेस्वस्य रूपं स्वरूपं तस्मिन् ) आत्म चिन्तनमें, ( अवस्थानम्, वस्थानं वा अवतिष्ठति विचार्यते अनेनास्मिन्वेत्यस्थानम्, द्वितीयपक्षे भागुरिष्ट्वेर्मतेनाकारलोपः, पूर्व तु “एङः पदान्तादति” ३ ति सूत्रे णाकारस्य पूर्वरूपत्वम् ) विचार किया जाय जिससे, उसको अवस्थान कहते हैं ।

भाष्यका भावार्थ—जब सम्प्रज्ञात योगमें चित्तकी स्थिति हो जाती है, तब जीव केवल अपने स्वरूपका विचार और दर्शन करता है । जैसे कैवल्य-मोक्षमें ज्ञान शक्ति रहती है, ऐसे ही निर्विकल्प समाधिमें भी ज्ञान शक्ति रहती है । उस शक्ति का साफल्य तब ही होता है, जब किसी होय पदार्थसे सम्बन्ध हो । तब उस निर्विकल्प समाधिमें



ज्ञेय क्या है ? इसका उत्तर यही है कि उस सम्प्रज्ञात योग में केवल अपना स्वरूप ही ज्ञेय है । क्योंकि जबतक द्रष्टा बाह्य स्वरूपों को देखता है तब तक वह अपने स्वरूपको नहीं जान सकता ।

सूत्र—“वृत्तिसारूप्यमितरत्र” ॥४॥

भावार्थ---निरुद्धावस्थाके अतिरिक्त और दशाओंमें चित्तवृत्तिके रूपको धारण कर लेता है” ।

इस रीतिसे पातञ्जल योगसूत्रका लेख दिखाया, परन्तु धारणामें ध्येय वस्तुका यथावत् स्वरूप न आया । जब धारणा यथावत् न हुई तो ध्यान भी यथावत् न होगा । और समाधिका स्वरूप तो ठीक है, परन्तु धारणा और ध्यानके ठीक न होने से समाधिमें भी भ्रम होता है । परन्तु प्रथम पाद के तृतीय सूत्रानुसार अपने स्वरूपको देखना यह समाधिका यथावत् लक्षण बनता है । विशेष पातञ्जल योग-दर्शनमें देखो, इस जगह तो प्रक्रिया मात्र दिखाई है । पृथक् २ प्रक्रिया होनेसे अनेक तरह के भ्रम उत्पन्न होते हैं । जबतक रहस्य बताने वाला यथावत् गुरु न मिले, तबतक यथावत् रहस्यप्राप्त होना कठिन है । और बिना यथावत् गुरुके कर्ताका अभिप्राय नहीं मिलता । उस अभिप्रायके बिना मिले जिज्ञासु की शंका दूर नहीं होती । जबतक शंका दूर न होगी, तबतक विश्वास न होगा, तथा बिना विश्वासके यथावत् प्रवृत्ति नहीं होती, और बिना यथावत् प्रवृत्ति के उसका फल नहीं । इसलिये हमारा सज्जन-पुरुषोंसे कथन है कि विवादको छोड़कर बुद्धि-पूर्वक विचारकर पदार्थ में अपेक्षा-सहित वस्तु का ग्रहण करना, और एकान्तको न खींचना, तब ही कार्यकी सिद्धि होगी । एकान्त का खींचना है सो ही, अज्ञान अर्थात् मिथ्यात्व है ; इसलिये स्याद्वादको अङ्गीकार करना चाहिये ।

वर्तमान समयमें तो स्याद्वाद मतवाले भी एकान्त खींचते हैं, क्योंकि हुएडावसर्पिणी काल, पञ्चम आरा और असंयतकी पूजा इत्यादि कारणोंसे दुःखगर्भित, मोहगर्भित वैराग्यवाले गुरुपरम्पराके बिना न्याय-

व्याकरणादि पढ़कर जाति कुलके जैनियोंमें भगड़ा कर एकान्त पक्षको थापने लगे । जब आपसमें ही स्याद्वादी नाम धराकर एकान्त खींचने लगे, और दूसरोंको एकान्त कहकर विरोध दिखावें उसमें तो कहना ही क्या ? परन्तु १५ भेद सिद्धोंके होनेसे अनुमान होता है कि वीतराग सर्वज्ञदेवका किसीसे विरोध न था, और उन्होंने जैसा अपने ज्ञान में देखा वैसा ही कहा, इसलिये वे वीतराग हैं । और सबकी अपेक्षाको वे अपने ज्ञानमें जानते हैं । इसलिये सब पर समता-भाव लाना, किसीसे विरोध न करना—न कराना, उसके वचनको सुन उसकी अपेक्षासे उसको समझाना, मूढ़ताको निकालकर शुद्धमार्ग पर लाना, यही सर्वज्ञोंका है फरमाना, उसकी अपेक्षा को छोड़ कर भगड़ा न मचाना, स्याद्वादमत के अनुसार अपने दिल को ठहराना, स्याद्वादमत को जान उसकी तरफ भी न हो जाना, क्योंकि सर्वज्ञोंका विवाद इसी लिये नहीं है, वे सर्व की अपेक्षा जानते हैं । और जब कोई सर्वज्ञ मत वाले के पास में आता है, उस आनेवाले को उस की अपेक्षा के सहित समझा देते हैं । जो अपेक्षाको नहीं समझाने वाले हैं, उन्हीं से भगड़ा होता है । सो सर्व मतावम्बी एक २ अपेक्षा को लेकर एकान्त पकड़ बैठे, इसीलिये भगड़ा हो गया । किन्तु मुझे तो सर्वज्ञ-मतानुसार इस स्याद्वाद सर्वज्ञ मत से बाहिर कोई नहीं दीखता है ।

श्री आनन्दधनजी महाराज ने २१ वें श्रीनमीनाथ जी के स्तवन में षड्दर्शनों का अङ्ग-उपाङ्ग मिलाकर श्री नमीनाथ जी का शरीर बनाया है । मैं इस जगह किञ्चित् एकता करके दिखाता हूँ, कि जैन मत में मुख्यता दो पदार्थों की है, १ जीव २ अजीव । इन दो पदार्थों के अनेक भेद करके जिज्ञासुओं को समझाया है । इन दो पदार्थों से अतिरिक्त पदार्थ की मानने वाला कोई नहीं है । कोई तो एक जीव ही को मानता है, कोई दोनों को मानता है । इस से बाहिर कोई दृष्टिगोचर नहीं होता ।

वेदान्ती अद्वैत अर्थात् एक ब्रह्म को मानता है, तो देखो श्री ठाणाङ्ग जी के पहिले छाने में “एगो आया” ऐसा पाठ है, तो देखो

एक कहने से अद्वैत सिद्ध हो गया । दूसरा सर्वज्ञाने ऐसा भी फरमाया है, कि ज्ञान, दर्शन, चारित्र और वीर्य ये चार गुण और असंख्यात प्रदेश जीव के हैं वे भव्य, अमव्य, सिद्ध और संसारी सर्वके बराबर हैं । वे चार गुण और असंख्यात प्रदेश किसी के न्यूनाधिक नहीं । इस रीतिसे कहना और आपस में अंतर न होना, इस अपेक्षा से अङ्गीकार करे तो अद्वैतवादीसे कुछ विरोध नहीं । सामान्य अपेक्षा से उसने भी सर्वज्ञ विरुद्ध कथन नहीं किया । इस “एगे आया” शब्द को लेकर अद्वैत को सिद्ध कर दिया ।

नैयायिक जो कर्ता मानता है, सो एक अंशमें उसका कर्तापन भी सिद्ध होता है, क्योंकि यह जीव अपने स्वभाव का कर्ता है । यदि यहां कोई ऐसी शंका करे, कि नैयायिक तो सृष्टि का कर्ता मानता है, तो हम कहते हैं, कि जीव अनादि काल से सृष्टिका कर्ता बना हुआ है । इसलिये कुछ दोष नहीं प्रतीत होता । कदाचित् कोई यह कहे, कि वह तो ईश्वरको सृष्टि का कर्ता मानता है । तो हम कहते हैं, कि वह सृष्टि का निमित्तकारण मानता है, परन्तु उपादान कारण तो और पदार्थ को ही मानता है । यदि कोई ऐसा कहे, कि जैन में तो निमित्त-कारण कोई ईश्वर है नहीं । इसका समाधान ऐसा है कि “स्याद्वाद अनुभव रत्नाकर” हमारा रचा हुआ है, उसमें जो नैयायिक मत दिखाया है, वहां जीव और ईश्वरकी एकता कर दिखाई है, सो देखो ।

इस जगह ऐसी शंका होती है, कि कर्तापनका विरोध मिटा, परन्तु निमित्तकारण ईश्वरका समाधान न हुआ । इसका उत्तर ऐसा है कि इस सृष्टिके रचने में तथा जन्म-मरण करनेमें जीव निमित्त कारण है, क्योंकि निश्चय अर्थात् नियम-पूर्वक जीव अपने गुणका कर्ता है, और जन्म, मरण आदि का कर्ता नहीं, क्योंकि जन्म-मरणादि सुख-दुःख पौद्गलिक हैं, सो निश्चय नय करके उपादान पुद्गल कर्ता है, और जीव निमित्त है । यदि उसको उपादान कारण मान लेंगे, तब तो

जीवका अभव्यादि स्वभाव न रहेगा । जब अभव्यादि स्वभाव जीव में न रहा तो अजीव हो जायगा । इस रीतिसे निमित्त भी बन गया ।

अब यहां यह सन्देह होता है, कि नैयायिक तो नाना ईश्वर नहीं मानता है । तो हम कहते हैं, कि नैयायिकने आत्मा एक मानी है, इस को जहां द्रव्य की गणना की है, वहां पर देखो । हमने तो विरोध मिटा कर भगड़ा मिटा दिया । अब इस जगह यह सन्देह होता है, कि नैयायिक मोक्षमें आत्माको जड़वत् मानता है, तब विरोध कहां मिटा ? उत्तर—नैयायिक जो जड़वत् मानता है, उसका कारण यह है, कि मोक्ष में हिलना, चलना, इशारा करना, शब्द-उच्चारणादि कुछ नहीं है, इस लिये उस की समझके अनुसार कहता है, क्योंकि किसीने यह दोहा ठीकही कहा है ;

“जितनी जाकी बुद्ध है, उतनी कहे बनाय ।

बुरा न ताका मानिये, लेन कहांसे जाय ? ॥”

सांख्यवादी कहता है कि “पुरुषः पलाशवत्”—पुरुष ढाक के पत्तेकी तरह है, अर्थात् जैसे ढाकके पत्तेके ऊपर पानी पड़ता है, परन्तु भीतर प्रविष्ट नहीं होता, इसी ही प्रकार पुरुष अर्थात् आत्मा में प्रकृतिका लेप नहीं है । वेदान्ती भी ब्रह्मको कूटस्थ, सच्चिदानन्द रूप मानते हैं, मायाकी उपाधिमें सर्व प्रपञ्च हो रहा है । तब देखो सर्वज्ञ वीतरागने भी अपने ज्ञानमें देखा कि जीव के असंख्यात प्रदेशोंका कर्मोंकी वर्गणाने आच्छादन किया है, जैसे सूर्यको बादल आच्छादित कर लेता है, वैसे ही जीवको कर्मोंने आच्छादित कर रक्खा है । परन्तु जीव और कर्मका मेल नहीं, इस आशयको लेकर सांख्य कहता है कि पुरुष (आत्मा) निर्लेप है ।

प्रश्न—आपने यह बतलाया कि जिस प्रकार मेघ सूर्यको आच्छादित कर देता है, इसी प्रकार कर्म जीवको आच्छादित कर देते हैं । परन्तु शास्त्रोंमें जीवकी कर्मोंके साथ क्षीर-नीर ( जैसे दूध और जल मिलनेसे एक रूप दीखते हैं ) की तरह एकता कही है ।

उत्तर—भो देवानुप्रिय ! तुमने शास्त्रका नाम सुन लिया है, परन्तु शास्त्रकारोंके रहस्यको नहीं जानते हो । यदि गुरुगमसे शास्त्र-श्रवण किया होता, तो इस प्रकारका कुतर्क तुम्हारे चित्तमें नहीं उत्पन्न होता । दुःख-गर्भित वेषधारियों को विसराओ, अध्यात्मी गुरुको पाओ, तो फिर ऐसे विकल्प न उठाओ, स्याद्वाद जैन धर्म का रहस्य हृदय में जमाओ । जैसे बादल सूर्यका आच्छादन करता है, वैसे ही कर्म जीवका आच्छादन कर देते हैं, ऐसा श्री पद्मवर्णा सूत्रमें कहा है, हमने कुछ मनःकल्पित नहीं कहा । और तुमने जो क्षीर-नीर का नाम लिया, उसक्षीर-नीर-न्यायको भी आचार्य कहते हैं । उन आचार्यों का अभिप्राय ऐसा है कि जीव और कर्मका संयोग-सम्बन्ध होने से तदाकार होकर, वे क्षीर-नीर-न्यायसे रहते हैं, क्योंकि दूध और जल संयोग-सम्बन्ध से तदाकार स्थूलबुद्धि वालों को दीखते हैं, परन्तु आपस में पृथक् २ हैं, क्योंकि संयोग-सम्बन्ध वाली वस्तु समवाय सम्बन्ध के अनुसार कदापि नहीं हो सकती । क्योंकि देखो, दूध और जल मिलाकर चूले पर गरम करो तो जब तक जल है, तबतक दूध न जलेगा, केवल जल ही जलेगा, यह अनुभव बुद्धिमानों को प्रत्यक्ष हो रहा है । यदि दोनों एक ही होते तो दोनों को ही जलना चाहिये था । इसलिये उन आचार्यों का क्षीर-नीर-न्याय, जीव-कर्म के सम्बन्ध में कहना तो लोलीभाव से है । जो कुछ मेरी बुद्धि में आया वह मैंने पाठक गण को लिख कर दिया दिया । इस मेरे कथन में जो वीतराग की आशा से विरुद्ध हो तो मैं मिथ्या दुःख ( दुष्कृत ) देता हूँ ।

मीमांसा में कर्मों की मुख्यता मानी गई है, सो किसी अपेक्षा से उसका भी कथन ठीक है, क्योंकि जैन सिद्धान्तों में भी कर्म के लक्ष पड़ा हुआ जीव नाना प्रकार के नाच नाचता है और कर्म का कर्म ही है । इसी आशय से मीमांसा कर्म की मुख्यता मानता है । बौद्धमत वाला पदार्थ को क्षणिक मानता है, सो बौद्ध भी इस म्या

द्वाद सर्वज्ञ के आशय का अंश लेकर क्षणिकता का अङ्गीकार करता है, क्योंकि सर्वज्ञ वीतराग वर्द्धमान स्वामी ने सर्व पदार्थ को उत्पाद, व्यय और ध्रौव्य-युक्त कहा है ; उत्पाद अर्थात् उत्पन्न होना, व्यय— अर्थात् विनाश होना और ध्रौव्य स्थिर कहाना है । सो इस उत्पाद-व्यय की अपेक्षा से बौद्ध ने क्षणिकता का अङ्गीकार किया है ।

इस रीति से आस्तिकों का विरोध मिटाया, जैन सिद्धान्त से विरुद्ध न लिखाया, स्याद्वाद सिद्धान्त का रहस्य दिखाया, अपेक्षा से हमने सब को एक मिलाया, १५ भेद से सिद्ध होना सर्वज्ञ ने फरमाया ; क्योंकि जैन मत में नय का समझना बहुत दुष्कर है । और अपेक्षा का समझना भी बहुत कठिन है । जबतक अपेक्षा और नय को न जानेगा, तबतक जैन-धर्म को भी न पावेगा, बिना जैन-धर्म राग-द्वेष न मिटावेगा, शान्ति बिना वेष को लजावेगा, दुःख से वैराग्य लेकर लोगों को लड़ावेगा, आपस में राग-द्वेष करावेगा, लोगोंका माल खाकर अपने को पूजावेगा, इसी लिये वह अपना अनन्त संसार बढ़ावेगा ।

अब श्री वीतराग सर्वज्ञ देव ने जिस रीति से ध्येय का स्वरूप कहा है, उसके अनुसार ध्येय का स्वरूप बतलाते हैं । उस ध्येय का ज्ञान-सहित विचार करके जो हेय अर्थात् छोड़ने के योग्य हैं उसको छोड़े, और जो उपादेय अर्थात् ग्रहण करने के योग्य हो उसको ग्रहण करे । उस ग्रहण किये हुए को धारणा में लावे, उस धारणा के ध्यान के बाद समाधि होगी । इसलिये अब हमको पदार्थों का कहना आवश्यक हुआ, क्योंकि जबतक पदार्थ का वर्णन न करेंगे, तबतक आत्म-रूप ध्येय का बोध कदापि न होगा, क्योंकि पदार्थ के ज्ञान में प्रतिपक्षी का जानना आवश्यक है ; कहा भी है “पदार्थज्ञाने प्रतिपक्षी नियामकः” । इसलिये जब आत्मरूप ध्येय की धारणा करनी है, तो अनात्मा जो हेय पदार्थ हैं उसका आत्मपन दिखाकर त्याग न करावे, और आत्मा को ही ध्येयरूप धारणा से ध्यान करावे तो वह कदापि न होगा । क्योंकि आत्मा से अनात्मा का अनादि

संयोग है। इसलिये जब आत्मा और अनात्मा दोनों का स्वरूप दिखा कर अनात्मा में ग्लानि उत्पन्न करा दे, और आत्मा में रुचि करावे तब उस आत्मारूप ध्येय की धारणा यथावत् सिद्ध हो, क्योंकि बिना ग्लानि के दूसरी जगह रुचि नहीं होती। इसलिये यहाँ एक दृष्टान्त ग्लानि और रुचि पर दिखाते हैं।

एक नगर में एक बहुत मातबर धनाढ्य साहूकार रहता था। उसका नाम लक्ष्मीसागर था। उसको एक पुत्र था। वह बालक अति सुन्दर तथा चतुर था, और व्यापार, वातचीत, उठना बैठना आदि सब बातों में लायक और बुद्धिमान् था। परन्तु उसमें एक दोष यह था कि वह वेश्या-गमन करता था। इस व्यसन के होने से उसने लाखों रुपये खर्च कर दिये। यह दोष उसके पिता को विदित हो गया, तब उसने इसके दूर करने के लिये अनेक प्रयत्न परोक्ष में किये जिससे कि यह दोष दूर हो जाय, और उसको मालुम पड़े। परन्तु उस लड़के का व्यसन न छूटा, तब सेठ ने विचारा, कि इसके वास्ते कोई ऐसा उपाय करूँ, जिससे इसको वेश्या के यहाँ जाने से ग्लानि हो, तथा अपनी स्त्री में रुचि करे, तब इसका यह व्यसन छूटेगा। इसलिये अब मुझको उचित है कि इसको प्रत्यक्ष भेजूँ, क्योंकि चोरी से जाने से बहुत खर्चा पड़ता है। यह विचार कर एक रोज़ अपने पुत्र से कहने लगा कि हे प्रिय पुत्र ! जिस समय चार घड़ी दिन बाकी रहे उस समय तुम सैर करने को चले जाया करो, और पहर डेढ़ पहर रात के व्यतीत हो जाने पर लौट आया करो, तुमको जितने रुपयों की आवश्यकता हो, उतने रोकडिये से ले जाया करो। यदि इस आयु में ही मोज-शोष न करोगे तो फिर कब करोगे ? क्योंकि धन का उपार्जन सुख भोगने के लिये ही किया जाता है। इसलिये तुम अपने दिल में किसी प्रकार की फिक्र न करो। ऐसा अपने पिता के मुख से सुनकर अपने चित्त में वह बालक बहुत प्रसन्न हुआ, क्योंकि पिता का भय भी जाता रहा। परन्तु सेठ अपने चित्त में उस लड़के के हृदय में ग्लानि उत्पन्न कराने

के लिये उपाय सोचने लगा । तथा उस लड़के को विश्वास दिलाने के लिये प्रतिदिन सायंकाल को चार घड़ी दिन रहने से ही वह सेठ अपने पुत्रसे कह देता था कि तेरे भ्रमणका समय हो गया, और यह काम तो पीछे से भी होता रहेगा । इस रीति से जब दो चार महीने हो गए तब तो वह साहूकार का पुत्र वेश्या के यहां अधिक जाने लगा, और नाच-रंग कराने लगा, और रुपया खूब उड़ाने लगा यार-दोस्तों को भी बुलाने लगा, क्योंकि पहिले तो पिता का भय था, और अब तो पिता ने आप ही जाने की आज्ञा दे दी थी । ऐसा करते करते चन्द दिन व्यतीत हो जाने के बाद एक दिन उसके पिताने विचार किया, कि आज इस समय न जाने दूँ, और प्रातः समय इसको भेजूँ, तो शायद इसको ग्लानि हो जाय । ऐसा विचार कर उस साहूकार ने उस दिन दूकान पर विशेष काम फैलाया, और अपने पुत्र को फरमाया, कि हे पुत्र ! आज कुछ विशेष काम दूकान पर है । यदि आज यह दूकान का काम न होगा, तो विशेष हानि होगी, इसलिये आज तुम इस समय न जा, बल्कि इसके बदले प्रातःकाल सैर कर आना । यह सुनकर साहूकार का लड़का अपने दिल में विचारने लगा, कि 'यथार्थ' में काम आज अधिक है । जो मैं चला जाऊँगा तो लाखों रुपयों की हानी होगी । यह विचार कर उस दिन न गया, काम-काज को समाप्त करके अपने घर जाकर सो गया । फिर उस साहूकार ने प्रातःसमय, जबके पीछे बादल हुए, अपने पुत्र को जगाया और कहने लगा, कि तू कल सायंकाल को सैर करने नहीं गया था, सो इस समय सैर कर आ । उस समय वह साहूकार का पुत्र उठा, और पिता के कहने से सैर करने को चल दिया । तब उस साहूकार ने घर में आकर अपनी स्त्री से कहा कि तू अपनी पुत्र-वधू से कह दे कि जिस समय तेरा पति वेश्या के घर से आवे, उस समय तू उसका विशेष हाव-भाव से सत्कार करना, जिससे उसका वेश्या-गमन छूट जाय । इतना सुनकर वह स्त्री अपनी पुत्र-वधू को



समझा आई। इधर साहूकार का पुत्र जिस वेश्या के पास जाता था, उसके पास पहुँचा और जिसका रूप सायंकाल को देखकर मोहित होता था, सो प्रातःकाल उसको सोती हुई देखकर मोहित होना तो दूर रहा, प्रत्युत ग्लानि होने लगी; क्योंकि सायंकाल को तो उसका स्वरूप अच्छा मालूम होता था, और प्रातःकाल को उस वेश्या के केश तो बिखरे हुए थे, और आँखों में गीढ़ें आ रही थीं, तथा मुख काजल से काला हो रहा था, रात्रि को पान खाने से होठों पर काली पपड़ी जमी हुई थी, मेले कुचैले कपड़े पहिने हुई डाकिन की तरह सो रही थी, अपने रूप को खो रही थी, उस समय देखने वालों को दुखदाई हो रही थी।

इस रीति का हाल उस वेश्या का देखकर साहूकार के पुत्र के चित्त में ग्लानि उत्पन्न हुई, और कहने लगा कि हाय हाय ! इन चूड़ेलों के पीछे मैंने लाखों रुपये निष्फल व्यय किये, इन डाकिनियों ने सायंकाल को कपट कर मेरे को मोहित किया, तथा मुझको अपनी आबरू से भी खोया, अब मैंने इनका चुड़ैलपन का हाल पालिया, इसलिये मेरा दिल भी इनसे भर गया। अब कदापि इनके पास मैं न आना, अपने धन को भी बचाना, मनुष्यों में अपयश भी न उठाना, बड़ों के नाम को न लजाना, अपने मान को बनाना ही उचित है। ऐसा विचार कर अपने घर को चला आया। उसको आता देखकर उसकी स्त्री मुसकराने लगी। और दोनों की चार नजर होते ही उस साहूकार के पुत्र को अपनी स्त्री के ऊपर ऐसा अनुराग हुआ कि उन वेश्याओं को भूल गया और उनके जाने का पश्चात्ताप करने लगा कि मैंने ऐसी रूपवती, सुशीला और आज्ञाकारिणी अपनी पत्नी को छोड़कर उन डाकिनियों की संगति में पड़कर अपना अपयश किया। यह सोचकर उसने अपने चित्त में प्रतिज्ञा की; कि आज से मैं वेश्या के यहां न जाकर घर ही पर चित्त लगाऊंगा। इस प्रतिज्ञा को करके अपने वाणिज्य-व्यापार में प्रवृत्त हुआ।

जब सायंकाल हुआ तो उस लक्ष्मीसागर सेठ ने कहा, कि हे पुत्र ! अब इस काम को छोड़ो, क्योंकि पर्यटन का समय हो गया, इसलिये पर्यटन करने के वास्ते जाओ । उस समय वह लड़का चुप होगया । फिर कुछ काल के बाद साहूकार ने कहा, कि हे पुत्र ! तुम निःसदेह जाओ, क्योंकि यह तुम्हारी आयु, आनन्द उठाने की है, तथा घर में धन भी बहुत है, इसलिये तुम किसी बात की चिन्ता न करो ।

यह सुनकर साहूकार का पुत्र कहने लगा कि हे पिताजी ! अब मैं वेश्याओं के यहां न जाऊंगा, क्योंकि मुझको वहां जाने से ग्लानि उत्पन्न होती है, इसलिये मेरा चित्त वहां जाने को नहीं करता है । इसलिये आप मुझको शरमिन्दा न करें, मुझको वहां जाने से लज्जा आती है, तथा उनके यहां जाना मुझको दुःख देता है । यह वृत्तान्त अपने पुत्र के मुख से उस साहूकार ने सुन कर चित्त में विचार किया कि मेरा उपाय तो सफल होगया, क्योंकि इसका चित्त उनसे हट गया । फिर वह लड़का वेश्या के स्थान पर कभी नहीं गया, और वेश्या-गमन के व्यसन को छोड़कर अपने घर में संतोष किया ।

इस दृष्टान्त का दार्ष्टान्तिक अर्थ पाठक-गण को समझाते हैं, कि जैसे उस साहूकार ने वेश्या-गमन छोड़ने के अनेक यत्न किये, परन्तु ग्लानि के अतिरिक्त कोई उपाय सफल न हुआ । इसी रीति से जब तक आत्मा का स्वरूप जान कर अनात्मा में ग्लानि न बैठेगी, तबतक आसन, प्रणायाम, मुद्रा, कुम्भक, चक्रादि कितने ही उपाय करो, कदापि अनात्मा न छूटेगी । इसलिए जब अनात्मा-रूप ध्येय में ग्लानि होकर हेय होगा, उस समय रुचि-रूप आत्मा को उपादेय अर्थात् ग्रहण करेगा । इसलिये पदार्थ का कहना आवश्यक मालुम होता है, सो पदार्थ दिखाते हैं ।

## पदार्थ-निरूपण ।

श्री वीतराग सर्वज्ञ देव ने दो पदार्थ बताये हैं:—जीव और

अजीव । इन दो पदार्थों के छः द्रव्य होते हैं, जिसमें एक तो जीव द्रव्य है, और पांच अजीव द्रव्य हैं, जिसमें भी चार तो मुख्य हैं, और एक उपचार से हैं । सो इनके नाम गिनाते हैं १ आकाशास्तिकाय, २ धर्मास्तिकाय, ३ अधर्मास्तिकाय ४ पुद्गलास्तिकाय, ये चार तो मुख्य हैं और पांचवां काल द्रव्य उपचार से है ।

इन छः द्रव्यों के गुण और पर्याय गिनाते हैं । प्रथम जीव द्रव्य के चार गुण और चार पर्याय ये हैं । गुण—१ अनन्त ज्ञान, २ अनन्त दर्शन ३ अनन्त चारित्र्य, ४ अनन्त वीर्य । पर्याय—१ अव्यावाध, २ अनवगाह, ३ अमूर्तिक, ४ अगुरुलघु ।

### आकाशास्तिकाय के गुण-पर्यायों का वर्णन ।

गुण—१ अरूपी, २ अचेतन, ३ अक्रिय, ४ अवगाहना-दान ।  
पर्याय—१ स्कन्ध, २ देश, ३ प्रदेश, ४ अगुरुलघु ।

### धर्मास्तिकाय के गुण-पर्याय ।

गुण—१ अरूपी, २ अचेतन, ३ अक्रिय, ४ गति-सहायता ।  
पर्याय—१ स्कन्ध २ देश, ३ प्रदेश, ४ अगुरुलघु ।

### अधर्मास्तिकाय के गुण-पर्याय ।

गुण—१ अरूपी, २ अचेतन, ३ अक्रिय, ४ स्थितिसहायता ।  
पर्याय—१ स्कन्ध, २ देश, ३ प्रदेश, ४ अगुरुलघु ।

### पुद्गलास्तिकाय के गुणादि-वर्णन ।

गुण—१ रूपी, २ अचेतन, ३ सक्रिय, ४ पूरण-भालन-घिनरण-सङ्ग ।  
पर्याय—१ वर्ण, २ गन्ध, ३ रस, ४ स्पर्श अगुरुलघु सहित ।

### कालद्रव्य के गुण-पर्याय ।

गुण—१ अरूपी, २ अचेतन, ३ अक्रिय, ४ नया-पुराना-वर्तना लक्षण । पर्याय—१ अतीत, २ अनागत, ३ वर्तमान, ४ अगुरुलघु ।

ये छः द्रव्यों के गुण पर्याय कहें । ऊपर लिखी रीति से छःओं

द्रव्यों को जाने और इसमें से पांच अजीव को छोड़ कर एक जीव द्रव्य को ग्रहण करे। इसका विशेष विस्तार तथा खण्डन-मण्डन सिद्धान्तोंमें बहुत लिखा है। तथा 'द्रव्य अनुभव रत्नाकर' ग्रन्थ हमारा रचा हुआ है, उसमें आदि से लेकर अन्त तक सर्व द्रव्यों का ही प्रतिपादन किया है, सो वहां देखो। यहां पर ग्रन्थ विस्तृत हो जाने के भय से विस्तार से नहीं लिखा। इस जगह तो केवल हमको जीव अर्थात् आत्मा का वर्णन करके जिज्ञासु के उपकार के लिये आत्मा को सिद्ध कर ध्येयरूप धारणा से ध्यान और समाधि करानी है। इसलिये जीव द्रव्य को ५७ प्रकार से सिद्ध करते हैं।

### ५७ प्रकारों के नाम ।

१ निश्चय, २ व्यवहार, ३ द्रव्य, ४ भाव, ५ सामान्य, ६ विशेष, नाम-निक्षेप, ८ स्थापना-निक्षेप, ९ द्रव्य-निक्षेप, १० भाव-निक्षेप, ११ प्रत्यक्ष प्रमाण, १२ अनुमान-प्रमाण, १३ उपमान-प्रमाण, १४ आगम-प्रमाण, १५ द्रव्य, १६ क्षेत्र, १७ काल, १८ भाव, १९ अनादि-अनन्त, २० अनादि-सान्त, २१ सादि-सान्त, २२ सादि-अनन्त, २३ नित्य पक्ष, २४ अनित्य पक्ष, २५ एक पक्ष, २६ अनेक पक्ष, २७ सत्पक्ष, २८ असत्पक्ष, २९ वक्तव्य-पक्ष, ३० अवक्तव्य-पक्ष, ३१ भेद-स्वभाव, ३२ अभेद-स्वभाव, ३३ भव्य-स्वभाव, ३४ अभव्य-स्वभाव, ३५ नित्य-स्वभाव, ३६ अनित्य-स्वभाव, ३७ परम-स्वभाव, ३८ कर्ता, ३९ कर्म, ४० करण, ४१ सम्प्रदान, ४२ अपादान, ४३ सम्बन्ध, ४४ अधिकरण, ४५ नैगम नय, ४६ संग्रह नय, ४७ व्यवहार नय, ४८ शब्द नय, ४९ समभिरुद्ध नय, ५० एवम्भूत नय, ५१ स्यादस्ति, ५२ स्यान्नास्ति, ५३ स्यादस्ति-नास्ति, ५४ स्यादवक्तव्य, ५५ स्यादस्ति-अवक्तव्य, ५६ स्यान्नास्ति-अवक्तव्य, ५७ स्यादस्ति-नास्ति-युगपदवक्तव्य। ये ५७ नाम कहे। अब इनका विस्तार से वर्णन करते हैं।

१। निश्चय से जीव का स्वरूप—अनन्त ज्ञान, अनन्त दर्शन, अनन्त चारित्र्य, अनन्त वीर्य, अव्यावाध, अलख, अजर, अमर, अविकारी,

निरञ्जन, अविनाशी, अचल, अकल, चिदानन्द-स्वरूप, अनन्त-गुण जिसमें हैं, उसको निश्चय से जीव कहते हैं ।

२। व्यवहार से जीव का स्वरूप—सूक्ष्म, २ वादर, ३ त्रस, ४ स्थावर है । उस स्थावर में पृथ्वीकाय, अप् काय, वायु काय, तेजकाय, वनस्पतिकाय है । त्रस में भी वेइन्द्रिय, त्रीन्द्रिय, चतुरिन्द्रिय, पंचेन्द्रिय, हैं । इस जीव के शाखों में १४ भेद हैं और ५६३ भेद भी हैं । और भी अनेक रीति से शाखों में इसके भेद कहे हैं । सो वहां से देखो । इस रीति से व्यवहार द्वारा जीव का स्वरूप कहा है ।

३। जिस समय जिस गति का आयुर्कर्म वा प्राण का बंध करे उस समय वह द्रव्य-जीव होता है ।

४। भाव-जीव उसको कहते हैं कि जिस गति का आयु वन्धन किया था, उस गति में आकर जो प्राण वा इन्द्रियों को प्रकट भोगने लगा हो, उसको भाव जीव कहते हैं ।

५। सामान्य करके तो चेतना जीवका लक्षण है । उस चेतनाके दो भेद हैं, १ अव्यक्त चेतना, २ व्यक्त चेतना । अव्यक्त चेतना पृथ्वी आदि पाँच स्थावरों में है । व्यक्त चेतना वेइन्द्रिय से लेकर पञ्चेन्द्रिय त्रस में है ।

६। जिस में छः लक्षण हों वह ही विशेष जीव है, यदुक्तं श्री उत्तराध्ययन सूत्रे :—

“नारणं च दंसणं चैव, चरितं च तवो तथा ।

वीर्यं श्रोत्रयोगं च, पर्यं जीवस्स लक्षणं ॥”

यदि यहाँ कोई ऐसी शंका करे कि स्थावर वनस्पति आदि में छः लक्षण क्यों कर चनेंगे और इन छः लक्षणों के न होने से उनका जीव मानना किस प्रकार सिद्ध होगा ? इसका उत्तर यह है कि भो देवानु-प्रिय ! पक्षपात को छोड़ कर ज्ञान-दृष्टि से बुद्धिपूर्वक विचार कर हमारी युक्ति को देखोगे, तो वनस्पति आदि पाँच स्थावरों में ये छः लक्षण प्रतीत होंगे । सो आत्मार्थियों के वास्ते हम कुछ युक्ति दिखाते हैं, छः लक्षण बताते हैं, तुम्हारा सन्देह भगाते हैं, विवाद को मिटा-

ते हैं, क्योंकि देखो जो वनस्पति हैं उनको भी सुख-दुःख का भान है । वह दुःख होने से मुरझाई हुई मालूम होती है, और सुख होने से प्रफुल्लित मालूम होती है । सो दुःख-सुख के जानने वाला ज्ञान होता है, इस रीति से ज्ञान सिद्ध हुआ । वह ज्ञान दो प्रकार का है, १ व्यक्त, २ अव्यक्त । इसमें अव्यक्त ज्ञान है । ऐसे ही दर्शन के दो भेद हैं १ चक्षुर्दर्शन, २ अचक्षुर्दर्शन । दर्शन नाम देखने का है, तो इस में अचक्षुर्दर्शन सिद्ध हो गया । तीसरा चारित्र नाम त्याग का है । इसके भी दो भेद हैं १ जान कर त्याग करना, २ अनमिले का त्याग । सो देखो वनस्पति को जलादि न मिलने से उसका भी अव्यक्त अर्थात् अनमिले का त्याग हुआ, तो किञ्चित् अकाम निर्जरा का हेतु चारित्र भी ठहरा । चौथा तप नाम शीत-उष्ण सहता हुआ सन्तोष पावे उसका है । तो देखो शीतोष्ण का सहन करना वनस्पति में भी है, इसलिये तप भी सिद्ध हो गया । पांचवाँ वीर्य नाम पराक्रम का है, सो यदि इस में पराक्रम न होता, तो उसका फूलना, बढ़ना नहीं बनता, इसलिये वीर्य भी निश्चित हो गया । उपयोग नाम उसका है कि जो अपनी इच्छा से अवकाश पाता हुआ जाय, जिस तरफ अवकाश न मिले उधर से फिर कर दूसरी तरफ को चला जाय, इस रीति से उपयोग भी सिद्ध हो गया । इस प्रकार सामान्य-विशेष द्वारा जीव-स्वरूप का वर्णन किया ।

७। नाम-जीव के दो भेद हैं, १ अकृत्रिम—अनादि, २ कृत्रिम । नाम-कर्म के उदय से जो नाम होता है सो अकृत्रिम, तथा अनादि जो जीव और आत्मा है, और कृत्रिम, राम, लक्ष्मण, कृष्ण, देवदत्त आदि । अथवा नाम-कर्म के उदय से जिस योनि को प्राप्त हो वैसे ही बोला जाय वह कृत्रिम कहलाता है ।

८। जिस योनि में जीव जावे, उस योनि का जैसा आकार हो उस आकार को प्राप्त होवे, अथवा जैसा जीवने औदारिक शरीर वा वैक्रिय शरीर कर्म के उदय से पाया था, वैसे किसी चित्रकार का बनाया हुआ चित्र ही स्थापना-जीव है ।

६। जिसको अपनी आत्मा का उपयोग नहीं, वह द्रव्य-जीव है, सो एकेन्द्रिय से पञ्चेन्द्रिय पर्यन्त जान लेना ।

१०। जिसको अपनी आत्मा का उपयोग है सो भाव स्वरूप है ।

११। इस प्रत्यक्ष-प्रमाण द्वारा जीव चेतना-लक्षण है । सो प्रत्यक्ष से जीवों में देखने में आता है । परन्तु यहाँ नास्तिक अर्थात् चार्वाक के मत को दिखाते हैं । चार्वाक मतवाला जीव को नहीं मानता है । और यह कहता है कि जीव कुछ नहीं है, चार भूत—पृथ्वी, जल, तेज, वायु; इनके मिलने से एक विलक्षण शक्ति उत्पन्न हो जाती है, जैसे पानी आकाश से वर्षता है, और उस में बुदबुद पैदा हो जाते हैं, ऐसे ही चार भूतों के मिलने से एक विलक्षण शक्ति पैदा हो जाती है, उसको मूढ लोग जीव मानते हैं । और भी देखो कि बबूल और गुड़ में नशा नहीं मालूम होता । परन्तु इन दोनों के मिलने से और यन्त्रों द्वारा खींचने से मदरूप एक विलक्षण शक्ति पैदा हो जाती है । वैसे ही चार भूतों के मिलने से विलक्षण शक्ति पैदा हो जाती है, परन्तु जीव कुछ पदार्थ नहीं है, इत्यादि अनेक कोटि उसकी चलती है । सो उसका खंडन-मंडन श्रीनन्दीजी, अथवा श्री सुगङ्गाजी, या स्याद्वादरत्नाकर आदि अनेक ग्रन्थों में लिखा है । सो यहाँ ग्रन्थ के विस्तृत हो जाने के भय से अधिक नहीं लिखते । परन्तु किञ्चित् खंडन इस जगह दिखाते हैं;—

इस विषय में युक्ति यह है कि इसको यह पूछना चाहिये, कि तू जीव का निषेध करता है, सो देखे हुए का अथवा बिना देखे हुए का निषेध करता है ? जो तू कहे कि बिना देखे हुए का निषेध करता हूँ, तो यह कथन तेरा ही बाधक है, क्योंकि न देखी हुई वस्तु का निषेध नहीं बन सकता । जो तू कहे कि देखे हुए का निषेध करता हूँ, तो यह कहना भी उसका उन्मत्त के समान है ; जैसे कोई पुरुष कहे, कि “मम मुखे जिह्वा नास्ति” मेरे मुख में जीभ नहीं है । यदि तेरे मुख में जीभ नहीं है तो बोलता किससे है ? तेरे बोलने से ही जिह्वा प्रतीत

होती है । इस रीति से देखे हुए भी जीव का निषेध नहीं बन सकता । इस वास्ते तेरे कथन से जीव सिद्ध हो चुका, तू देखी हुई वस्तु का निषेध करता है, इसीलिये तुझको नास्तिक कहते हैं । यह प्रत्यक्ष प्रमाण से जीव का स्वरूप बतला दिया ।

इस जगह हमने ५७ बोलों में से प्रत्यक्ष प्रमाण तक ही लिख दिया । इन ५७ बोलों का विशेष विस्तार हमारे रचे हुए 'स्याद्वाद-अनुभव-रत्नाकर' में हैं । इसलिये यहाँ पर न लिखा । क्योंकि जो बात एक ग्रन्थ में लिखी जा चुकी है, उसी बात को दूसरे ग्रन्थ में लिखना उचित नहीं । इस रीति से 'पदार्थों' को जानकर अपने कल्याण को करे । परन्तु ध्येय रूप धारणा से दो प्रकार का ध्यान होता है । सो एक धारणा तो संसार रूप कर्म-बन्धन अर्थात् जन्म-मरण का हेतु है, और दूसरी मोक्ष का कारण है ।

इस ध्यान पर प्रथम संसार-हेतु ध्यान को दिखाते हैं । इस के दो भेद हैं, १ दुर्गति को लेजाने वाला, २ शुभ गति को लेजानेवाला । धारणा में जो ध्येय रूप है, उसका स्वरूप कहते हैं,—१ आर्तरूप ध्येय, २ रौद्ररूप ध्येय । इस एक २ ध्येय के चार २ भेद हैं ।

### आर्तरूप ध्येय के चार भेद ।

१ इष्ट-वियोग, २ अनिष्ट-संयोग, ३ रोग-ग्रसित, ४ अग्र-सोच (भविष्य-चिन्तन) ।

इष्ट वस्तु का वियोग अर्थात् दूर होना, जैसे वल्लभ (प्रिय) पुत्र, स्त्री, माता, पिता, भगिनी, आदि अथवा धनादि का वियोग अर्थात् नष्ट हो जाना, उससे जो चिन्ता, पश्चात्ताप, तथा अनेक तरह से व्याकुल होना, अर्थात् आर्त्त होना, यह इष्ट-वियोग है । जिस वस्तु का संयोग होने से आर्त्त अर्थात् चिन्ता उत्पन्न हो, उसको अनिष्ट-संयोग कहते हैं । जैसे कि कलह-कारिणी स्त्री, कुपात्र पुत्र, दुःख-दाई पड़ोसी, घर में सर्पादि दुष्ट जीव का रहना, इत्यादि अनेक संयोगों के नष्ट न होने का नाम अनिष्ट-संयोग है । रोगादि शरीर में उत्पन्न होने से, और रोग के न



जाने से, उसका उपाय करने की अष्ट प्रहर चिन्ता, उसको रोग-ग्रसित ध्येय कहते हैं। आगामी काल का जो आर्त-अर्थात् चिन्ता उसको अग्र-सोच ध्येय कहते हैं। जैसे कि अग्रिम वर्ष में ऐसा २ होगा, क्योंकि इस वर्ष में ऐसा हुआ था, तथा पिछले वर्ष में ऐसा हुआ था इस कारण से इस वर्षमें ऐसा हुआ, ऐसा ही आगे को होगा, उसका नाम अग्रसोच ध्येय है।

### रौद्र ध्येय के चार भेद ।

१ हिंसानुबन्धी, २ मृषानुबन्धी, ३ चौरानुबन्धी, ४ परिग्रहरक्षानुबन्धी ।

इन चारों ध्येयों का विस्तार से वर्णन करते हैं,—

### हिंसानुबन्धि रौद्र ध्येय का स्वरूप ।

आप हिंसा करनी उर्थात् जीव को मारना, अथवा कोई दूसरा मनुष्य जीवों को मारता हो उसको देखकर प्रसन्न होना, अथवा दूसरों से कहकर हिंसा करवाना । अथवा युद्धादि को सुनकर, उसका अनुमोदन करना । इस प्रकार जीव-मारने में जिसका परिणाम है वह हिंसानुबन्धि रौद्र ध्येय है । इसमें जिसका चित्त मग्न है, वह मनुष्य बदला देता है, और दुर्गति में जाता है । सो इस विषय में दो दृष्टान्त दिखाते हैं,—

जैनमतमें खन्दकजीने पिछले भवमें काचरीका एक छिलका समस्त ( साबूत ) उतारा । फिर वह काचरीका जीव मरकर राजा हुआ, और खन्दकजीकी चोटीसे लेकर पैरके अंगूठे तक की छाल उतरवाई ।

ऐसे ही वैष्णवमत में भक्तमाल में सजन कसाई की कथा है, कि सजन कसाई के पास एक सरकारी सिपाही आया, और बोला कि, सेर भर मांस दे । उस समय सजन कसाई ने विचारा, कि बकरे को मारूँ तो सबेरे को सब मांस खराब हो जायगा । इसलिये अभी इसके पोते ( अण्डकोश ) काट लूँ, उसमें से सेर भर माँस निकल आवेगा । फिर सुबह को बकरा मार डालूँगा, यह विचार कर छुरी लेकर चला, तब बकरा हंसने लगा । जब कसाई ने कहा कि भाई ! तू हंसता क्यों है ? तब बकरा बोला कि तू अपना काम कर, तुझे इससे क्या मतलब

हैं ? उस समय वह सज्जन कसाई बहुत पीछे पड़ गया, तब वकरा कहने लगा कि आज तक भाई ! मेरा तेरा शिर काटने का भगड़ा था । मेरा तू शिर काटता था, और मैं तेरा शिर काटता था; आज तूने दूसरा भगड़ा उठाया है, इसलिये मुझको हंसी आई ।

यह सुन कर सज्जन कसाई ने छुरी रख दी और वकरे को न मारा, तथा अपने चित्तमें प्रतिज्ञा कर ली, कि आज से किसी जीव को कभी न मारूंगा । उस सिपाही से उसने उसी समय निषेध कर दिया, कि मेरे यहाँ मांस नहीं है, दूसरी जगह से ले जाओ । इसलिये आत्मार्थी को किसी जीव को न मारना चाहिए ।

### मृषानुबन्धि रौद्र ध्येय का स्वरूप ।

झूठ बोलकर मनमें खुशी हो, और झूठ बोलकर मनमें विचार करे कि देखो हमने किस चालाकी से झूठ बोला है कि किसी को मालूम भी न हुआ । उसका नाम मृषानुबन्धी रौद्र ध्येय है ।

### चौरानुबन्धि रौद्र ध्येय का स्वरूप ।

चोरी अथवा ठगई करे, और चित्त में विचारे कि हम कितने हुशियार हैं, कि किसी को विदित भी न हुआ और माल ठग लाये, तथा खूब आनन्द उठाया, किसीके हाथ न आया । ऐसे परिणाम को चौरानुबन्धी रौद्र ध्येय कहते हैं ।

### परिग्रहानुबन्धि रौद्र ध्येय का स्वरूप ।

धन-धान्यादि बहुत रखने में अथवा अष्ट प्रहर परिग्रह जमा करने के परिणाम को परिग्रहानुबन्धी रौद्र ध्येय कहते हैं ।

आर्तध्येय की धारणा करने वाला तिर्यञ्च-गति में जाता है । इस आर्त ध्येय का ध्यान पाँचवे छठे गुणस्थान तक रहता है ।

रौद्रध्येय नरक गति को ले जाने वाला है । और इस ध्येय का ध्यान पाँचवे गुण-स्थान तक, और हिंसानुबन्धि रौद्र ध्येय किसी एक जीव की अपेक्षा से छठे गुणस्थान तक है ।

इन ऊपर लिखे ध्येयों का ध्यान करने वाला अशुभ गति का बन्ध बान्धता है ।

अब शुभगति ले जाने वाले ध्येयों को दिखाते हैं । इसके चार भेद हैं—१ आज्ञा-विचय, २ अपाय-विचय, ३ विपाक-विचय, ४ संस्थान-विचय ।

## १ आज्ञा-विचय ध्येय का वर्णन ।

जो श्री वीतराग देवने आज्ञा की है, उसको श्रद्धा-पूर्वक सत्य समझें, क्योंकि जैसे वीतराग देवने छः द्रव्यों का स्वरूप, नय, निक्षेप, नित्य-अनित्य, सामान्य-विशेष, सिद्ध-स्वरूप, निगोद-स्वरूप, निश्चय-व्यवहार, स्याद्वाद रूप से कहा है, वैसे श्रद्धा-पूर्वक यथार्थ उपयोग में धारे । और उसीके अनुसार दूसरे के सामने कहे । इस रीति से प्रथम ध्येय जानना ।

## २ अपाय-विचय ।

इस जीव में जो अशुद्धपन हैं, वह कर्म के सयोग से हैं, क्योंकि सांसारिक व्यवस्था में अनेक प्रकार के दूषण हैं । अज्ञान, राग, द्वेष, कपाय, आश्रव आदि मुक्त में नहीं, मैं इनसे पृथक् हूँ । मेरी आत्मा में अनन्त ज्ञान, दर्शन, चरित्र, वीर्य है । शुद्ध, बुद्ध, अचिनाशी, अज, अनादि, अनन्त, अक्षय, अक्षर, अनक्षर, अचल, अकल, अमल, अगम, अनामी, अरूपी, अकर्मा, अवन्धक, अभोगी, अयोगी, अरोगी, अभेदी, अवेदी, अच्छेदी, अलेदी, अकपायी, अलेशी, अशरीरी, अव्यायाध, अनवगाही, अगुरु-लघु-परिणामी, अतीन्द्रिय, अप्राणी, अयोनि, असंसारी, अमर, अपर, अपरम्पर, अव्यापी, अनाश्रव, अकम्प, अविरुद्ध, अनाश्रित, अलख, अशोकी, असंगी, अनारक, शुद्ध, चिदानन्द, लोकालोक-प्रापक, ऐसा मेरा जीव अर्थात् आत्मा है । इस ध्येयका नाम है अपाय-विचय ।

## ३ विपाक-विचय ।

यह मेरा जीव कर्मों के बश होकर सुख-दुःख पाता है, क्योंकि

ज्ञानावरणीय कर्म ने ज्ञान-गुण को दबा रक्खा है, और दर्शनावरणीय कर्म ने दर्शन गुण को । इस रीतिसे आठों कर्मों ने आठों गुणों को दबा रक्खा है । इस लिये मैं कर्मोंके वशमें होकर संसार में परिभ्रमण करता हूँ, क्योंकि जो सुख-दुख हैं, सो सब कर्मोंके करने से ही हैं । इसलिये सुख होय तो खुश न होना चाहिये, और दुख होने पर शोक भी न करना चाहिये । कर्मों की प्रकृति, स्थिति, रस, प्रदेशों का बन्ध, अथवा उदय, उदीरणा, सत्ता आदि का जो विचार है, वह विपाक-विचय ध्येय कहलाता है ।

### ४ संस्थान-विचय ।

संस्थान चौदह राजलोक हैं, जिनको वैष्णव सम्प्रदाय वाले चौदह भुवन् कहते हैं और मुसलमान लोग चौदह तबक कहते हैं । इस चौदह राजलोकका विचार कि नरक उस जगह पर है, तथा मनुष्य लोक उस स्थान पर है, देवता अमुक स्थान पर हैं ; अथवा, सात राज-लोक नीचे, सात राज-लोक ऊपर और बीच में मनुष्यलोक है । अथवा कर्मों के वश करके सिद्ध-क्षेत्र के बिना सब जगह मैंने जन्म-मरण किये हैं । ऐसा जो विचार उसका नाम संस्थान-विचय ध्येय है ।

इन चारों ध्येयों की धारणा करके जो ध्यान करे तो उसको शुभगति अर्थात् देवल्लोकादि मिले । यह चौथे गुणस्थानसे लेकर सातवें गुणस्थान तक होता है ।

### मोक्ष के हेतुभूत ध्येय का कथन ।

इस ध्येय के भी चार भेद हैं, सो इन चारों में से पहिला और दूसरा ध्येय तो युक्त-योगिपन को प्राप्त कराने वाला है । और पिछले दो ध्येय रूप धारणा से ध्यान कर युक्त-योगी, शरीर छोड़ने के समग्र लीन अर्थात् सादि-अनन्त समाधि को प्राप्त हो जाता है । चारों भेदों के नाम ये हैं :—

१ पृथक्त्व-वितर्क सप्रविचार, २ एकत्व-वितर्क अप्रविचार, ३ सूक्ष्म-क्रिया-अप्रतिपाती, ४ उल्लिख्य-क्रियानुवृत्तिः । इन ध्येयों में निरावलम्ब

अर्थात् किसी का सहारा नहीं, केवल अपनी आत्मा में जो गुण-पर्याय हैं, उन्हीं का विचार और स्मरण है, न कि दूसरों का ।

### प्रथम भेद का वर्णन ।

पृथक्त्व जुदाई अर्थात् अजीव को छोड़कर केवल आत्मरूप में, अथवा विभाव को छोड़कर स्वभाव को अङ्गीकार करने के विषय में, विचार करें । 'सः' अर्थात् अपनी आत्मा के अन्य कोई नहीं है । दूसरा विचार, जिसमें ऐसा स्वरूप अर्थात् आत्म-द्रव्य, पर्याय और गुण इन तीनों का समावेश अर्थात् संक्रमण करे, गुणमें पर्याय का संक्रमण करे, पर्याय में गुणका संक्रमण करे या गुण का द्रव्य में करे । इस रीति से निज धर्ममें वह स्मरण करे कि जिसमें धर्मान्तरके भेदोंसे पृथक्त्व-भिन्न, वितर्क—श्रुतज्ञानका का उपयोग—हो । सप्रविचार, विकल्प सहित उपयोगका नाम है । क्योंकि एक का चिन्तन करनेके बाद, दूसरे का चिन्तन करना, उसीका नाम विचार है । इसलिये निर्मल विकल्प सहित अपनी आत्मा की सत्ता में जो गुण हैं उन्हींका स्मरण, भाषण, मनन करे । इसका नाम पृथक्त्व-वितर्क सप्रविचार ध्येय है ।

### द्वितीय भेद का निदर्शन ।

अपनी आत्मा के जो गुण-पर्याय हैं उनकी एकता करे । जैसा कि जीवके गुण-पर्याय और जीव एक हैं, मेरी आत्मा और सिद्ध स्वरूप एक है, मैं ज्ञान स्वरूप एक हूँ, मेरा स्वरूप ज्ञान है, मेरी वीर्यरूपी शक्तिसे ज्ञान-दर्शन अलग नहीं, मैं एक स्वरूप हूँ । ये सब मेरे गुण-पर्याय पृथक् नहीं, मेरा इनका समवाय-सम्बन्ध है, मैं पिण्डरूप एक हूँ, अपने ध्येयको मैंने धारण किया है । श्रुतज्ञानको वितर्क कहते हैं । अप्रविचार—विकल्प करके रहित, दर्शन, ज्ञान, चारित्र्य रूप रत्न-त्रितयका एक समयमें कारण-कार्यपनसे चिन्तन करना, उसीका नाम एकत्व-वितर्क-अप्रविचार ध्येय है ।

अब यहां इन दोनों विचारोंमें ज्ञेय, हेय, उपादेय, अपवाद, और

उत्सर्ग दिखाते हैं। युञ्जान-योगीके अपवाद, और युक्त-योगी के उत्सर्गका विचार इस तरहसे है कि सविकल्प और निर्विकल्प यह दोनों ध्येय तो ज्ञेय हैं, सविकल्प हेय है और निर्विकल्प उपादेय है। सविकल्प-विचार अपवाद मार्ग है, और निर्विकल्प उत्सर्ग मार्ग है।

सविकल्प-निर्विकल्प का दृष्टान्त ।

जैसे कोई पुरुष गौ का सविकल्प ध्येय विचार करे कि गौ के चार पांव हैं, और एक २ पांवमें दो दो खुरी हैं, सींग, पूंछ, गल-कम्वल, ( गलेका लटकता हुआ चमड़ा ) है। इसी रीतिसे गौ के अवयवों का जो विचार है सो सविकल्प है। और गौ के अवयवों को न विचार करके केवल गौ है ऐसा जो विचार है उसका नाम निर्विकल्प है। वैसे ही आत्मा के अवयवों का विचारना सविकल्प है, और एकत्व का जो विचार है, सो निर्विकल्प है। इसका विशेष विवरण ता, "शुद्धदेव अनुभव विचार" नामक ग्रन्थमें जहाँ ५७ बोलवाले देव के स्वरूपों में एक एक बोल में ज्ञेय, हेय, उपादेय, उत्सर्ग, अपवाद, यह पाँच पाँच बोल उतार कर दिखाये हैं, भिन्न भिन्न रूप से समझाये हैं, अनुभव कर बताये हैं, स्याद्वाद शैली यथावत् लाये हैं, वहाँ से देखो। इस रीति से किञ्चित् ध्येय का स्वरूप दिखाया। इस ध्येय की धारणा करे। और उस धारणाका ध्यान अर्थात् तन्मयता करे। सो पहले ध्येय का ध्यान तो आठवें गुणस्थान से लेकर ग्यारहवें गुणस्थान तक होता है। और दूसरे ध्येय की धारणा का ध्यान बारहवें गुणस्थान में होता है। और उस ध्यान में लय होनेसे सादि-अनन्त समाधि को प्राप्त कर तेरहवें गुण-ठाने में युक्त-योगी होकर विचरता है। इस रीति से किञ्चित् ध्यान-समाधि का वर्णन किया।

प्रश्न :—आपने मोक्ष हेतु के चार भेद बताए। जिनमें दो का वर्णन किया और दो का न किया, इसका कारण क्या ?

उत्तर :—भो देवानुप्रिय ! दो भेद न कहने का कारण यह है कि पहले दो ध्येयों की धारणा होने से ध्यान और समाधि का प्रयोजन

न रहा, क्योंकि हमारा उद्देश्य ध्यान समाधि तक था, सो कह दिया ।

प्रश्न :—आपने अपनी प्रतिज्ञा के अनुसार फरमाया, सो तो ठीक है, परन्तु पाठकगण को दो भेदों की आकांक्षा बनी रहेगी । इसलिये प्रसङ्ग से दोनों भेदों के स्वरूप को भी वर्णन करना चाहिये । आगे आप की इच्छा ।

उत्तर :—भो देवानुप्रिय ! प्रसङ्गवश तेरे कथनानुसार कहता हूँ कि शास्त्रानुसार युक्तयोगी शरीर छोड़ने के समय इन दोनों भेदों की ध्येय रूप धारणा के ध्यान से सादि-अनन्त भांगे से सिद्ध-क्षेत्र में पहुँचता है । और बीच में जो दो भेदों को करता है, वे ये हैं :—

### तीसरे अप्रतिपाती भेद का वर्णन ।

सूक्ष्म मन, वचन, काय रूप जो योगी की वृत्ति आत्मा में थी, उसको भी रोक कर “शैलेशीकरण” करके अयोगी होकर “अप्रतिपाती” जिसका पतन न हो ऐसा जो निर्मल वीर्य, अचलता रूप परिणाम, उसको सूक्ष्म-क्रिया-अप्रतिपाती कहते हैं । इस जगह कर्मों की प्रकृतियाँ सत्ता में ८५ थीं उनमें से ७२ निकालने से तेरह बाकी रहती हैं ।

### चतुर्थ भेद का वर्णन ।

जब योगी योग-निरोध करने के पीछे जो तेरह प्रकृतियाँ थी, उनको भी दूर करके अकर्मा हो गया, तब सब क्रियाओं से रहित हुआ, इस लिये उसको उच्छिन्न-क्रिया-निवृत्ति कहते हैं । उस समय योगी धारणा की ध्यान-लय रूप समाधि से शेष-दल-विखरण रूप क्रिया-उच्छेद और शरीर की अवगाहना में से तीसरा भाग घटाकर शरीर छोड़कर चौदह राजलोक के ऊपर लोक के अन्त में स्थित सिद्धि-क्षेत्र में विराजमान होता है ।

अब इस जगह यह शङ्का होती है कि चौदहवें गुणस्थानमें अक्रिय हो गया तो फिर सात राज ऊँचा कैसे जाता है ? अक्रिय होकर क्रिया कैसे करता है ?

समाधान :—सिद्ध तो अक्रिय है, परन्तु जल-तुम्बिका-न्याय अथवा दण्ड-चक्र-भ्रमण-रूप न्याय से पूर्वक्रिया के बल से वह ऊंचा जाता है। सो दोनों दृष्टान्त दिखाते हैं:—जैसे तूंची, मट्टी, कपड़ा का लेप अथवा कोई भारी चीज नीचे या ऊपर होने से पानी में डूब जाती है। परन्तु जब वह लेपादि दूर हो, अथवा जो भारी चीज का ऊपर-नीचे संयोग था, सो दूर हो तो फिर तुम्बी पानी में नीचे नहीं रहती, ऊपर को चली आती है। वैसे ही जीवके कर्म-रूपी लेप का चजन प्रदेशों के ऊपर होने से वह संसार-रूपी जल में डूबा रहता है। जिस समय वह कर्मरूपी लेप अर्थात् भारीपन दूर होने से हलका होता है तब ऊपर को आपसे चला जाता है। यहाँ जैसे तूंची जलके नीचे से ऊपर आती और क्रिया नहीं करती, वैसे ही जीव भी कुछ क्रिया न कर सिद्धक्षेत्र में विराजमान होता है।

अब दूसरा दृष्टान्त सुनो कि जैसे कुम्भकार दण्ड से चक्र को घुमाता है और घुमाकर दण्ड को निकाल लेता है, परन्तु चक्र फिरता ही रहता है, वैसे ही कर्म रूपी दण्ड से जीव रूपी चाक फिरता था, जब कर्म-रूपी दण्ड अलग होने पर भी चक्र की तरह फिरकर सिद्धक्षेत्र में शान्त हो जाता है।

अब इस जगह कोई यह प्रश्न करे कि जीवमें हलका होनेसे या चक्र-न्याय से ऊपर जाने की गति है, तो वह सिद्धक्षेत्र में ही क्यों ठहरता है, आगे क्यों नहीं जाता है ?

भो देवानुप्रिय ! हलका होनेसे जीव में ऊँचे जाने का गुण नहीं है, क्योंकि जैसे तूंची जलके ऊपर रहकर फिर ऊँची नहीं जा सकती और चक्र भी थोड़ी सी देर चलकर ठहर जाता है, वैसे ही जीव को जानों, विवेक विना बुद्धि का विकल्प मत तानो, दृष्टान्त का एक अंश मानो, सब अंश लेकर झगड़ा मत ठानो, ऐसा करोगे तो तुम्हारी आत्मा को न लगेगो ठिकानो, गुरु-ज्ञान को पहिचानो, वचन को सुन विवेक-सहित बुद्धि से विचार अपने चित्त में विश्वास आनो।



दूसरा समाधान सुनो कि चौदह राज के बाहर अलोक आकाश में धर्मास्तिकाय नहीं है, जिससे आगे को जा सके। इसलिये चौदह राजलोक के अन्त में रह जाता है, क्योंकि इन चौदह राज में धर्मास्तिकाय है, उस धर्मास्तिकाय के होने से ही चौदह राज में जीव पुद्गल फिरते हैं। धर्मास्तिकाय के साहाय्य [मदद] के बिना कोई फिर नहीं सकता। जैसे जल में चलने वाली मछली जल में जिधर इच्छा करे उधर चली जाती है, उस मछली को जल की सहायता है, परन्तु जल उसको प्रेरणा नहीं करता है, केवल चलने में साहाय्य देता है और वह मछली जल के बिना स्थल में इच्छा-पूर्वक कदापि भ्रमण नहीं कर सकती, यद्यपि स्थल उस मछली को पकड़ भी नहीं रखता है। वैसे ही जीव और पुद्गल जानो, सर्वज्ञ की बात मानो, दिल में विकल्प कुछ मत आनो, हमने भी कियो समाधि को बखानो।

प्रश्न :—आपने योग्याभ्यास का वर्णन तो किया, परन्तु एक बात का निर्णय न हुआ। हम सुनते हैं कि, जो योगी हैं वे आठ बातों को अपने योग से एक समय में करते हैं, उसको अष्टावधान भी कहते हैं। वे सतरञ्ज का खेलना, कविता का करना, प्रश्न का उत्तर देना, पीठ पर लिखे का ख्याल करना, इत्यादि आठ काम कर सकते हैं।

उत्तर—ओ देवानुप्रिय ! इस तेरे प्रश्न को सुनकर मुझको आश्चर्य उत्पन्न हो गया, तुम्हारी लिखी आठ बातों का करना बुद्धि में न समाया, मेरे मन में असम्भव आया, क्योंकि सर्वज्ञ देव ने समय को बहुत सूक्ष्म कहा है, एक पलक के लगाने में ही असंख्य समय हो जाते हैं, फिर आठ बातें करना एक समय में किस प्रकार सिद्ध होगा ? देखो पांच ह्रस्व अक्षर अर्थात् अ, इ, उ, ऋ, ए, इन के उच्चारण में ही अनेक समय लगते हैं, क्योंकि अ, इ के आगे-पीछे होने में अन्तर पड़ जाता है, क्योंकि अकार का उच्चारण करने के पीछे 'इ' का उच्चारण होता है तो आठ बात एक समय में क्योंकर बनेंगी ? वलिक 'क' इस अक्षर में ही सूक्ष्म बुद्धि से विचार करे तो आदि और अन्त तक

उच्चारण में ही अनेक समय मालूम होता है, क्योंकि 'क' की आदि के पीछे अन्त भाग का उच्चारण होगा। बुद्धि-पूर्वक हमारे वचन को देखो, विवेक-सहित पेलो, तो अनुभव का हो लेखो। जो ऐसा कहते हैं कि हम आठ वाते' एक समय में करते हैं, क्योंकि हमने योगाभ्यास से अष्टावधान सिद्ध कर रक्खा है। वे लोग योगशास्त्र से अनभिज्ञ, मायावी, भोले जीवों को वहकाने वाले, ठगकर माल खानेवाले, योगी बन कर पूजानेवाले महावञ्चक हैं। इस विषय में व्याकरणादि में ऐसा कहा है, सो सारस्वतचन्द्रकीर्त्ति टीका का लेख दिखाते हैं ;—

“मात्रा कालविशेषः स्यात्, अक्षिस्पन्दप्रमाणः कालो मात्रा ।”

और जैन मतमें तो समय बहुत सूक्ष्म कहा है। उसका तो अध्यात्मी, योगाभ्यासी, युञ्जान अवस्था में युक्त-योगी के वचन के अनुसार अनुभव करते हैं, अपने चित्त में यथावत् धरते हैं। उस समय का विचार तो एक और रहा, परन्तु व्याकरण की रीति से जो समय है, उस समयमें भी आठ वाते' एक साथ कदापि न वनेंगी। क्योंकि एक ह्रस्व अक्षरका उच्चारण करने में एक समय बीतता है और दीर्घ उच्चारणमें दो समय लगते हैं, तो जहाँ दस पाँच अक्षर उत्तर देनेमें लगे, वहाँ एक ही समय कैसे रहेगा, किन्तु अनेक समय हो जायेंगे, तो आठ वातों का एक समयमें करना यह क्यों कर सिद्ध होगा ?

इसलिये हे पाठकगण ! इन वातों के कहनेवालेको योगी मत जानो, इनके एक समयको अपनी बुद्धिमें आनो, इनको मायावि-जालियों में मानो, गुरु-ज्ञान को पहिचानो, विवेक-सहित अपनी बुद्धि को छानो, जिससे मिले अनुभव को ठिकानो ; क्योंकि इन लोगोंने घर छोड़ा, शिर मुँडाया, लोगों का माल ठग खाया, योगी नाम धराया, अपने को पूजाया, पूरा भेद न पाया, सुनी कुछ और करी न गौर ( ध्यान ) लोगोंको कुछ और समझाया, गुरुगम से इन आठ वातों का पूरा पता न पाया, अपात्र जान कर गुरु ने न लिखाया। क्योंकि युञ्जान योगी तो योजना करने में आठ वातों को स्थूल समय में एक साथ करता है,

उसका अनुभव अपने चित्त में धरता है, उनका अनुभव वचन द्वारा नहीं निकलता है, उन आठ बातों के अनुभव से आत्मा को भरता है, उस में चिदानन्द रूप आनन्द भरता है, कुमति के सङ्ग को परिहरता है, शुद्ध चेतना को वरता है, सुमती के सङ्ग हो जगत् को विसरता है, और युक्त योगी सदा आठ बातों में लीन रहता है, इसलिये आठ बातों के नाम पाठकगण को दिखाते हैं:—

१ ध्येय, २ ध्यान, ३ ध्याता, ४ वायु, ५ मन, ६ श्रुत, ७ ध्वनि ( शब्द ), ८ आत्मवृत्ति ।

इन आठ बातों का जो एक करना उसी का नाम अष्टावधान है । इस अष्टावधानको युञ्जान-योगी साधकर समाधि में लीन हो जावे, कुछ देर के बाद युक्त-योगी पद पावे, जैन मत में तेरहवाँ गुण स्थान कहावे, वैष्णव मतवाले संन्यस्तमें इसको सप्तम भूमि बतलावे, योगियों में ब्रह्मवेत्ता कहलावे, कोई उसको विदेही भी बतलावे, ऐसा हो तो फिर जन्म-मरण न करावे, शरीर छोड़नेके बाद फिर संसार में न आवे, सर्वज्ञों के ज्ञान में इसी लिये १५ भेदे सिद्ध भावे, इस रीति से चिदानन्द समाधिके गुण गावे, निगुरा इन भेदोंको कभी न पावे, इधर-उधर कथनी कर कोरे गाल बजावे, इसीलिये सर्वज्ञ मतवाला गुरु की मुख्यता जतावे, गुरु की चरण-रूपा हो तो योग के सर्व भेद पावे, योग प्याला पान कर जगत् का तमाशा देख मन को रिक्कावे, शुद्ध चेतनामें लीन हो कभी भगड़ा न मचावे, एक शय्या-शयन कर लिपटकर आत्मानन्द पावे । इसी रीति से किञ्चित् योगका वर्णन किया, परन्तु प्रवृत्ति इस योगमें उन पुरुषों की होगी जिन्होंने सम्यक्त्व पाई है; न कि दुःख-गर्भित मोह-गर्भित वैराग्य वालों की ।

प्रश्न:—आपने जो योगका वर्णन किया सो तो ठीक है, परन्तु शास्त्रों का प्रमाण दिखाया नहीं । यदि यह विषय शास्त्रों में भी होता, तो वर्तमान काल के भी आत्मारथी, उत्कृष्ट क्रिया के करने वाले, शास्त्रों के वेत्ता लोग भी वर्णन करते, परन्तु वर्तमान में आप के अतिरिक्त कोई ऐसा

वर्णन नहीं करता है । इसलिये हम को सन्देह उत्पन्न होता है, सो कृपा कर सन्देह को दूर कराइये, अपनी प्रतिज्ञानुसार साक्षी भराइये ।

उत्तरः—भो देवानुप्रिय ! हमने अपनी मनःकल्पना नहीं की है, सर्वज्ञों के मत से लिखाया, फिर भी तुमको सन्देह क्यों आया ? बीच में शास्त्रों का प्रमाण भी बताया, हमको मालूम हुआ कि तुमको कुगुरुओं ने भरमाया, तुमने अपना मिथ्यात्व न गंवाया, संगति बिना योगाभ्यास मनमें न भाया, तुमने अपने अन्तरङ्ग का भाव हमको जताया, उत्कृष्टों का किया का आडम्बर सुनाया, तुम्हारे प्रश्न को सुनकर हमने लेखनी लिखने को उठवाया, उत्कृष्ट किया वालों का तुमने सर्व पाठक-गण को खुलासा कर दिखाया, हमने भी अपनी प्रतिज्ञा रूप वज्रको उठाया । देखो, वर्तमान काल में जो २ उत्कृष्ट बन कर जाति कुलके जैनियोंको अपने जालमें फँसाकर झगड़ा कराते हैं, जैन धर्मको उलट्टा लजाते हैं, जो २ उत्कृष्ट हैं, उन्हींका वर्णन हम यहां लिखाते हैं, परन्तु सर्व पाठकगणसे हमारा निवेदन है, कि पक्षपात छोड़ कर बुद्धि-पूर्वक सत्-असत्का विचार करें । क्योंकि मैं किसीसे द्वेष नहीं करता हूँ, जिसको अपने पूजानेकी इच्छा होती है वह गृहस्थियोंसे द्वेष-राग कर बाड़ा बान्धता है, सो मेरा आज तक किसी गृहस्थीसे द्वेष न बन्धी, इच्छाके बिना द्वेष-राग नहीं बन्धता । इसलिये मेरा किसीसे द्वेष नहीं, और मत्त हुआ भ्रमण करता हूँ, इसलिये मेरा किसीसे राग नहीं । मैंने श्री वीतरागके धर्मको अंगीकार किया है सो जिसकी युक्ति तथा आचरण शास्त्रानुसार है, उसको ग्रहण करता हूँ, क्योंकि पूज्यपाद श्रीहरिभद्रसूरिजी कहते हैं :—

“पक्षपातो न मे वीरे, न द्वेषः कपिलादिषु ।

युक्तिमद्वचनं यस्य, तस्य कार्य्यः परिग्रहः ॥”

इस वचनको अङ्गीकार करके यथावत् कहता हूँ, सो सुनो,—

आजकल कितने ही मनुष्य तो यतिपन छोड़कर उत्कृष्ट आचार्य, उपाध्याय बने हैं, और कितने ही हुंढक मतको छोड़कर सवेगी बने हैं,

परन्तु उन मनुष्योंकी व्यवस्था को देखकर ज्ञानीके कथनके अनुसार अनेक प्रकारके सदेह उत्पन्न होते हैं। देखो, वूटेरायजी, आत्मारामजी प्रभृति बीस तीस मनुष्य ढूँढिया मतको छोड़कर संवेगी बन गये। सो वूटेराय-जीका आचरण और, और लोगोंमें कहना और, और गुरु आदिको छोड़ना, उनकी बनाई हुई मुखपत्तिकी चर्चामें देखो। हमारे लिखनेकी कोई जरूरत नहीं, क्योंकि उनके लिखनेसे तो जैन-धर्म इस क्षेत्रमें न रहा।

आत्मारामजीके भी ग्रन्थ बनाए हुए हैं। उनसे ही पाठकगण उनकी श्रद्धाका विचार करें। क्योंकि उन्होंने भी जो चिरकालसे मुखपत्ति कानमें डालकर व्याख्यान देना आचार्योंकी परम्परासे चला आता था, उस मुखपत्तिके आचरणको उठाया, सर्व संवेगी-जतियोसे झगड़ा मचाया, पीले कपड़े कर आप संवेगी नाम धराया, और कल्पसूत्रके ऊपर छम-छरी (संवत्सरी) के दिन पन्ना हाथमें देने के समय रुपया वा घृत-बोली बोलना चलाया, और “करेमि भन्ते” पहिले कहना शास्त्रों में कहा उसको “इरियावही”के पीछे ठहराया, तीनोंके स्थान पर एक बार ही उच्चारण कराना सिखाया, इसके ऊपर मिथ्या साक्षी लगाकर “जैन-सिद्धान्त समाचारी” ग्रन्थ बनाया, उस ग्रन्थमें जैन आगमके विरुद्ध प्रमाण दे देकर भोले जीवोंको भ्रम जालमें डालकर जिनाज्ञा-विरुद्ध कृत्य कराया, भव्य जीवोंके उपकारके वास्ते पहले तीन बार ‘करेमि भन्ते’ और पीछे ‘इरियावहिया’के लिये शास्त्रानुसार प्रमाण देकर ‘आत्मन्नमोच्छेद्भानु’ ग्रन्थ हमने बनाया, और उन्होंने तिविहारके पञ्चखानमें कच्चा पानी पीना भी बताया, इत्यादि अनेक बातें उत्कृष्ट कहलानेवाले आत्मार्थियोंकी देखने में आई हैं, सो कितने ही लेख उनके स्याद्वाद-अनुभवादि ग्रन्थोंमें स्पष्ट करके दिखाए हैं, सो वहांसे देखो। और कितने ही साधुओंसे इनके आपसमें झगड़े हुए, तो फिर उनसे क्षमत-क्षामणा न हुई और क्रोधकी अग्नि बढ़ती चली गई।

शास्त्रोंमें कहा है कि बिना योग वहे शास्त्रोंका वांचना नहीं कल्पता, जिस २ शास्त्रका योग वहे उन्हींको जाने, दूसरेका नहीं, तो आत्माराम

जीने आवश्यक, दशवैकालिक, भगवतीजा का योग वहन किया, औरों का न किया, और सूत्र तो सब बाँचे थे, तो कहो, ऐसे उत्कृष्ट क्रिया-पात्र आत्मारथी होकर भगवत्-आज्ञा न उठाई ? अनन्तानु-बन्धि चौकड़ी भी न गंवाई, संवेगी साधु बनकर जगतमें खूब पूजा कराई, गुरु-आचार्य विन श्रावकोंकी दी आचार्य पदवी भी पाई, इनकी शोभा हम कहां तक चरणों रे भाई । और, इन्होंने जैनतत्त्वादर्शके नववें परिच्छेदमें श्री हेमाचार्यकृत योगशास्त्रमें से गुरुगम विना स्वरोदयादि का विचार और हृदय कमल पर नव-पदकी कल्पना करके ध्यान करे ऐसा लिखा है । परन्तु योगाभ्यासके गुरुके विना संस्कृत अर्थात् व्याकरण-न्यायादि पढ़नेसे वा पंडितोंकी सहायतासे योगशास्त्रका ज्ञान न होगा, क्योंकि इसकी कुञ्जी और रहस्य गुरुके पास है । बिना गुरुकी कृपासे पुस्तकोंका भार है । इसीलिये श्री आनन्दधनजी महाराज पंद्रहवें श्रीधर्मनाथके स्तोत्रकी तीसरी गाथामें कहते हैं, प्रवचन अज्ञान जो सद्गुरु केरे, देखे परम निधान ।’ इस कथनसे सिद्ध हुआ, कि प्रवचन अर्थात् सिद्धान्तका रहस्य बिना सद्गुरुके मिलना कठिन है । जो शास्त्र बाँचनेसे ही रहस्य मिलता तो जैन-मतमें इतना बखेड़ा न होता । इसलिये मनुष्यों ने यथावत् रहस्य न पाया, ग्रन्थोंको देखकर विद्वत्ताका पग फैलाया, उनके रागियोंने उनके ही विषय उत्कृष्टपन पाया, परन्तु गुरु विन योगाभ्यासका मर्म न आया ।

अब जो यतिपन छोड़ कर उत्कृष्ट संवेगी बने हैं, उनके विषय में सुनो । एक तो मोहन मुनि क्रिया उद्धार करके पीले कपड़े रङ्ग कर संवेगी बने हैं । वे बिना योग बहे सूत्रोंको बाँचते हैं, और हांजी-हांजी करके लोगोंको रिझाते हैं, “गङ्गा गए तो गङ्गादास, और यमुना गये तो यमुनादास” “जहाँ देखे थाली परात, वहाँ गमावे सारी रात” वाली कहावत चरितार्थ करते हैं क्योंकि वे जब मारवाड़ में थे, तब खरतर बन कर खूब पूजाया, और गुजरात में गये तो तपा बन गये, क्योंकि गुजरात में तपगच्छ की प्रवृत्ति बहुत है ।

राजेन्द्रसूरि तपगच्छ के यति रत्नविजय जी नाम के थे । वे श्री-पूज्यजी के पास रहते थे । एक दिन तपगच्छ के श्रीपूज्य धरणेन्द्र सूरि जी से भगड़ा होगया, तब उनको छोड़ कर श्रीपूज्य बन गये । राजेन्द्र-सूरि नाम भी धर लिया । और श्रीपूज्यों की तरह पालकी (शिबिका) में बैठकर चंवर ( चामर ) छत्र डुलाने लगे, ध्रावकों से सर्व जगह पूजाने लगे । उधर तपगच्छ के श्रीपूज्यको खबर पड़ी, तब यतियों को दौड़ाया, उनसे भगड़ा मचाया । तब जावरे में आकर राजेन्द्रसूरि जी चंवर-छत्रादि मन्दिर में रख कर परिग्रह को छोड़ त्यागी बन गये, गतियों का निषेध करने लगे । उत्कृष्ट क्रिया विखार्, लोगों में तुकान जमाई । और ऐसे उत्कृष्ट बने कि बाह्य क्रिया में दूँदियों को भी मार करने लगे । फिर उत्कृष्टपन का सान आया, अपने गुरु की रीति छोड़ कर तीन-थुई का पन्थ चलाया, जिन-मन्दिरादि-पूजन में अल्प-पाप बहु-निर्जरा ठहराया । इन दोनों बातों के ऊपर प्रथम रतलाम मे शास्त्रार्थ हुआ, लोगों के हज़ारों रुपये खर्च कराये, अन्यमतावलम्बी पण्डितों को माल खिलाये, उत्कृष्टपन पर निशान चढ़ाये ।

अब विचार करो कि शास्त्रों में मिथ्यात्वी को धन देना, दिलाना, देते को भला समझना निषिद्ध है । जब राजेन्द्रसूरि जीने पञ्च महाव्रतधारी उत्कृष्ट आत्मारथी होकर अन्य मतावलम्बीको ध्रावकों से सैंकड़ों रुपये दिलवाये, तो इन्होंने यथावत् पञ्च महाव्रत क्योंकर पाए ? क्योंकि पञ्च-महाव्रत-धारी साधु आरम्भ घाले गृहस्थों को न धन दे, और न दिलावे, न देते को भला समझें । कदाचित् साधु किसी गृहस्थी से दिलावेगा, तो अपना महाव्रत गमावेगा । यदि राजेन्द्रसूरिने पञ्च महाव्रत-धारी होकर पण्डितों को गृहस्थियों से दान दिलवाया, तो फिर कैसे पञ्च महाव्रत-धारी बन गए ? क्योंकि जो धन उन्होंने गृहस्थी पण्डितों को दिलाया, उस धन से जो जो पण्डितों ने अपना संसारी काम किया, उस संसारिक कार्य से जो २ आरम्भादि क्रिया हुई, वे सब क्रियाएँ राजेन्द्रसूरि को आईं ।

फिर अहमदाबादमें आत्मारामजी से राजेन्द्रसूरिने मोरचा लगाया । उस स्थान पर भी तीनथुई-चारथुई का झगड़ा मचाया, हुआ न निर्धारितर्थक मनुष्यों को लड़ाया, पुस्तक बना कर दोनों ओर से छापे से छपाया, चें चें मैं मैं से कुछ लाभ न उठाया, केवल राग-द्वेष बढ़ाया । वहाँ से चलकर कुछ दिन के बाद नोमच-जावद-निवाहेड़ा मैं दू'दियों से मोरचा लगाया, झगड़ा कर श्रावकों से हज़ारों रुपया व्यय कराया, नवाब की कचहरी में झगड़ा पहुँचाया । उस कचहरी के मुसलमानी को सैकड़ों रुपया लुटवाया, उधर दू'दकों ने भी अपने श्रावकों को चिताया, दोनों तरफ से पक्षबन्धी होने से सरकारी लोगों को आनन्द आया । इस रीति से उस स्थान पर भी राग-द्वेष बढ़ने के अतिरिक्त कुछ धर्म की वृद्धि न हुई ; प्रत्युत इनके अतिरिक्त और वेषधारियों को भी रोटी मिलनी बन्द हो गई । फिर जावरे में भी नीवाड़े से अधिक झगड़ा उठा । और हज़ारों रुपये लोगों के खर्च हीकर राग-द्वेष बन्धे, सिवाय लड़ने मिड़ने के धर्म का लेश न पाया, नवीन पुस्तकें बनाई और छापे में छपवा कर, अपने रागी श्रावकों को देकर उल्टा विरोध मचाया ।

रतलाम में पहिले शान्तिविजयजी श्री आत्मारामजी के समुदाय में थे । परन्तु इनका आचरण ठीक न होने से श्री आत्मारामजीने अपने समुदाय से निकाल दिया । परन्तु इस जैन मत में ओसवाल पोरवा-लादि जाति-कुल के जैनी अभिमान से भरे हुए द्वेष-राग में फँसकर चाहे जिसको मान बैठें और धर्म के हानि-लाभ की न देखें । इसे कारण से शान्तिविजयजी अलग विचरने लगे, और अपने दुकान जमाने लगे, व्याकरणादि को पढ़कर ज्योतिष को सीखकर लोगोंको, बिना चमत्कार, चमत्कार में फँसाने लगे, गुरु-गमके बिना खरोदय पुस्तक वाँचकर खरोदय भी बताने लगे । उधर श्री आत्मारामजी को भी धमकाने लगे, विद्वत्ताके अभिमान में चढ़कर लोगोंको गाली गुता भी देने लगे, और कहने लगे कि, जैन मतका रहस्य मैं जानता हूँ ।

जब श्री आत्मारामजी उनकी धमकी में न आए, उस समय चर्चा



चन्द्रोदय' पुस्तक बना कर उसमें श्री आत्मारामजी की और उनके समुदायवालों की ऐसी निन्दा लिखी है, कि जिसको हम नहीं लिख सकते, बल्कि 'चेतनराघव' इस नाम का नाटक बनाकर भी उसमें छपाया है, तथा उसमें एक अष्टक भी छपाया है, उस अष्टक में यह मतलब दिखाया है, कि शान्ति विना शान्ति न होगी, सो उस पुस्तक से देखो । यह पुस्तक "फरुखनगर चिल्लोच जिला गुरुगाम, पण्डित जीया-लाल जैनी" के यंत्रालय में छपी है । वही शान्तिविजय जी रतलाम में ठहरे थे । इधर से उत्कृष्ट आत्मारथी राजेन्द्रसूरिजी भी पहुँचे । उन दोनों मनुष्योंका विवाद हुआ और खूब झगड़ा चला, तथा खूब रागद्वेष बढ़ा, क्योंकि पूर्व की तरफ एक कहावत प्रसिद्ध है "धोवन से क्या तेलन घाट, वाके मोगरा वाके लाट" । अब दोनों विद्वान् चढ़े, अभिमान करने लगे । आपस की खेँचातानी में दोनों तरफ के गृहस्थों के चढ़ा दीनी पान, वीतराग के धर्म का कुछ न रखा ज्ञान । इस रीति से विरोध मचाया, कि राज्य में झगड़ा प्रविष्ट हुआ । और दोनों ओर के लोगों को राज्य के कारवारी दवाने लगे । अन्त में राज्य वालोंने ऐसी आज्ञा दी कि जो कोई मन्दिर-आम्नायका साधु तीन-शुई-चारशुई वाला विना सरकार की आज्ञा से आवे तो ठहरने न पावे, राज्यकी आज्ञा हो तो ठहरे । यह आज्ञा राज्य वालोंने गृहस्थियोंको सुनाई कि जो कोई तुम्हारा साधु आवे तो हमको सूचना दो । यदि आज्ञा के बिना ठहराओगे तो अच्छा न होगा ।

चौमासे (चतुर्मास) के बाद दोनों जन विहार कर गए । थोड़े दिनोंके अनन्तर राजेन्द्रसूरिजी इधर उधर घूम कर फिर रतलाम आए । उस समय दिन थोड़ा था । सो श्रावकोंने लाकर राज्यमें सूचना दिए बिना ही उपाश्रय में ठहरा लिया । और प्रातःकाल को उनके श्रावक राज्य में गए, और कारवारी (अधिकारी) से कहा कि हमारे साधु जी आए हैं । उसने पूछा कब आये हैं ? और कहाँ ठहरे हैं ? तब श्रावक कहने लगे, कि कल सायंकाल को आए थे, और उपाश्रय में

प्रहरे हैं। इतना सुनकर अधिकारीने सिपाही को हुकम दिया, कि वहाँ जाकर उनको अभी नगर से बाहर कर दो और आवकों से कहा, कि तुमने अर्जों (प्रार्थनापत्र) क्यों नहीं दी? उधर सिपाहियोंने राजेन्द्रसूरि जी से कहा, कि सरकार की आज्ञा नहीं है, तुम इसी समय यहाँ से चले जाओ। राजेन्द्रसूरिजी सुनकर उसी समय नगर के बाहर चले गये। बाहर से उनके साथ नगर में आहार लेनेके वास्ते गए, और लाकर बाहर ही आहार किया। इधर आवक लोग अर्जों देकर नगर में आनेकी आज्ञा लाए, और राजेन्द्रसूरिजी से कहने लगे कि अब आप सस्ती में प्रधारो, परन्तु राजेन्द्रसूरिजी रतलाम में न गये। बाहर विहार कर जावरे, मन्दसोर, नीमच, आदि में होकर मारवाड़ को चले गये। और नीमच, छावनी की परूपनाका हाल इसी ग्रन्थ में निक्षेपा के वर्णन में पहले लिखाया है; सो वहाँ से देखो।

इनकी रीति, इन उत्कृष्ट आत्मार्थी विद्वानोंका हाल, किञ्चित् पाठ-कगण को सुनाया। सो इस हाल को पाठकगण पक्षपात को छोड़कर विवेक-सहित बुद्धि से विचार करें, कि जिन पुरुषों को ऊपर लिखी बातों पर प्रवृत्ति और आस्था है, उन पुरुषों के लिये इस योगाभ्यास में प्रवृत्ति क्योंकर बने? उनकी तो चित्तवृत्ति ऊपर लिखी बातों ही में ठके। किसीने यह ठोक ही कहा है :—

“जैसे को तैसा मिले, मिले नीच में नीच।

पानी में पानी मिले, मिले कीच में कीच॥”

जैन-लिङ्ग-विरुद्ध अर्थात् मुख बान्धने वाले ढूँढियों ने भी इस ओसवाल-पोरवालादि जाति कुलके जैनियों को अपने जाल में ऐसा फसाया है, कि ढूँढियों के अतिरिक्त और किसी को आहार पानी न देना, और उन लोगोंमें वे ढूँढिये ऐसे उत्कृष्ट आत्मार्थी बनते हैं कि मान चीथे आरे की वानगी, परन्तु उन ढूँढिया लोगों को पूरा अक्षर-उच्चारण करना भी नहीं आता, बल्कि उनका पूरे सूत्रों की स्मरण नहीं कि, इसका क्या अर्थ होता है। जो ऐसे

मनुष्य हैं, उन्हींको उनके जालमें फँसे हुए श्रावक लोग बहुत उत्कृष्ट मानते हैं। और जो कोई ढूँढ़िया व्याकरणादि की पढ़कर टीकादि वांचे उसको तो उनके ढाल, घीपाई, दोहा, गीतादि गानेवाले लोग, पासत्या (शिथिल) बताते हैं। क्योंकि वे टीका वांचने वाले ढूँढ़िया मूर्तिका निषेध नहीं करते, ओर लघुनीति (पेशाव) आदि से गुदा भी नहीं धोते हैं। इसलिये वे टीका वांचनेवाले पासत्ये कहे जाते हैं। और जो उत्कृष्ट नाम से प्रसिद्ध हैं, वे विशेष करके प्रतिमा से द्वेष करते हैं। और श्रावकों को ऐसा सिखाते हैं, कि वे गृहस्थी लड़ाई के अतिरिक्त शान्ति की बात करे ही नहीं। इस रीति से ढूँढ़िया लोग इतने क्रोधी होते हैं कि यदि आपस में ही किसी बात की खींचातानी हो जाय तो फिर जन्म तक आपस में क्षमित-क्षामना नहीं करते तथा आपस में प्रेम नहीं करते। इस रीति से इन ढूँढ़िया में चाईस टोला प्रसिद्ध है। इस चाईस टोला में आपस में पृथक् पृथक् आध्याय, और राग-द्वेष-ईर्ष्या चल रही है। वलिक जो विशेष उत्कृष्ट माने जाते हैं, वे अपने दृष्टिरागियों को यह सिखा देते हैं कि जो तुम उनके पास जाओगे तो कालीधार डूब जाओगे, और उन लोगों को आहार-पानी का देना भी पाप का हेतु है। इस बात की सुनकर वे श्रावक लोग उसी रीति से प्रवृत्त होते हैं। परन्तु जाति-कुल की अथवा साथी-सम्बन्धी की लज्जा से अपने माने हुए टोले से विपरीत टोला वाला आवे तो रुचि के बिना ऊपर लिखी लज्जा से रोटी देवे, सो बात तो पृथक् रही।

जब चाईस टोले के ढूँढ़ियों में अपने रागियों के बिना आहारादि देने में रुचि नहीं, तब सविगियों को तो देने की बात ही क्या? वलिक सविगी साधुओं से ढूँढ़िया लोग और उनके श्रावक इतना द्वेष करते हैं, कि जिसके विषय में हम कुछ लिख नहीं सकते।

मेवाड़ और मालव में इनका इतना जोर है कि सविगी साधु का विचरना ही कठिन है। क्योंकि अग्न की साल का गेरा अनुमान

जीरण ग्राम में हुआ । वहाँ हुकुमचन्द के टोले के दो ढूँडिये भी थे और चार ढूँडनी अन्य झोला की थीं । सो मेरे साथ में इतना ऊधम मचाया कि मैं कुछ लिख नहीं सकता, परन्तु उस स्थान पर मेरा व्याख्यान सुनने से मन्दिर में आस्था बहुत लोगों को हो गई, बल्कि उस ग्राम में अच्छे ब्राह्मण, अग्रवाल, माहेश्वरी, खण्डेलवाल, आदि उस व्याख्यान में आते थे । इस कारण से उनका जोर न चला । जब उन्होंने नीमच में जो उनके समुदाय के ढूँडियों थे उनके पास सूचना भेजी, तब उन ढूँडियों ने अपने श्रावकों को प्रेरणा कर भगड़ा कराने के वास्ते जीरण भेजा । उन श्रावकों ने कुछ रुपया खर्च करके तहसील से आज्ञा ली और जीरण में आए । वहाँ आकर धानेश्वर को परवाना दिया । तब धानेश्वर ने हुक्म को पढ़ कर कहा कि आप लोग परवाना क्यों लाये हो ? इस जगह कुछ भगड़ा तो नहीं है । उस समय वे श्रावक लोग कहने लगे कि संवेगी का व्याख्यान बन्द कर दो । तब धानेश्वर कहने लगा :— संवेगी जीका व्याख्यान हम बन्द नहीं कर सकते, क्योंकि धर्म का मामला है, दूसरा, संवेगी जी किसी को बुरा भला नहीं कहते हैं, बल्कि जो इस ग्राम में अच्छे २ मनुष्य हैं, वे सब उनके पास जाते हैं, और धर्म सुनते हैं, तुमको ऐसा किसने बहका दिया ? यह सुनकर वे चुप हो गये । फिर इस बात का शोर सब ग्राम में मच गया, और जैनी वैष्णव सबको जोश आया । उस समय मैंने विचार किया, कि भगड़ा होने वाला मालूम होता है, तब जो जैनी वैष्णवों में अच्छे अच्छे लोग थे उनको बुलवाकर मैंने कहा, कि मेरी आप लोगों से यह प्रार्थना है कि जैसा ढूँडियों के गृहस्थी करते हैं वैसा आप लोगों को न करना चाहिये, क्योंकि वीतराग का धर्म द्वेषका मिटाना, और क्षमा का करना है, यही आत्मार्थियों का काम है । इस लिये मुझको क्षमा-प्रदान करें । हाँ, उन लोगों की यह ज़रूरत है, तो भी आप लोगोंने जैसी आगे से राम खाई है, वैसे ही खाना ठीक है । जो

आप लोग ऐसा न करोगे तो और वेधधारियोंकी तरह मेरी भी निन्दा होगी । इतना सुनकर वे लोग किसी से भी न बोले । और इसकी विशेष हकीकत के लिये मेरे बनाए हुए “कुमत उच्छेदन भास्कर” को भूमिका, जो नाथूराम वैरागी ने बनाई है, उसको देखो । “जैन लिङ्ग निर्णय” नामक ग्रन्थ जीरण ग्राम में ही बनाया है, मुख-पत्ति हाथ में रखना सिद्ध कराया है, आत्मार्थियों को समझाया है ।

इसलिये ऊपर लिखे के अनुसार उत्कृष्ट वेधधारी क्योंकि इस योग को बतावे ? बिना संवेदन के मेहनत क्योंकि उठावे ? इस योगाभ्यास को वही अङ्गीकार करेगा कि जिसको अपनी आत्मा का कल्याण करना है । यदि इस योगाभ्यास में वेधधारियोंकी प्रवृत्ति होती, तो इस वीतराग सर्वज्ञ देवके मार्गमें चलनी की तरह व्यवस्था क्यों हो जाती ?

जो तुमने शास्त्र का प्रमाण मांगा, उसको भी सुनो कि समवा-यांग जी में योग-धारण की विधि में ऐसा लिखा है, कि अमुक आसन, अमुक मुद्रा से अमुक तारे को रात्रि में देखे । जो पुरुष समावायाङ्ग जीका योग धारण करता है, उसके लिये काय-क्लेश तप में भी आस-नादि कहे हैं और शरीर की नाड़ी ( नस ) का भेद “तन्दुल वेयालिया” में कहा है । और कुंभक, पूरक, रेचकादि का अधिकारी “गुण स्थान क्रमारोह”में आठवें गुण-स्थान वालेको कहा है । श्री हरिभद्रसूरिजी की बनाई हुई योगवोसी—अथवा योगदृष्टि समुच्चय ग्रन्थोंमें योगका ही वर्णन है । श्री हेमाचार्य ने कुमारपाल राजा को योगशास्त्र का उपदेश दिया है । उसकी स्वोपज्ञ टीका में विशेष विस्तार है । श्री आनन्दघन जी महाराज भी स्तवनादि में योग-प्रक्रिया दिखा गये हैं । श्री यशोविजय जी उपाध्याय कृत “योगदृष्टि” में भी दृष्टियों का वर्णन किया है ।

इस रीति से अनेक ग्रन्थों में योग की प्रक्रिया का वर्णन है और अनेक आचार्यों ने ऐसा विचार है कि वह दिन मुझको कय मिलेगा, कि मेरी समाधि में मृगपति आकर मेरे मुख को चूमे । ऐसा अनेक

आत्माश्रियों ने मनोरथ किया, और इस ध्यान-समाधि को लगाया, मुक्ति पद को पाया, तीर्थंकर देवोंने फरमाया, इसीलिये हमने भी सज्जन पाठकगण को सुनाया, अब हमारा चित्त ग्रन्थ समाप्त करने को आया, अन्त मङ्गल के वास्ते चित्त हुलसाया, ग्रन्थ समाप्त होने से हमने सद्गुरु को शीश नमाया, उनकी चरण-कृपा से ऊपर का लेख लिखाया, चिदानन्द मगनरूप आनन्द पाया ।

## दोहा ।

श्री वर्द्धमान शासनपति, पूरी मो मन आस ।  
 ग्रन्थ कियो मन रङ्ग सों, अनुभव कियो प्रकाश ॥१॥  
 शासनपति के पाठधर, सुधर्म स्वामि गुणवान ।  
 परम्परा तस जानजो, कोटिक गण परमान ॥२॥  
 उत्तम कुल श्री चन्द्र मे, शाखा वज्र सुजान ।  
 भयो बिरुद खरतर सही, जिन आज्ञा धरि आन ॥३॥  
 या कुल में मैं ऊपजा, चिदानन्द मुक्त नाम ।  
 जिन आज्ञा शिर पर धरूँ, सदा रहूँ निष्काम ॥४॥  
 बाणेन्द्रिय निधि इन्दु को, कविजन लीजो जान ।  
 संवत् विक्रम को कहा, वाम गती पहिचान ॥५॥  
 माघ बदी शुभ अष्टमी, भृगु वासर है वार ।  
 जावद नगर मभार में, कियो ग्रन्थ उपकार ॥६॥  
 पक्षपात जिसमें तजी, तजियो सभी सुजान ।  
 मिले रहस्य या ग्रन्थको, यह शिक्षा लो मान ॥७॥  
 बढ़ो ग्रन्थ या जगत में, बड़ शाखा विस्तार ।  
 शशी भानु जयतक रहे, तबतक ग्रन्थ प्रचार ॥८॥  
 कहन सुनन को कुछ नहीं, करो योग-अभ्यास ।  
 भांड चेष्टा करत है, चिदानन्द जिन-दास ॥९॥  
 रुचि सहित पढ़े ग्रन्थ को, कटे सभी जञ्जाल ।

आत्म अनुभव सो मिले, होवे आप निहाल ॥१०॥  
 शुद्ध कथक श्रोता रुची, मिलियो यह संयोग ।  
 फिर पुरुषार्थ जो करे, मिले आतमा भोग ॥११॥  
 इति श्रीमज्जैनाचार्य्य-श्रीचिदानन्दस्वामि-विरचितोऽध्यात्मा-  
 नुभवयोगप्रकाशग्रन्थः समाप्तः ॥



छपता है !      छपता है !!      छपता है !!!

## प्राकृत भाषाका कोष ।



जिसकी वर्षों से जैन-समाज तथा प्राकृत-भाषा के प्रेमि-गण अति-उत्कण्ठासे प्रतीक्षा कर रहे थे, वही प्राकृत-भाषाका सुन्दर और महान् कोष, कई वर्षों के लगातार भारी परिश्रम और द्रव्य-व्यय से तय्यार होकर प्रेस में छप रहा है ।

इस ग्रन्थ में जैन आगमों के अतिरिक्त प्रसिद्ध नाटकों एवं प्राकृत भाषाके कई महाकाव्यों जैसे—द्वाश्रय, गौडवध, सेतुबन्ध, सुरसुन्दरी-चरित्र, सुपासनाहचरित्र वगैरः से, तथा उपदेश-पद आदि प्राकृत-साहित्य के अनेक दुर्लभ और महान् ग्रन्थों से भी शब्द लिये गये हैं ।

इस कोष की रचना नवीन पद्धति के अनुसार की गई है। अकारादि क्रमसे प्राकृत शब्दों का संस्कृत और हिन्दी में अर्थ सुचारु रूप से लिखा गया है, एवं जो शब्द जहां से लिया गया है उस ग्रन्थ के नाम और स्थान का भी उल्लेख प्रत्येक शब्द में किया गया है ।

इस महान् ग्रन्थको पूर्ण छपाकर प्रसिद्ध करने में बहुत द्रव्य की आवश्यकता है । प्रार्थना करने पर कई उदार महानुभावों ने कुछ कुछ सहायता के वचन भी दिये हैं, लेकिन अभी तक जो सहायता मिली है उससे कार्य चल नहीं सकता । इससे समग्र जैन बन्धुओं तथा प्राकृत के प्रेमी-जनों से सानुरोध प्रार्थना की जाती है कि वे इस पवित्र एवं समयोचित कार्य के लिये हमें द्रव्य की सहायता करें, ताकि इसकी पूर्णतया छपने में और प्रसिद्ध होनेमें व्यर्थ विलम्ब न हो ।



जो महाशय सहायता करने को चाहें वे सहायता की रकम नीचे के पते पर भेज देनेकी कृपा करें। प्रकट होने तक जिन महाशयोंकी तर्फ से सहायता मिलेगी, उनकी सेवा में दर रु० २५) में इस ग्रन्थ की एक कापी, ग्रन्थ छप जाने पर, तुरन्त भेजी जायगी।

और, जिन महाशयोंकी अभीसे सहायता करने की सामर्थ्य या इच्छा न हो, किन्तु छपने पर इस ग्रन्थको मगाने की इच्छा हो, उनको चाहिये कि वे अभी से ग्राहक-श्रेणी में अपना नाम लिखाने के लिये हर एक कापीके लिये ऐडवासके तौर पर पाँच रुपये नीचेके पते पर भेज दें, जिससे उन लोगों को भी २५) में एक कापी दी जायगी। ग्रन्थ प्रसिद्ध होने के बाद ग्राहक होने वालों के लिये इस ग्रन्थ की कीमत ३५। पड़ेगी।

पता—

बाबू भैरवदानजी अमीचन्दजी गोलछा,

२०१, हरिसनरोड, कलकत्ता।

# श्रीमद्-अभयदेवसूरा-ग्रन्थमाला ।

तय्यार पुस्तकें ।

## पुस्तकों के नाम ।

	मूल्य
नित्यस्मरण-पाठमाला ( द्वितीयावृत्ति )	अमूल्य
शुद्धदेव अनुभव विचार ( हिन्दी )	"
द्रव्यानुभव-रत्नाकर ( " )	२॥
जिनदर्शन-पूजन-सामयिक विधि प्रकाश ( " )	॥
आगम-सार का हिन्दी अनुवाद ( द्वितीयावृत्ति )	॥
राइय-देवलिय-प्रतिक्रमण सूत्र	॥
अध्यात्म-अनुभव-योग-प्रकाश	३॥

## छपेंगी ।

- साधत्सरिक-प्रतिक्रमण सूत्र ।  
 खरतर गच्छ पंच प्रतिक्रमण सूत्र अर्थ सन्ति ।  
 प्राचीन-स्तोत्र-रत्नमाला ( इसमें प्राचीन विख्यात आचार्यों के बताये  
 हुए कई अद्भुत स्तोत्र रत्नों का समावेश है ।

## अन्य पुस्तकें ।

- १—स्याद्वादानुभव रत्नाकर । १॥  
 २—पर्यषणा-निर्णय । अमूल्य

## मिलने का पता—

- १—श्रीमद्-अभयदेवसूरा-ग्रन्थमाला,  
 बड़ा उपाश्रय, बीकानेर ( राजपूताना )  
 २—बाबू भरवद्राजजी अमीचन्दजी गुलेडा,  
 २०१, हरिसनरोड, कलकत्ता ।

छपरहा है !      छपरहा है !!      छपरहा है !!!

# आदिनाथ भगवान का

सम्पूर्ण चरित्र ।

समस्त हिन्दी-साहित्य प्रेमी जिसकी कई  
वर्षों से प्रतीक्षा कर रहे थे, वही

## त्रिशष्ठी शलाका पुरुष चरित्र का हिन्दी अनुवाद

छपरहा है । इसका प्रथम पर्व पहले प्रकाशित होगा, जिसमें  
भगवान् आदिनाथ स्वामी और भरत चक्रवर्ती का चरित्र अतीव  
सरल और मनोहर भाषा में लिखा गया है, जिसके पढ़ने से  
सुशिक्षित, अल्पशिक्षित नर और नारी तथा बालकों को समान  
आनन्द प्राप्त होगा ।

### बड़ी खूबी

यह की जायगी कि, इसमें जायजा मनोमुग्धकर  
हॉफ्टोन चित्र भी लगाये जायँगे ।

### मूल्य

अजिल्द का ४) और रेशमी सुनहरी जिल्द का ५)

### सुभीता

जो महाशय पहले से अपना नाम ग्राहक-श्रेणी में लिखवावेंगे, उनके  
लिये मूल्य, अजिल्द का ३॥) और रेशमी सुनहरी जिल्द का ४॥) होगा ।

पता—पंडित काशीनाथ जैन,

मैनेजर नरसिंह प्रेस, २०१, हरीसन रोड, कलकत्ता ।

